

കാനൻ നിയമം



ALPHA INSTITUTE OF THEOLOGY AND SCIENCE

Thalassery, Kerala, India - 670 101

Ph: 8086312826

Web: www.alphathalassery.org, Email: alphits@gmail.com

കാനൻ നിയമം

Title: Canon Law
Published by: The Director, Alpha Institute, Archdiocese of Tellicherry, Sandesa Bhavan, Tellicherry, 670 101, Kannur, Kerala
Ph: 8086312826

Editorial Board: Rev. Dr. Joseph Pamplany
Rev. Dr. Tom Olikkarott
Rev. Dr. Philip Kaviyil
Rev. Dr. Joseph Kakkaramattathil

Office Assistance: Dr. Jisi Maria CMC
Sr. Therese John FCC
Mrs. Jeshitha Vijesh
Bro. Albert Anchuplackal

Design & Layout: Jaimon Munjanattu

Copy Right: © All rights reserved. No part of this publication may be reproduced, stored in or introduced into a retrieval system, or transmitted, in any form, or by any means, electronic, mechanical, photocopying, recording or otherwise without the prior written permission of the publisher

1. പാശ്ചാത്യ, പൗരസ്ത്യ സഭകളുടെ കാനൻ നിയമസംഹിതകൾ (CIC, CCEO)	5
2. സഭയിലെ പരമാധികാരം	23
3. സ്വയാധികാരസഭകളും നീത്തുകളും	33
4. മേജർ ആർക്കി എപ്പിസ്കോപ്പൽ സഭകൾ	47
5. രൂപതകളും മെത്രാന്മാരും	51
6. ഇടവക, അല്മായർ.....	55
7. വിശ്വാസികളുടെ അവകാശങ്ങളും കടമകളും.....	67
8. സന്യസ്തർ.....	79
9. ദൈവാരാധന പ്രത്യേകിച്ചും കുറ്റങ്ങൾ.....	96
10. വിവാഹത്തെക്കുറിച്ചുള്ള കാനൻ നിയമങ്ങൾ.....	111

01

പാശ്ചാത്യ, പൗരസ്ത്യ സഭകളുടെ കാനൻ നിയമസംഹിതകൾ (CIC, CCEO)

ആമുഖം:

ചില 'അരുതു'കളുടെയും 'അതെ'കളുടെയും ആകെത്തുകയാണ് നിയമം. അവ ഒരേ സമയം ചില കാര്യങ്ങൾ ചെയ്യാൻ കല്പിക്കുന്നതും ചിലത് ചെയ്യരുതെന്ന് നിഷ്കർഷിക്കുന്നതുമാണ്. നിയമങ്ങൾ ജീവിതത്തിന്റെ മാർഗ്ഗരേഖകളുമാണ്. ഉദാ: ട്രാഫിക് നിയമങ്ങൾ. നിയമം പലപ്പോഴും കാരണങ്ങൾ (Reasons) തരാറില്ല. അവ അതിനാൽത്തന്നെ നിശ്ചയിക്കപ്പെട്ടിരിക്കുന്നതും സാധാരണവുമാണ്. 'ദൈവത്തേയും അയൽക്കാരനേയും സ്നേഹിക്കുക' എന്ന ക്രിസ്തീയനിയമം വെളിപ്പെടുത്തുന്നത് നിയമത്തിന്റെ ഈ സ്വഭാവമാണല്ലോ.

1. വിവിധതരം നിയമങ്ങൾ a. സ്വാഭാവിക നിയമം (ius Naturale)

മനസ്സാക്ഷി മനുഷ്യമനസ്സിൽ ആലേഖനം ചെയ്യപ്പെട്ടിരിക്കുന്നതും മനുഷ്യപ്രകൃതിയിൽത്തന്നെ അന്തർലീനമായിരിക്കുന്നതുമാണ് Natural law അഥവാ സ്വാഭാവിക നിയമങ്ങൾ. കാര്യകാരണസഹിതം മനുഷ്യപ്രകൃതിയിൽ ഉൾച്ചേർന്നിരിക്കുന്ന ഈ നിയമങ്ങൾ മനുഷ്യമനസ്സാക്ഷിയിൽ നിന്ന് ഉരുതമാകുന്നതാണ്. ഉദാ: കള്ളം പറയരുത്, കൊല്ലരുത്.

എല്ലാ വ്യക്തികൾക്കും ഒരുപോലെ ബാധകവും ദൈവം സൃഷ്ടിച്ച സകലരും അനുഷ്ഠിക്കാൻ കടപ്പെട്ടതുമാണ് സ്വാഭാവിക നിയമം. എന്തെന്നാൽ ഇതിനുപിന്നിൽ എപ്പോഴും ഒരു കാര്യവും കാരണവുമുണ്ടായിരിക്കും. ഈ

നിയമപാലനത്തിന് നീതി, സത്യം, ധർമ്മികത എന്നീ ത്രിവിധ മൂല്യങ്ങളുടെ അടിസ്ഥാനമുണ്ടായിരിക്കേണ്ടത് അനിവാര്യമാണ്. കാരണം ഇവയാണ് സ്വാഭാവികനിയമത്തിന് തന്നെ അസ്തിത്വം നൽകുന്ന സുപ്രധാന ഘടകങ്ങൾ. അതിനാൽത്തന്നെ ഈ നിയമങ്ങൾ പാലിക്കാൻ സകലരും ബാധ്യസ്ഥരാണ്.


b. സർഗ്ഗാത്മകനിയമങ്ങൾ

സമുദായത്തിന്റെയും സമൂഹത്തിന്റെയും സുസ്ഥിതിക്കും നിലനില്പിനും വേണ്ടിയാണ് നിയമം നിർമ്മിക്കപ്പെട്ടിരിക്കുന്നത്. അത് ജീവിതത്തിന് അടുക്കും ചിട്ടയും കൈവരുത്തുന്നു. സമൂഹജീവിയായ മനുഷ്യൻ തനിക്കുള്ള അധികാരങ്ങളും അവകാശങ്ങളും എന്തൊക്കെയാണെന്നും, നിയമം എന്തിനുവേണ്ടി, എപ്രകാരം പാലിക്കണം എന്നും അറിഞ്ഞിരിക്കണം. ഒരു വ്യക്തിക്ക് പലതരത്തിലുള്ള നിയമങ്ങൾ പാലിക്കേണ്ടതായി വരാറുണ്ട്. ഒരു രാജ്യത്തിലെ പൗരനെന്നനിലയിൽ ആ രാജ്യത്തിന്റെനിയമം (civil law), ഏതെങ്കിലും ഒരു മതവിഭാഗത്തിലെ അംഗം എന്ന നിലയിൽ മതത്തിന്റെ നിയമം തുടങ്ങിയവ പാലിക്കാൻ ഒരുവൻ കടപ്പെട്ടിരിക്കുന്നു. അതിനാൽത്തന്നെ കത്തോലിക്കാസഭയുടെ അംഗങ്ങൾ സഭയുടെ നിയമം (canon law) പാലിക്കാൻ കടപ്പെട്ടവരാണ്.

ഏതെങ്കിലുമൊരു രാജ്യത്തിന്റെ, ഉദാഹരണത്തിന്, ഇന്ത്യയുടെ നിയമം നിർമ്മിക്കുന്നത് പാർലമെന്റാണ്. അതേസമയം ആഗോള കത്തോലിക്കാ സഭയ്ക്കുവേണ്ടി നിയമനിർമ്മാണം നടത്തുക സഭാ തലവനായ മാർപ്പാപ്പയാണ്.

സർഗ്ഗാത്മക നിയമം (positive law) ഉണ്ടാക്കാൻ പ്രത്യേക അധികാരമുള്ളവർക്കേ സാധിക്കുകയുള്ളൂ. 4 തരം നിയമങ്ങളാണ് ഇതിൽപ്പെടുക.

സർഗ്ഗാത്മക നിയമം



ദൈവിക നിയമം: ദൈവം നേരിട്ട് തരുന്നവ. ഉദാ: പത്തു കല്പനകൾ.

സ്ഥാപന നിയമം: ഓരോ സ്ഥാപനത്തിലും നിയമനിർമ്മാണ അധികാരമുള്ള വ്യക്തികൾ വഴി ലഭിക്കുന്നവ.

രാജ്യ നിയമം: അതതു രാജ്യത്തിലെ പാർലമെന്റ് വഴി നൽകപ്പെടുന്നവ.

ദൈവിക നിയമം: ദൈവം മനുഷ്യന് നേരിട്ട് നൽകിയ ഈ ദൈവികനിയമങ്ങൾ പാലിക്കാൻ സകല സൃഷ്ടികളും കടപ്പെട്ടിരിക്കുന്നു. കത്തോലിക്കാ വിശ്വാസസംഹിതയുടെ ആകെത്തുകയാണ് ഈ നിയമങ്ങൾ എന്നുപറയാം. മനുഷ്യജീവിതത്തിന്റെ ഊടും പാവുമായ ദൈവികനിയമങ്ങൾ എഴുതപ്പെട്ടിരിക്കുന്നത് മനുഷ്യബുദ്ധിക്കു മനസ്സിലാക്കാനും ഗ്രഹിക്കാനും സ്വീകരിക്കാനും ഉപയുക്തമായ വിധത്തിലാണ്. ദൈവത്താൽ നൽകപ്പെട്ടവയായതിനാൽ ദൈവികനിയമങ്ങളിൽ മാറ്റം വരുത്താൻ സഭയ്ക്കും മനുഷ്യനും അവകാശമോ അധികാരമോ ഇല്ല. എന്നാൽ സ്ഥലകാലസാഹചര്യങ്ങൾക്കനുസൃതം ഇവയ്ക്ക് ചില വ്യാഖ്യാനങ്ങൾ നൽകാനും ചില നവീകരണങ്ങൾ വരുത്താനും സാധിക്കും. ഉദാ:- ഒരു കാലഘട്ടത്തിൽ ദൈവികനിയമത്തിന്റെ ഭാഗമായി അടിമത്തത്തെ കണക്കാക്കിയിരുന്നു. എങ്കിൽ, ഇന്നത് ദൈവനിയമത്തിന് എതിരാണ് എന്നു വ്യക്തമായി സഭ പഠിപ്പിക്കുന്നു.

വിശ്വാസവീക്ഷണത്തിനും പാരമ്പര്യങ്ങൾക്കും അനുയോജ്യമായും ഇന്നിന്റെ ആവശ്യങ്ങൾ കണക്കിലെടുത്തും ക്രിസ്തീയജീവിതത്തിന്റെ ആത്യന്തികലക്ഷ്യം സാധിതമാക്കും വിധവും വേണം ദൈവികനിയമങ്ങൾ വ്യാഖ്യാനിക്കുവാനും നവീകരിക്കുവാനും. ദൈവികനിയമങ്ങൾ നൽകപ്പെട്ടത് വെളിപാടുകൾ വഴിയാണ്. ക്രിസ്തുവഴി നമുക്കുലഭ്യമായ ദൈവികനിയമം ആണ് പുതിയനിയമവും പാരമ്പര്യങ്ങളും. സ്വാഭാവിക നിയമവും ദൈവികനിയമവും പരസ്പര ബന്ധിതങ്ങളും പരസ്പര പൂരകങ്ങളുമാണ്. ദൈവികനിയമം സ്വാഭാവികനിയമത്തെ പൂർണ്ണമാക്കുകയും അതിന്റെ അന്തഃസത്തയെ പരിപോഷിപ്പിക്കുകയും ചെയ്യുന്നു. സ്വാഭാവികനിയമത്തിന്റെ ഉത്ഭവംതന്നെ ദൈവികനിയമത്തിൽ നിന്നാണ്.

c. സർഗ്ഗാത്മക മാനുഷികനിയമങ്ങൾ

സഭയ്ക്കുവേണ്ടിയുള്ള നിയമനിർമ്മാണ അധികാരം യേശുക്രിസ്തുവിൽനിന്ന് ഏറ്റെടുത്തവരാണ് അപ്പസ്തോലന്മാർ. ഇതിന്റെ തെളിവുകൾ പുതിയനിയമലേഖനങ്ങളിലും പാരമ്പര്യങ്ങളിലും

ഉണ്ട്. ഈ അധികാരാവകാശങ്ങൾ അപ്പസ്തോലന്മാരുടെ പിന്തുടർച്ചക്കാരായ മെത്രാന്മാർ ഏറ്റെടുക്കുകയും കാലാകാലങ്ങളിൽ സഭയ്ക്കാവശ്യമായ നിയമങ്ങൾ നിർമ്മിക്കുകയും, നിലവിലുള്ളതിനെ നവീകരിക്കുകയും ചെയ്യുന്നു. സാർവ്വത്രിക സഭയെ സംബന്ധിച്ച നിയമങ്ങളിൽ പരമാധികാരം പത്രോസിന്റെ പിൻഗാമിയും റോമിന്റെ മെത്രാനുമായ മാർപ്പാപ്പയ്ക്കു മാത്രമാണ്. ഈ അധികാരികളെയെക്കുറിച്ചുള്ള അറിവ് ബൈബിളും പാരമ്പര്യങ്ങളും തന്നെയാണ് നമുക്ക് നൽകുന്നത്.

3. രാജ്യനിയമവും സഭാനിയമവും

രാജ്യനിയമത്തിന്റെയും സഭാനിയമത്തിന്റെയും സവിശേഷതകൾ പ്രതിപാദിച്ചിട്ടുള്ള പട്ടിക ചുവടെ ചേർക്കുന്നു.

രാജ്യനിയമം	സഭാനിയമം
<ul style="list-style-type: none"> • ഈ നിയമങ്ങൾ ലോകസഭയിൽ അവതരിപ്പിച്ച് പാസ്സാക്കുന്നു. • രാജ്യസഭയിൽ വെച്ച് വേണ്ട വ്യതിയാനങ്ങൾ വരുത്തുന്നു. • രാജ്യസഭയിൽ നിന്നും ഈ നിയമങ്ങൾ പ്രസിദ്ധണ്ട് സ്വീകരിച്ച് തന്റെ ഒപ്പോടുകൂടി പുറപ്പെടുവിക്കുന്നു. • ഈ നിയമങ്ങളിൽ വരുന്ന വീഴ്ചകൾക്ക് ശിക്ഷാവിധികളുണ്ട്. • ക്രമസമാധാനത്തിന് പ്രത്യേക സംവിധാന ക്രമങ്ങളുണ്ട് (പോലീസ്, പട്ടാളം etc .) 	<ul style="list-style-type: none"> • പരമാധികാരിയായ മാർപ്പാപ്പനിയമങ്ങൾ വിളംബരം ചെയ്യുന്നു. • വിശ്വാസികൾ ഇവ അനുസരിക്കാൻ കടപ്പെട്ടിരിക്കുന്നു. • വിശ്വാസജീവിതക്രമീകരണത്തിന് ഊന്നൽ നൽകുന്നു • നിയമങ്ങളുടെ അനുസരണം വ്യക്തിയുടെ സ്വതന്ത്ര തെരഞ്ഞെടുപ്പാണ്. • നിയമങ്ങൾ അനുസരിപ്പിക്കാൻ പ്രത്യേക സംവിധാനങ്ങളില്ല. • നിയമപാലനത്തിന് സഭയിൽ പരിമിതികളുണ്ട്.

4. കാനൻ നിയമത്തിന്റെ ഉത്ഭവം

“കാനോൻ” (kanon) എന്ന ഗ്രീക്കുവാക്കിന്റെ അർത്ഥതലങ്ങൾ താഴെപ്പറയുന്നവയാണ്.

- ‘അളവുകോൽ’ അഥവാ അളക്കാൻ ഉപയോഗിക്കുന്ന നീളമുള്ളതും വക്രമല്ലാത്തതുമായ മരക്കഷണം
- നേർരേഖ വരയ്ക്കാൻ ഉപയോഗിക്കുന്ന മരക്കോൽ

- നേർവഴി കാണിക്കാനും, സ്വഭാവരൂപീകരണം, ശിക്ഷണം എന്നിവയ്ക്കുമുള്ള ചുണ്ടുപലകകൾ അഥവാ മാർഗ്ഗരേഖകൾ.

തിരുസഭയിൽ ഉപയോഗത്തിലിരുന്ന ‘വിശുദ്ധപുസ്തകങ്ങൾക്ക്’ പൊതുവായി ‘കാനോന’ എന്നു പറഞ്ഞിരിക്കുന്നു (canonical books). ക്രിസ്തീയ സഭകളുടെ പശ്ചാത്തലത്തിൽ വിശ്വാസസത്യങ്ങൾ, ദൈവിക നിയമങ്ങൾ, ശിക്ഷണനിയമങ്ങൾ എന്നീ പേരുകളാൽ ഈ മാർഗ്ഗരേഖകൾ (കാനോനകൾ) അറിയപ്പെടാൻ തുടങ്ങി.

- നിയമങ്ങൾ പാലിച്ച് സന്യാസജീവിതം നയിച്ചിരുന്ന ഒരു കൂട്ടം സമർപ്പിതർ കാനോൻസ് (canons) എന്നറിയപ്പെട്ടിരുന്നു.
- സഭയിൽ വിശ്വാസരഹസ്യങ്ങളെ സൂചിപ്പിക്കാൻ “കാനൻ” എന്ന പദം ഉപയോഗിച്ചിരുന്നു. ഉദാ: വി. ഗ്രന്ഥകാനൻ, ആരാധനാക്രമകാനോന, വിശുദ്ധരാക്കുന്ന പ്രക്രിയ.
- ലത്തീൻ ഭാഷയിൽ ""yegalae", ""Lex", ""ius", എന്നീ “കാനോന”യെ സൂചിപ്പിക്കാനാണ് ഉപയോഗിക്കുന്നത്.

5. നിയമത്തിന്റെ മൂന്നുതലങ്ങൾ

ജനനം, ജീവിതം, മരണം തുടങ്ങിയ ഘട്ടങ്ങൾ ഒരു വ്യക്തിയുടെ ജീവിതത്തിനുള്ളതുപോലെ നിയമവും വിവിധ ഘട്ടങ്ങളിലൂടെയാണ് പൂർത്തീകരിക്കപ്പെടുന്നത്.

a. സൃഷ്ടി

ഇതിൽ ഒരു നിയമനിർമ്മാതാവ് ഉണ്ടായിരിക്കും. ഇദ്ദേഹം നിയമത്തിന്റെ മൂല്യം, സ്വീകരണം എന്നിവ നിർണ്ണയിക്കുകയും തീരുമാനങ്ങൾ കൈക്കൊള്ളുകയും ചെയ്യുന്നു. നിയമം ആർക്കുവേണ്ടി? എന്തിനുവേണ്ടി? എന്താണിതിന്റെ പ്രസക്തി? ഈ നിയമം സ്വീകരിക്കാൻ സമൂഹം തയ്യാറാണോ? തുടങ്ങിയ ചോദ്യങ്ങൾക്കെല്ലാം തൃപ്തികരമായ ഉത്തരം കിട്ടിയാൽ നിയമത്തിന്റെ ഉത്ഭവമായി.

b. ആശയവിനിമയം

നിയമത്തിലെ സുപ്രധാന കണ്ണികൾ നിയമനിർമ്മാതാവും സ്വീകർത്താവുംമാണ്. നിയമപാലനത്തിന് അത് ഔദ്യോഗികമായി പുറപ്പെടുവിച്ചിരിക്കണം. ഉചിതമായ മാർഗ്ഗങ്ങളിലൂടെ സ്വീകർത്താക്കളിൽ എത്തിക്കണം. നിയമം പ്രാബല്യത്തിൽ വരുത്തുന്നതിന് നിശ്ചിതമായ കാലപരിധി നിശ്ചയിക്കണം. നിയമപഠനത്തിനും പാലനത്തിനും സമയപരിധി ഉണ്ടായിരിക്കണം. നിയമവിളംബരത്തിനും പാലനത്തിനുമിടയ്ക്കുള്ള സമയപരിധിക്ക് ""Vocatio Legis"/"Vo-cation of law" എന്നു പറയുന്നു.

C. സ്വീകരണം

നിയമം ആരെ ഉദ്ദേശിക്കുന്നുവോ അവൻ അല്ലെങ്കിൽ സമൂഹം/സമുദായം ആ നിയമം സ്വീകരിക്കുകയും പാലിക്കുകയും വേണം. ഇത് നിയമത്തെ 'അംഗീകരിക്കൽ' എന്നതിലുപരി ഒരു 'ഉൾക്കൊള്ളൽ' ആണ്. സമൂഹം സ്വതന്ത്രബുദ്ധി ഉപയോഗിച്ച് നിയമനിർമ്മാതാവിന്റെ ഉദ്ദേശശുദ്ധിയും നിയമത്തിന്റെ പൊരുളും മനസ്സിലാക്കണം. ഈ മനസ്സിലാക്കലിന് മൂന്നു കാര്യങ്ങൾ ആവശ്യമാണ്.

- (i) ബൗദ്ധികമായ മനസ്സിലാക്കൽ
- (ii) പണ്ഡിതരുടെ വ്യാഖ്യാനങ്ങൾ
- (iii) സമൂഹത്തിലുള്ള നടപ്പിലാക്കൽ

അതിനാൽ സഭയുടെ നിയമജീവിതത്തിലെ കഥാപാത്രങ്ങൾ സമൂഹവും നിയമനിർമ്മാതാക്കളും നിയമത്തിന്റെ വിധികർത്താക്കളും ആണ്. നിയമം വേണ്ടവിധത്തിൽ മനസ്സിലാക്കുക, സ്വീകരിക്കുക, ജീവിതത്തിൽ പ്രാവർത്തികമാക്കുക എന്നതാണ് സർവ്വപ്രധാനം.

6. കാനൻ നിയമത്തിന്റെ ഉദ്ദേശ്യവും ലക്ഷ്യവും

തിരുസ്സഭയുടെ കാനോനിക സംഹിത സഭയുടെ ജീവിതക്രമീകരണത്തിനും ശിക്ഷണത്തിനും വേണ്ടിയുള്ളതാണ്. അല്ലാതെ അവ വിശ്വാസസത്യങ്ങളല്ല. കാനൻസംഹിതയുടെ ലക്ഷ്യം സഭാസമൂഹത്തിന് മാർഗ്ഗനിർദ്ദേശം നൽകുക എന്നതിലാണടങ്ങിയിരിക്കുന്നത്. വിശ്വാസസത്യങ്ങളെക്കാൾ മാർഗ്ഗനിർദ്ദേശങ്ങളാണ് കാനോനസംഹിതയിലെ പ്രതിപാദ്യം. ഇത് ക്രിയാത്മകമായ ചെയ്തികൾക്ക്, നന്മപ്രവൃത്തികൾക്ക്, നിർദ്ദേശങ്ങൾ നൽകുന്നു. ഇതിൽ വിശ്വാസത്തിന്റെ ഘടകങ്ങൾക്കായിരിക്കുകയില്ല മുൻതൂക്കം.

7. നിയമത്തിന്റെ ധർമ്മങ്ങൾ

വ്യത്യസ്തമായ രീതിയിൽ ചരിക്കുന്ന സംവിധാനങ്ങളായ രാഷ്ട്രത്തെയും തിരുസ്സഭയെയും നാം വേർതിരിച്ചുതന്നെ കാണണം. നന്മയുടെ ഉത്ഭവം, ചരിത്രം, വളർച്ച, ലക്ഷ്യം എല്ലാം രാഷ്ട്രത്തിന്റേതിൽനിന്നു വ്യത്യസ്തമാണ്. ദൈവശാസ്ത്രപരമായി നോക്കുമ്പോൾ സഭ എന്നുപറയുന്നത് ഒരു രഹസ്യമാണ്. പരിശുദ്ധാത്മാവിന്റെ ആവാസസ്ഥലവും രക്ഷയുടെ അടയാളവുമായ സഭയ്ക്ക് ഒരു ദൗത്യം സാധിക്കാനുണ്ട്. എത്തിപ്പിടിക്കാനായി ഒരു അന്ത്യവുമുണ്ട്. ശിക്ഷാനടപടികൾക്കെന്നതിനേക്കാൾ സഭ ഊന്നൽ കൊടുക്കുന്നത് ശിക്ഷണത്തിനാണ്. അതു നടപ്പിൽ വരുത്താൻ പോലീസോ പട്ടാളമോ വേണ്ട. സാധാരണക്കാരും പാപികളുമടങ്ങിയ ഒരു സമൂഹമാണ് സഭ. അതിനാൽ സഭയിൽ ക്രമങ്ങളും

ശിക്ഷണവും അവകാശങ്ങളും നിജപ്പെടുത്തണം

നിയമത്തിന്റെ നാലു ധർമ്മങ്ങൾ

ഏതൊരു നിയമത്തിനും നിർവ്വഹിക്കുവാനുള്ളത് നാലുതരം ധർമ്മങ്ങളാണ്.

- 1. ലക്ഷ്യങ്ങൾ നിശ്ചയിക്കുക
- 2. ഭദ്രത ഉറപ്പാക്കുക
- 3. ഉത്തരവാദിത്വങ്ങളും കടമകളും നിർവ്വചിക്കുക.
- 4. ബോധനം നൽകുക

തിരുസഭയുടെ കാനൻസംഹിത ഈ നാലുധർമ്മങ്ങളും നിർവ്വഹിക്കുന്നതായി കാണാം.

1. ലക്ഷ്യങ്ങൾ നിശ്ചയിക്കുക: 'ആത്മാക്കളുടെ രക്ഷ' (Salus animarum) സഭയുടെ പ്രധാന ഉദ്ദേശ്യമാണ്. സഭ അവളുടെ മക്കളുടെ രക്ഷ എല്ലാ പ്രവർത്തനങ്ങളുടെയും കേന്ദ്രമായി കാണുന്നു. നിയമസംഹിതയിലെ ഓരോ കാനോനയും സഭ എങ്ങനെ ഈ രക്ഷ സാധിക്കുന്നു, ഇതിനായി എന്തുചെയ്യുന്നു എന്ന് എടുത്തു കാണിക്കുന്നു. സഭയുടെ സുപ്രധാനനിയമം (supreme rule) തന്നെ 'ആത്മാക്കളുടെ രക്ഷ'യാണ്. ഇതിനായി സഭ മറ്റെല്ലാം മാറ്റിവെയ്ക്കുന്നു.

2. ഭദ്രത ഉറപ്പാക്കുക: നിയമം സഭയിൽ ക്രമീകരണവും സ്ഥിരത (stability) യും കൈവരുത്തുന്നു. ഈ നിയമം വഴി സംജാതമാകുന്ന ഐക്യം എല്ലാവരും അവരവരുടെ ജീവിതത്തിൽ അനുഭവിക്കണമെന്ന് സഭാമാതാവ് ആഗ്രഹിക്കുന്നു. അതിനുവേണ്ടി സഭ അധികാരികളെ തിരഞ്ഞെടുക്കുന്നു, കൂദാശകൾ പരികർമ്മം ചെയ്യുന്നു, ദൈവവചനം പ്രഘോഷിക്കുന്നു, യഥോചിതം തീരുമാനങ്ങൾ കൈക്കൊള്ളുന്നു, നീതി നിർവ്വഹിക്കുന്നു.

3. കടമകളും ഉത്തരവാദിത്തങ്ങളും: വ്യക്തിഗത അവകാശങ്ങളുടെ സംരക്ഷണത്തിലാണ് നിയമം നിർമ്മിക്കപ്പെട്ടിരിക്കുന്നത്. വിപരീതസാഹചര്യങ്ങളെ നേരിടേണ്ടിവരുമ്പോൾ പരിഹാരം കാണുന്നതിനും നിയമം ആവശ്യമാണ്. പ്രശ്നപരിഹാരത്തിനും ചോദ്യങ്ങൾക്ക് ഉത്തരം ലഭ്യമാക്കാനും സംശയനിവാരണത്തിനും ആവശ്യമായ നിയമഫോറങ്ങൾ സഭ രൂപപ്പെടുത്തിയിട്ടുണ്ട്. സഭയിലും രാഷ്ട്രത്തിലും അംഗങ്ങളുടെ അവകാശങ്ങൾക്കും കടമകൾക്കും തുല്യപ്രാധാന്യമാണ് നൽകപ്പെടുന്നത്.

4. ബോധനം: സഭാ സമൂഹത്തെ എല്ലാകാര്യങ്ങളും വേണ്ടവിധം പഠിപ്പിക്കാനുള്ള ഒരു ഉപാധിയാണ് നിയമങ്ങൾ. വിശ്വാസികൾ

തങ്ങളുടെ ജീവിതമൂല്യങ്ങളും നിലയും വിലയുമെല്ലാം ആർജ്ജി ചെയ്യുകയും നിയമപഠനത്തിലൂടെയാണ്. സഭാതനയരുടെ പ്രതീക്ഷകളും വിവിധ തസ്തികകളിലുള്ള ഉദ്യോഗസ്ഥരുടെ യോഗ്യത (qualifications) യും സന്യസ്തരുടെ ജീവിതാനുഭവങ്ങളുടെ കടമകളും ക്രമീകരിക്കുന്നതും നിജപ്പെടുത്തുന്നതും സഭാ നിയമങ്ങൾ തന്നെയാണ്.

8. കാനൻ നിയമചരിത്രം

കാനൻ നിയമചരിത്രം വളരെ വിസ്തൃതവും അതിരുകാണാൻ കഴിയാത്തവിധം വിശാലവുമാണ്. പ്രധാനപ്പെട്ട ചരിത്രവികാസങ്ങളിലൂടെ കാനോനിക നിയമ ചരിത്രത്തെ വളരെ ചുരുക്കവും സാരാംശം നഷ്ടപ്പെടുത്താതെയും പ്രതിപാദിക്കുകയാണിവിടെ. ഏകമായ ആഗോള കത്തോലിക്കാസഭ വിവിധതരം പാരമ്പര്യങ്ങളും അനുഷ്ഠാനങ്ങളും കാനോനിക നിയമസംഹിതകളുംകൊണ്ട് സമ്പന്നമാണ്. പത്തുകുസ്താദിനത്തിൽ ജറുസലേമിൽ ആരംഭംകുറിച്ച സഭ വിവിധരാജ്യങ്ങളിൽ, വ്യത്യസ്തരൂപഭാവങ്ങളിൽ വളർന്ന് 'പാശ്ചാത്യം', 'പൗരസ്ത്യം' എന്നീ രണ്ട് വിഭാഗങ്ങളായി ഇന്നും നിലകൊള്ളുന്നു. ഈ വിഭജനം റോമാസാമ്രാജ്യവുമായി ബന്ധപ്പെട്ടുണ്ടായതാണ്. എ.ഡി. മൂന്നാം നൂറ്റാണ്ടിന്റെ അവസാനത്തിൽ ഡയോക്ലീഷൻ ചക്രവർത്തി (284-305) റോമാസാമ്രാജ്യത്തെ നാലായി വിഭജിച്ചെങ്കിലും ക്രമേണ നാലാം നൂറ്റാണ്ടിന്റെ അവസാനത്തോടെ (395) അത് പാശ്ചാത്യം, പൗരസ്ത്യം എന്നിങ്ങനെ രണ്ടുവിഭാഗങ്ങൾ മാത്രമായിത്തീർന്നു. പാശ്ചാത്യറോമാസാമ്രാജ്യത്തിന്റെ തലസ്ഥാനം റോമായും പൗരസ്ത്യറോമാസാമ്രാജ്യത്തിന്റെ തലസ്ഥാനം കോൺസ്റ്റാന്റിനോപ്പിളും ആയിരുന്നു. പൗരസ്ത്യറോമാസാമ്രാജ്യത്തിൽ പാരമ്പര്യങ്ങളും ക്രമാനുഷ്ഠാനങ്ങളും വഴി രൂപംകൊണ്ട് വളർന്നുവീകരിച്ച സഭകളാണ് പൗരസ്ത്യസഭകൾ എന്നറിയപ്പെടുന്നത്. പാശ്ചാത്യസാമ്രാജ്യത്തിൽ വളർന്നുവന്ന സഭ പാശ്ചാത്യസഭ എന്നറിയപ്പെടുന്നു.

കാലക്രമേണ റോമാസാമ്രാജ്യത്തിനുപുറത്ത് ശ്ലീഹന്മാർ സഭകൾ സ്ഥാപിക്കുകയുണ്ടായി. അങ്ങനെ ലോകത്തിന്റെ വിവിധഭാഗങ്ങളിലായി അഞ്ച് പൗരസ്ത്യ പാരമ്പര്യങ്ങൾ രൂപംകൊണ്ടു. അവ പേർഷ്യൻ, ബൈസന്റീൻ, അലക്സാണ്ട്രിയൻ, അർമേനിയൻ, അന്ത്യോക്യൻ എന്നിവയാണ്. ഇവയ്ക്ക് തനതായ ആരാധനക്രമ പാരമ്പര്യങ്ങൾ, അതായത്, ബലിയർപ്പണം, യാമപ്രാർത്ഥനകൾ, കുദാശാനുഷ്ഠാനങ്ങൾ, നോമ്പ്, ഉപവാസം, തിരുനാളുകൾ, കാനോൻ നിയമസംഹിതകൾ ഇവയുണ്ടായിരുന്നു. കാലക്രമേണ

പാശ്ചാത്യവിഭാഗത്തിൽപ്പെടാത്ത സഭകൾക്കെല്ലാം പൗരസ്ത്യസഭകൾ എന്നപേര് പ്രാബല്യത്തിൽ വന്നു. മേൽപ്പറഞ്ഞ പൗരസ്ത്യ-പേർഷ്യൻ-കൽദായ പശ്ചാത്തലത്തിലാണ് നമ്മുടെ സീറോമലബാർസഭ വളർന്നുവന്നത്. പൗരസ്ത്യ-പാശ്ചാത്യ കത്തോലിക്കാസഭകൾ എല്ലാ കാര്യങ്ങളും വിഭിന്ന രീതിയിലാണ് കണ്ടിരുന്നതും നടത്തിയിരുന്നതും. ഇങ്ങനെയാണ് രണ്ടുതരം കാനോനികനിയമ സംഹിതകൾ രൂപപ്പെട്ടതും അതിന്റെ വിവിധരൂപങ്ങൾ മാറിമാറി പ്രാബല്യത്തിൽ വന്നതും. ഈ ദ്വിവിധ കാനൻ സംഹിതകളുടെയും ചരിത്രത്തിലേക്ക് കടക്കുന്നതിനുമുമ്പ് അവയുടെ സ്രോതസ്സുകൾ ഏവയെന്ന് പരിശോധിക്കാം.

കാനൻ നിയമത്തിന്റെ ഉറവിടങ്ങൾ

രണ്ടു സ്രോതസ്സുകളാണ് പ്രധാനമായും കാനൻ നിയമത്തിന്റെ പ്രചോദകങ്ങൾ ആയി എക്കാലവും നിലകൊള്ളുന്നത്.

1. പത്തുകല്പനകൾ, യേശുക്രിസ്തുവിന്റെ പഠനങ്ങൾ, അപ്പസ്തോലന്മാരുടെ പഠനങ്ങൾ, മാർപാപ്പമാരും എക്യുമെനിക്കൽ സുന്നഹദോസുകളും കൗൺസിലുകളും.
2. നിയമങ്ങൾ അടങ്ങിയ രേഖകളുടെ ശേഖരങ്ങൾ, സഭയിലെ പാരമ്പര്യങ്ങളും അനുഷ്ഠാനങ്ങളും വിശ്വാസങ്ങളും കാനൻ നിയമചരിത്രത്തെ മൂന്നു ചോദ്യങ്ങൾക്കുത്തരമായി വിശദീകരിക്കുകയാണ് അഭികാമ്യം.
 - a) ആരാണ് കാനോൻ നിയമസംഹിത ഉണ്ടാക്കിയത്?
 - b) സ്വീകരിച്ചിരിക്കുന്ന അധികാരവും രൂപഭാവങ്ങളുമേവ?
 - c) നിയമങ്ങളുടെ രൂപകല്പനയ്ക്ക് സ്വീകരിച്ച നയങ്ങളും രീതികളും ഏവ?

ഈ ചോദ്യങ്ങളുടെ ഉത്തരങ്ങൾ തുടർന്നുള്ള കാനൻനിയമചരിത്രത്തിന്റെ വിശകലനത്തിലൂടെ വ്യക്തമാക്കുന്നതാണ്.

9. ലത്തീൻ സഭയുടെ കാനൻ നിയമ സംഹിത (CIC)

1985 ജനുവരി 25-ാം തീയതി ജോൺപോൾ രണ്ടാമൻ മാർപാപ്പ ലത്തീൻ സഭയ്ക്കുവേണ്ടിയുള്ള നിയമസംഹിതയുടെ പരിഷ്കരിച്ച പതിപ്പ് പ്രസിദ്ധീകരിച്ചു.

“നിയമങ്ങൾ ദൈവത്തിന്റെ അത്യുദാരമായ ദാനമാകുന്നു. അവയുടെ അനുഷ്ഠാനമോ സാക്ഷാത്തായ വിവേകവും (പ്രഭാ:24)”. എന്ന പഴയ നിയമത്തിലെ ആശയം ഉദ്ധരിച്ചുകൊണ്ടാണ് പാപ്പാ പുതിയ കാനൻനിയമസംഹിതയുടെ ഔദ്യോഗികമായ പ്രകാശനം നിർവ്വഹിച്ചത്. ലത്തീൻ സഭയുടെ നിയമസംഹിതയുടെ രണ്ടാമത്തെ പ്രധാനപതിപ്പാണി

ൽ. പാശ്ചാത്യസഭയിൽ നിലവിലിരുന്ന നിയമക്കുറിപ്പുകൾ ക്രോഡീ കരിച്ച് 1917ൽ പുറത്തിറക്കിയ നിയമസംഹിതയാണ് ആദ്യപതിപ്പ് (CIC 1917-codex iuris canomici-The codeof canon law).

വിവിധവകുപ്പുകളുടെ തരംതിരിവനുസരിച്ചുള്ള പൊതുനിയമങ്ങൾ വ്യക്തികളെ സംബന്ധിക്കുന്ന, വസ്തുക്കളെ സംബന്ധിക്കുന്ന, നിയമനടപടികളെ സംബന്ധിക്കുന്ന, കുറ്റകൃത്യങ്ങളെയും അവയ്ക്കുള്ള ശിക്ഷകളെയും സംബന്ധിക്കുന്ന നിയമങ്ങൾ - എന്നീ അഞ്ചുപുസ്തകങ്ങളിലായി ആകെ രണ്ടായിരത്തി നാനൂറ്റി പതിനാല് (2414) കാനോനുകൾ ഇതിലുണ്ട്. 1917 ലെ CIC യ്ക്കുമുമ്പുള്ള ചരിത്രം പരിശോധിക്കുമ്പോൾ കാണുന്ന വസ്തുതകൾ ഇവയാണ്. മുൻപറഞ്ഞതുപോലെ ഇന്നു ലഭ്യമായിരിക്കുന്ന കത്തോലിക്കാസഭയുടെ കാനൻ നിയമസംഹിതകളുടെ സ്രോതസ്സും ആദ്യനിയമങ്ങളുമായി നിലകൊള്ളുന്നത് ബൈബിൾ പഠനങ്ങളാണ്. തുടർന്ന് അപ്പസ്തോലന്മാരുടെ പഠനങ്ങൾ ഇതിനോടുചേർക്കപ്പെട്ടു. പിലക്കാലത്ത്, മാർപ്പാപ്പമാരും സാർവ്വത്രിക കൗൺസിലുകളും സഭാകേന്ദ്രാലയങ്ങളും കാലാകാലങ്ങളിൽ നൽകിക്കൊണ്ടിരുന്ന നിയമശാസനകളെയും നിർദ്ദേശങ്ങളെയും ആധാരമാക്കിയായിരുന്നു സഭയുടെ സ്ഥാപന-സാമൂഹ്യവ്യവസ്ഥിതി ക്രമീകരിച്ച് നിയന്ത്രിച്ചുപോന്നിരുന്നത്.

കാലഹരണപ്പെട്ടുപോയവയെ മാറ്റി വൈവിധ്യമാർന്നതും ഭിന്നാത്മകവുമായ നിയമങ്ങൾ അടങ്ങിയിട്ടുള്ള വിവിധശേഖരങ്ങളിൽനിന്നും (collections) പ്രസക്തമായവ മാത്രം തെരഞ്ഞെടുത്ത് ഒരു സംഹിതയുടെ ചട്ടക്കൂടിലാക്കിക്രമീകരിക്കുക എന്ന ദുഷ്കരമായ ജോലിയായിരുന്നു 1917-ലെ നിയമസംഹിതാ വിധാതാക്കൾക്ക് നിർവ്വഹിക്കേണ്ടിയിരുന്നത്. പന്ത്രണ്ടുകൊല്ലത്തെ നിതാന്ത പരിശ്രമത്തിന്റെ ഫലമായിട്ടാണ് CIC-1917 പുറത്തിറങ്ങിയത്.

ലോകത്തിന്റെ ഗതിവിഗതികൾ അനുസ്യൂതം മാറിക്കൊണ്ടിരിക്കുന്നതിനാൽ ക്രമേണ ഈ നിയമസംഹിതയും പരിഷ്കരിക്കേണ്ട ആവശ്യം നേരിട്ടു. കാലത്തിന്റെ ചുവരെഴുത്തുകൾ വായിച്ചും മാറുന്ന കാലഘട്ടത്തിലെ സഭയുടെ ആവശ്യങ്ങൾ പരിഗണിച്ചും 1959 ജനുവരി 25-ാം തീയതി ജോൺ 23-ാമൻ മാർപ്പാപ്പ II-ാം വത്തിക്കാൻ കൗൺസിലിന് സമാഹ്വാനം ചെയ്തു. പ്രസ്തുത അവസരത്തിൽ കൗൺസിലിൽവെച്ച് കാനൻനിയമപരിഷ്കരണത്തിനുള്ള സജ്ജീകരണങ്ങൾ ഉണ്ടായിരിക്കുമെന്നും അറിയിച്ചു. 1963 മാർച്ച് 28-ന് നിയമസംഹിത പരിഷ്കരിക്കുന്നതിനുള്ള പൊന്തിഫിക്കൽ കമ്മീഷൻ സ്ഥാപിതമായി. എങ്കിലും II-ാം വത്തിക്കാൻ കൗൺസിൽ

മൂലം ഈ ജോലി നീട്ടിവയ്ക്കുകയാണുണ്ടായത്. 1965 നവംബർ 20-ാം തീയതി നിയുക്ത കമ്മീഷൻ ഈ ജോലിക്ക് തുടക്കം കുറിച്ചു. തദ്ദേശത്തിൽ അന്നത്തെ മാർപ്പാപ്പ പോൾ ആറാമൻ നവീകരണ ജോലി സംബന്ധിച്ച് രണ്ടു സുപ്രധാന നിർദ്ദേശങ്ങൾ പ്രസ്തുത കമ്മീഷന് നൽകി. അവ താഴെപ്പറയുന്നവയാണ്.

1. നവീകരണം കൊണ്ടുദ്ദേശിക്കുന്നത് നിലവിലുള്ള നിയമങ്ങളുടെ പുനസംവിധാനം മാത്രമല്ല, ഉടച്ചുവാർക്കൽ (Recasting) കൂടിയാണ്.
2. നിയമനിർമ്മാണത്തിന് അടിസ്ഥാനമായി സ്വീകരിക്കേണ്ടത് വത്തിക്കാൻ കൗൺസിലിന്റെ പ്രമാണരേഖകളായിരിക്കണം.

അഞ്ചു ഭൂഖണ്ഡങ്ങളിലെ മുപ്പത്തൊന്നു രാഷ്ട്രങ്ങളിൽ നിന്നുള്ള ഒരു വിദഗ്ധസംഘമാണ് റിവിഷൻജോലി നിർവ്വഹിച്ചത്.

അവർ: 105 കർദ്ദിനാളന്മാർ, 77 മെത്രാപ്പോലീത്താമാരും മെത്രാന്മാരും, 73 രൂപതാവൈദികർ, 47 സന്യാസവൈദികർ, 3 സിസ്റ്റേഴ്സ്, 12 അല്മായർ എന്നിവരാണ്. ഇവരുടെ സംഘാതാത്മക പ്രവർത്തനഫലമാണ് പുതിയ നിയമസംഹിത. 1917 CIC യുടേതിൽ നിന്നും പുതിയ നിയമസംഹിതയുടെ ഘടനയും ക്രമീകരണവും വ്യത്യസ്തമാണ്.

പ്രതിപാദ്യവിഷയങ്ങളുടെ സ്വഭാവം പരിഗണിച്ച് പ്രത്യേകശീർഷകങ്ങളോടുകൂടി ഭാഗങ്ങളും വകുപ്പുകളും ഉപവകുപ്പുകളുമായി തരം തിരിച്ച് ഏഴുപുസ്തകങ്ങളിലായി 1752 കാനോനുകൾ ഈ സംഹിതയിലുണ്ട്.

- | | |
|-----------------|--------------------------------|
| ഒന്നാം പുസ്തകം | - പൊതുനിയമങ്ങൾ |
| രണ്ടാം പുസ്തകം | - ദൈവജനം |
| മൂന്നാം പുസ്തകം | - സഭയുടെ പ്രബോധനാധികാരം |
| നാലാം പുസ്തകം | - സഭയിലെ വിശുദ്ധീകരണ ശുശ്രൂഷകൾ |
| അഞ്ചാം പുസ്തകം | - സഭയുടെ സ്ഥാവരജംഗമവസ്തുക്കൾ |
| ആറാം പുസ്തകം | - സഭയിലെ അനുമതികൾ |
| ഏഴാം പുസ്തകം | - സഭയിലെ നിയമവ്യവസ്ഥിതി |

1917 CIC-യിലേക്കാൾ 662 കാനോനുകൾ ഇതിൽ കുറവാണ്. ക്രമാനുഗതവും അർത്ഥസമ്പുഷ്ടവുമായ ഘടനയാണ് 1983-ലെ CIC യ്ക്കുള്ളത്. അവതരണത്തിലും കാലാനുഗതമായ നവീകരണങ്ങൾ വരുത്തുന്നതിലും - ചില സാങ്കേതിക പോരായ്മകളെ ഒഴിച്ചുനിർത്തിയാൽ - പുതിയ സംഹിത വിജയിച്ചിട്ടുണ്ട്. സഭയെ സംബന്ധിച്ചുള്ള II-ാം വത്തിക്കാൻ കൗൺസിലിന്റെ ശാസ്ത്രീയപഠനവും സിദ്ധാന്തവും (Ecclesiology) നിയമത്തിന്റെ ഭാഷയിൽ

(Judicial Language) അവതരിപ്പിച്ചിരിക്കുന്നു എന്നതാണ് പുതിയ CIC യുടെ പ്രധാന സവിശേഷത. 1983 ലെ CIC ലത്തീൻ ഭാഷയിൽപ്പെട്ട കത്തോലിക്കാസഭാ വിഭാഗത്തിനുമത്രമേ ബാധകമായിരിക്കുകയുള്ളൂ (Can. I). പൗരസ്ത്യരീതികളിൽപ്പെട്ട സഭാവിഭാഗങ്ങൾക്കുവേണ്ടിയുള്ള നിയമസംഹിത (CCEO) പിന്നീടാണ് പുറത്തുവന്നത്.

10. പൗരസ്ത്യസഭകളുടെ കാനൻ നിയമസംഹിത

പൗരസ്ത്യസഭകൾക്കുവേണ്ടി പരിഷ്കരിച്ച പൊതുവായ നിയമസംഹിത "sacri canones" എന്ന തിരുവെഴുത്തുവഴി 1990 ഒക്ടോബർ 18-ാം തീയതി ജോൺപോൾ രണ്ടാമൻ മാർപാപ്പ ഒപ്പുവച്ചു പ്രസിദ്ധീകരിച്ചു.

CCEO-Cpdex Canonum Eclesiarum Orientalium- The code of canons of the eastern churches (പൗരസ്ത്യസഭകളുടെ കാനോൻ നിയമസംഹിത) എന്ന ശീർഷകത്തിൽ പ്രകാശനം ചെയ്ത നിയമസംഹിത 1991 ഒക്ടോബർ 1-ാം തീയതി മുതൽ പ്രാബല്യത്തിൽവന്നു. ഈ പുതിയ കാനൻ നിയമസംഹിതയെ പൗരസ്ത്യസഭകളുടെ ഉത്തമഭരണമാധ്യമമായും സഭാചരിത്രത്തിലെ നാഴികക്കല്ലായും മാർപാപ്പ വിശേഷിപ്പിച്ചു. 21 പൗരസ്ത്യ വ്യക്തിഗത കത്തോലിക്കാ സഭകൾക്കു മുഴുവനുമായുള്ള common code ആയ CCEO-യെ പൗരസ്ത്യസഭകളുടെ 'മാഗ്നാകാർട്ട' എന്നുവിശേഷിപ്പിക്കാം. മെത്രാന്മാരുടെ സിനഡിൽ CCEO-യെ അവതരിപ്പിച്ചുകൊണ്ട് ജോൺപോൾ മാർപാപ്പ നടത്തിയ പ്രസംഗത്തിലെ ചില പ്രധാന പരാമർശങ്ങൾ താഴെക്കൊടുക്കുന്നു.

1. വത്തിക്കാൻ കൗൺസിൽ വിഭാവനംചെയ്ത സഭാനിയമപരിഷ്കരണത്തിന്റെ കാര്യത്തിലെ മൂന്നാമത്തെ ചുവടുവയ്പായിരുന്നു CCEO യുടെ പ്രസിദ്ധീകരണം. 1983-ൽ CIC യും 1988-ൽ റോമൻ കുരിയായുടെ പരിഷ്കരണം ലക്ഷ്യംവച്ചു പുറപ്പെടുവിച്ച 'നല്ല ഇടയൻ' (Pastor Bonus) എന്ന തിരുവെഴുത്തുമാണ് മറ്റു സുപ്രധാന നാഴികക്കല്ലുകൾ. സാർവ്വത്രികസഭയുടെ നിയമസംവിധാനതലങ്ങളിൽ ലത്തീൻ-പൗരസ്ത്യസഭകളുടെ നിയമസംഹിതകൾക്ക് തുല്യ സ്ഥാനമാണുള്ളത്.
2. സാർവ്വത്രികസഭയുടെ എല്ലാ വിഭാഗങ്ങളും ഈ നിയമസംഹിതയെ (CCEO) അതിന്റെ വിശദാംശങ്ങളോടുകൂടി സ്വീകരിച്ച് അംഗീകരിക്കേണ്ടിയിരിക്കുന്നു.
3. പൗരസ്ത്യസഭകളുടെ ഭരണസീമകൾക്കുവെളിയിൽ സ്ഥിതിചെയ്യുന്ന പൗരസ്ത്യകത്തോലിക്കാ വിശ്വാസികളുടെ പ്രത്യേകസാഹ

ചര്യങ്ങൾ കണക്കിലെടുത്തുകൊണ്ടുള്ള പ്രത്യേകനിയമങ്ങൾക്കായുള്ള (Particular law-Jus speciale) വ്യവസ്ഥകൾ ഈ നിയമസംഹിത വിഭാവനം ചെയ്തിട്ടുണ്ട്.

4. പുതിയ നിയമസംഹിതയുടെ (CCEO) എക്സമെനിക്കൽ സ്വഭാവമാണ് അതിന്റെ എടുത്തുപറയാവുന്ന മറ്റൊരു സവിശേഷത.

ജോൺപോൾ മാർപാപ്പ CCEO യ്ക്കു നൽകുന്ന വിശേഷണം 'സഭാശുശ്രൂഷയിലെ സ്നേഹവാഹനം' (The vehicle of charity in the service of the church) എന്നാണ്. "പൗരസ്ത്യസഭകൾ വളർന്നുവീകരിക്കാനും അതോടൊപ്പം അവയിൽ നിക്ഷിപ്തമായിരിക്കുന്ന ദൗത്യം നവമായ അപ്പസ്തോലിക ചൈതന്യത്തോടെ പൂർണ്ണമാക്കുവാനും" (OE . I) CCEO ഏറെ സഹായകരമാകുമെന്ന് ഇതിനാൽ വ്യക്തമാണ്.

CCEO യുടെ രൂപീകരണചരിത്രം

എല്ലാ പൗരസ്ത്യസഭകൾക്കും പൊതുവായും സമ്പൂർണ്ണമായ തുമായ ഒരു കാനൻനിയമസംഹിതയ്ക്കു രൂപംകൊടുക്കുക എന്ന ലക്ഷ്യം മുൻനിർത്തി പതിനൊന്നാം പീയൂസ് മാർപാപ്പ അധ്യക്ഷനായുള്ള ഒരു സമിതി 1927-ൽ നിയമിതമായി. തുടർന്ന് 1929-ൽ കർദ്ദിനാൾ ഗാസ്പാരിയുടെ അധ്യക്ഷതയിൽ കർദ്ദിനാൾമാരുടെ പ്രാരംഭ കമ്മീഷൻ നിലവിൽവന്നു. 1935-ൽ കാനൻ നിയമ സംഹിതയുടെ ക്രോഡീകരണത്തിനായി പതിനൊന്നാം പീയൂസ് പാപ്പാ ഒരു പൊന്തിഫിക്കൽ കമ്മീഷനെ നിയമിച്ചു. പ്രസ്തുത കമ്മീഷന്റെ പ്രവർത്തനഫലമായി 1948 ൽ സമ്പൂർണ്ണനിയമസംഹിതയുടെ കരടുരേഖ അംഗീകാരത്തിനും പ്രസിദ്ധീകരണത്തിനുമായി പന്ത്രണ്ടാം പീയൂസ് മാർപാപ്പയ്ക്കു സമർപ്പിച്ചു. എങ്കിലും ഈ കരടുരേഖയിൽ നിന്ന് ചില ഭാഗങ്ങൾമാത്രം പല തവണകളിലായി തിരുവെഴുത്തുകൾ (Motu Proprio) മുഖേന പ്രസിദ്ധപ്പെടുത്തുകയാണുണ്ടായത്. അവ:-

- a) 1948-ൽ വിവാഹം സംബന്ധിച്ചവ (crebrae allatac)
- b) 1950-ൽ നീതിന്യായം, കോടതിനടപടികൾ എന്നിവയെ സംബന്ധിച്ചവ
- c) 1952-ൽ സന്യസ്തരെ സംബന്ധിച്ചും പള്ളിവസ്തുക്കളുടെ ഭരണക്രമം സംബന്ധിച്ചും ഉള്ളവ
- d) 1957-ൽ വ്യക്തികളെ സംബന്ധിച്ചവ

മറ്റ് കുദാശകളെ സംബന്ധിച്ച കാനോനുകൾ പ്രസിദ്ധീകരിക്കപ്പെട്ടിരുന്നില്ല. വത്തിക്കാൻ ശേഖരത്തിൽ ഇന്നും അതിന്റെ ഫയൽ സൂക്ഷിക്കപ്പെട്ടിരിക്കുന്നു. 12-ാം പീയൂസ് പാപ്പായുടെ കാലശേഷം

സ്ഥാനാരോഹണം ചെയ്ത 23-ാം ജോൺ മാർപാപ്പ പൗരസ്ത്യ നിയമ സംഹിതയുടെ ബാക്കിവരുന്ന ഭാഗങ്ങളുടെ പ്രസിദ്ധീകരണം തൽക്കാലം നിറുത്തിവയ്ക്കുകയാണുണ്ടായത്. 2-ാം വത്തിക്കാൻ കൗൺസിൽ വിളിച്ചുകൂട്ടിയ പാപ്പായ്ക്ക് സാർവ്വത്രികസഭയുടെ നിയമസംവിധാനം മുഴുവനായും വത്തിക്കാൻ കൗൺസിൽ പ്രമാണരേഖകളുടെ വെളിച്ചത്തിൽ പരിഷ്കാര വിധേയമാക്കാനായിരുന്നു താല്പര്യം. സഭയിലും ലോകത്തിലും ത്വരിതഗതിയിൽ സംഭവിച്ചുകൊണ്ടിരിക്കുന്ന വ്യതിയാനങ്ങൾക്കനുസരിച്ച് കാലാനുഗതമായ ഒരു നവീകരണം പൗരസ്ത്യസഭകളുടെ കാനോനസംഹിതകൾക്കും ഉണ്ടായിരിക്കണമെന്ന് പാപ്പാ നിഷ്കർഷിച്ചു. അതിനാൽ 1959 ജനുവരി 25 ന് രണ്ടാം വത്തിക്കാൻ കൗൺസിൽ ആഹ്വാനംചെയ്ത അവസരത്തിൽത്തന്നെ പ്രസ്തുത കൗൺസിലിൽവെച്ച് കാനൻനിയമപരിഷ്കരണങ്ങൾക്കുള്ള സജ്ജീകരണവുംകൂടി ഉണ്ടായിരിക്കുമെന്ന് സഭയെ അറിയിച്ചതായി നാം മുമ്പ് കണ്ടതാണല്ലോ. എങ്കിലും 1965-ൽ രണ്ടാം വത്തിക്കാൻ കൗൺസിൽ കഴിഞ്ഞിട്ടും കാനൻ പരിഷ്കരണക്രമീകരണങ്ങൾ കാര്യമായി പുരോഗമിയ്ക്കാകയാൽ 1972-ൽ പോൾ ആറാമൻ പാപ്പ പൗരസ്ത്യ നിയമ സംഹിതയുടെ സമഗ്രപരിഷ്കരണത്തിനായി കർദ്ദേനാൾ ജോസഫ് പാറേക്കാട്ടിൽ അധ്യക്ഷനായുള്ള ഒരു പൊന്തിഫിക്കൽ കമ്മീഷനെ നിയമിച്ചു. 1974 മാർച്ച് 18-ാം തീയതിയിലെ ഉദ്ഘാടനസമ്മേളനത്തോടുകൂടി നിയുക്തകമ്മീഷൻ (PCCICOR) ജോലി ആരംഭിച്ചു. ഇരുപത്തൊന്നു പൗരസ്ത്യവ്യക്തിസഭകളുടെ (Ecclesia Sui iuris) പ്രാതിനിധ്യസ്വഭാവമുള്ള ഒരു വിദഗ്ധസംഘമാണ് നിയമസംഹിതയുടെ ജോലി നിർവ്വഹിക്കുവാനുണ്ടായിരുന്നത്. ഈ കമ്മീഷൻ പോൾ ആറാമൻ പാപ്പാ ചില മാർഗ്ഗനിർദ്ദേശങ്ങൾ നൽകിയത് ചുരുക്കമായി നമുക്കു കാണാം.

- a) തിരുസ്തല (LG), പൗരസ്ത്യസഭകൾ (OE), എക്യുമെനിസം ഇവയെ സംബന്ധിച്ച വത്തിക്കാൻ കൗൺസിൽ പ്രമാണരേഖകൾ ക്രോഡീകരണപ്രക്രിയയ്ക്ക് അടിസ്ഥാനമായി സ്വീകരിക്കുക.
- b) എല്ലാ പൗരസ്ത്യവ്യക്തിസഭകൾക്കും ബാധകമാകുന്ന പൊതു നിയമങ്ങൾ മാത്രം ഉൾക്കൊള്ളിച്ച് പുതിയ നിയമസംഹിത ക്രോഡീകരിക്കുക
- c) യഥാർത്ഥവും കാലോചിതവും പൗരസ്ത്യപാരമ്പര്യങ്ങളിൽ അടിയുറച്ചതും പൗരസ്ത്യസ്വഭാവമുള്ളതുമായ നിയമസംഹിതയ്ക്ക് രൂപംനൽകുക. ഓരോ സഭയ്ക്കും തങ്ങളുടെ പൈതൃകം കാത്തുസൂക്ഷിക്കാനും സ്ഥലകാല അനുരൂപണങ്ങൾ നടത്താ

നുമുള്ള സാധ്യത ഉണ്ടായിരിക്കണം.
 d) എക്യുമെനിസത്തെ പ്രോത്സാഹിപ്പിക്കുന്നതും നൈയാമിക സ്വഭാവമുള്ളതും (Juridical) അജപാലനാഭിമുഖ്യമുള്ളതും (postoral) ആയിരിക്കണം. “പ്രത്യേകനിയമം” ഉണ്ടാകാനുള്ള സാധ്യത ഓരോ സഭയ്ക്കും ഉണ്ടായിരിക്കണം
 ഈ കമ്മീഷനിലെ അംഗങ്ങൾ: 6 പാത്രിയർക്കീസുമാർ, 8 കർദ്ദിനാൾമാർ, 7 മെത്രാന്മാർ, കൺസൾട്ടേഴ്സായി 11 മെത്രാന്മാർ, 33 രൂപതാ വൈദികർ, 21 സന്യാസവൈദികർ, 2 അല്മായർ എന്നിവരാണ്.

ഒൻപത് പഠനഗ്രൂപ്പുകൾ ആയി തിരിച്ച് നിയമസംഹിതയുടെ കരടിനു രൂപം കൊടുത്തതോടുകൂടി 1980 ൽ ക്രോഡീകരണപ്രക്രിയയുടെ 1-ാം ഘട്ടം അവസാനിക്കുകയും കൺസൾട്ടേഴ്സിന്റെ ദൗത്യം പൂർത്തിയാവുകയും ചെയ്തു. ലത്തീൻ കാനോൻ നിയമത്തിൽ നിന്നും തികച്ചും വ്യത്യസ്തമായ ക്രമീകരണത്തോടുകൂടിയ ഘടനയാണ് CCEO യ്ക്കുള്ളത്. വത്തിക്കാന്റെ ഔദ്യോഗിക പ്രസിദ്ധീകരണമായ Acta apostolica sedis AAS vol.82 No.II ൽ ആണ് CCEO യുടെ ലത്തീൻ രൂപത്തിലുള്ള ഗ്രന്ഥം കൊടുത്തിരിക്കുന്നത്. നീണ്ടവർഷങ്ങളിലെ ക്രോഡീകരണചരിത്രം 32 വാല്യങ്ങളിലായി പ്രസിദ്ധീകരിച്ചിട്ടുണ്ട്.

10.2 CCEO യുടെ ഘടനയും ഉള്ളടക്കവും

10.2.1 ശീർഷകം: പൗരസ്ത്യസഭകളുടെ കാനോൻനിയമസംഹിതയുടെ തലക്കെട്ട് എന്തായിരിക്കണമെന്നത് ഒരു നീണ്ട വിവാദമായിരുന്നു. ലാറ്റിൻകോഡ് ലാറ്റിൻ സഭയ്ക്കുള്ളതായതിനാൽ അതുദ്യോതിപ്പിക്കുന്ന ഒരു ശീർഷകം ലത്തീൻ കോഡിന് ഉണ്ടാകണമെന്ന് കർദ്ദിനാൾ പാറേക്കാട്ടിൽ നിർബന്ധം പറഞ്ഞിരുന്നു. എങ്കിലും ലത്തീൻസഭ ഈ നിർദ്ദേശം ഉൾക്കൊണ്ടില്ലെന്നു മാത്രമല്ല, The code of Canon Law എന്ന പൊതുശീർഷകം സ്വീകരിക്കുകയും അത് പല വിവാദങ്ങൾക്കും വഴി തെളിക്കുകയും ചെയ്തു. പൗരസ്ത്യസഭാനിയമസംഹിതയ്ക്ക് ആ സഭകൾക്കാണ് നിയമം എന്നു കാണിക്കത്തക്ക രീതിയിലുള്ള ഒരു ശീർഷകം വേണമെന്ന് കമ്മീഷൻ നിർദ്ദേശിച്ചു. അവസാനം ഏറെ ചർച്ചയ്ക്കും പഠനത്തിനുംശേഷം സ്വീകൃതമായത് CCEO എന്ന ശീർഷകം ആണ്. കമ്മീഷന്റെ നല്ലൊരുശതമാനം വോട്ട് ഈ പേരിനു കിട്ടിയിരുന്നു. ഈ ശീർഷകം പൗരസ്ത്യസഭകൾക്കുള്ള നിയമത്തെ വേർതിരിച്ചുകാണിക്കുകയും അതോടൊപ്പം ആദ്യകാലസഭയുടെ നിയമസംഹിതകളുടെ മധുരീമ നിലനിർത്തുകയും ചെയ്യുന്നു.

10.2.2 ഭാഷ: ക്രോഡീകരണത്തിന്റെ ആരംഭം മുതലേ (1972) പുതിയ നിയമസംഹിതയുടെ ഭാഷ എന്തായിരിക്കണമെന്നതിനെക്കുറിച്ച് ചൊരു തർക്കം കമ്മീഷൻ അംഗങ്ങൾക്കിടയിൽ ഉണ്ടായിരുന്നു. ഗ്രീക്കു വേണമെന്ന് ഒരു കൂട്ടവും അതല്ല ലാറ്റിൻമതിയെന്ന് മറുപക്ഷവും വാദിച്ചു. ഒരു ഘട്ടത്തിൽ പുതിയനിയമസംഹിത ഈ പരഞ്ഞ രണ്ടുഭാഷയിലും പ്രസിദ്ധീകരിക്കാമെന്ന തീരുമാനത്തിലെത്തി എങ്കിലും ആദ്യസമ്പൂർണ്ണകരട്രൂപം ലത്തീൻഭാഷയിൽ മാത്രമേ പുറത്തിറങ്ങിയുള്ളൂ. ഒരു ഭാഗവും ഗ്രീക്കുഭാഷയിലുണ്ടായിരുന്നില്ല.

ഗ്രീക്കുഭാഷ ഇന്ന് വളരെ ചുരുക്കം ജനങ്ങൾ മാത്രമേ ഉപയോഗിക്കുന്നുള്ളൂ. ഗ്രീക്ക് മൂലഭാഷയാക്കി നിയമം പുറത്തിറക്കിയാൽ പൗരസ്ത്യസഭാംഗങ്ങളിൽ വളരെ ചുരുക്കംപേർ മാത്രമേ ഇതു വായിക്കാനും പഠിക്കാനും ഇടവരികയുള്ളൂ. കൂടുതൽപേർ ഉപയോഗിക്കുന്ന ഭാഷ എന്നത് ഒരു മാനദണ്ഡമാക്കുകയാണെങ്കിൽ ഉക്രേനിയൻ, മലയാളം, അറബിക് എന്നീ ഭാഷകളിലൊന്ന് സ്വീകരിക്കേണ്ടിവരും. കാരണം, ഗ്രീക്കുഭാഷയെക്കാൾ പൗരസ്ത്യസഭകളിൽ പ്രാധാന്യം ഈ ഭാഷകൾക്കാണ്. മാർപാപ്പയ്ക്ക് വളരെ എളുപ്പത്തിൽ കൈകാര്യം ചെയ്യാവുന്ന ഒരു ഭാഷയായിരിക്കണം ഉപയോഗിക്കേണ്ടത് എന്നതിനാലും ഔദ്യോഗികഭാഷ ലത്തീൻ ആയതുകൊണ്ടും മാർപാപ്പായുടെ ഇന്നുവരെയുള്ള എല്ലാ രേഖകളും ലത്തീൻഭാഷയിൽ പ്രസിദ്ധീകരിച്ച പാരമ്പര്യം നിലനിൽക്കുന്നതുകൊണ്ടും ഇന്നുവരെ വത്തിക്കാനിൽ വേറെ യാതൊരു ഭാഷയും ഔദ്യോഗികമായി ഉപയോഗിച്ചിട്ടില്ലാത്തതുകൊണ്ടും CCEO ഉം ലത്തീൻ ഭാഷയിൽത്തന്നെ 1990 ൽ പ്രസിദ്ധപ്പെടുത്തി. എന്നാൽ വിവിധഭാഷകളിലേക്ക് വിവർത്തനം നടത്താനുള്ള അവകാശം ഇതോടൊപ്പം കൊടുത്തിരിക്കുന്നു. ലത്തീൻഭാഷയിൽ പുറത്തിറങ്ങിയ CCEO യുടെ മൂലകൃതിയിൽ ഒട്ടേറെ ഗ്രീക്കുപദങ്ങൾ ഉപയോഗിച്ചിട്ടുണ്ട്. അത് CCEO യുടെ ഭംഗി വർദ്ധിപ്പിച്ചിട്ടേ ഉള്ളൂ.

10.2.3. നിയമനിർമ്മാണം: പൗരസ്ത്യസഭകൾക്കായുള്ള കാനൻ നിയമസംഹിത മാർപാപ്പയ്ക്കൊപ്പം പൗരസ്ത്യവ്യക്തിസഭകളുടെ തലവന്മാരും കൂടിച്ചേർന്ന് പ്രസിദ്ധപ്പെടുത്തുവാനുള്ള ചിന്തകളും ചർച്ചകളും ഏറെ നടന്നിരുന്നു. 'ഒരുമിച്ചുള്ള' ഒരു വിളംബരം സഭയുടെ കൂട്ടായ്മ വർദ്ധിപ്പിക്കാനും കൂടുതൽ വാദിത്വം എടുത്തുകാണിക്കാനും ഉപയുക്തമായ ഒരു വിലപ്പെട്ട അവസരമായിരിക്കുമെന്ന ചിന്തയാണ് ഇതിനു പിന്നിൽ പ്രബലപ്പെട്ടിരിക്കുന്നത്. പക്ഷേ വിവിധകാരണങ്ങളാൽ ഈ ചിന്ത ഉപേക്ഷിക്കപ്പെടുകയാണുണ്ടായത്. അതിനുനിരത്തപ്പെട്ട കാരണങ്ങൾ:

- a) ഇന്നുവരെയുള്ള കത്തോലിക്കാ സഭാ ചരിത്രത്തിൽ ഒരു നിയമസംഹിതയും 'ഒരുമിച്ച്' പുറത്തിറക്കിയതായി കേട്ടിട്ടില്ല.
- b) പൗരസ്ത്യസഭകൾക്ക് ഏകനേതൃത്വം ഇല്ലാത്തസ്ഥിതിക്ക് ആരെ തലവനായി സ്വീകരിക്കും എന്ന പ്രശ്നം അവശേഷിച്ചു.
- c) വ്യത്യസ്ത റീത്തുകളെയും സഭകളെയും സംബന്ധിക്കുന്ന തീരുമാനങ്ങൾ പുറപ്പെടുവിക്കുവാനുള്ള അധികാരം മാർപാപ്പയ്ക്കു മാത്രമേ ഉള്ളൂ.

അതിനാൽ അന്നത്തെ മാർപാപ്പ തന്നെ CCEO ഒപ്പുവച്ച് പ്രസിദ്ധപ്പെടുത്തി.

ഉള്ളടക്കവും ഘടനയും

CIC യും CCEO യും തമ്മിൽ എന്തെങ്കിലും വ്യത്യാസങ്ങളുണ്ടോ? അതോ ഒരേ കാര്യങ്ങൾ രണ്ടു ശീർഷകങ്ങൾകൊണ്ടു സൂചിപ്പിക്കുന്നതാണോ? എന്നു സംശയം തോന്നാം.

ഒറ്റവാക്കിൽ പറഞ്ഞാൽ, ആഗോള കത്തോലിക്കാസഭയെ സംബന്ധിച്ച പൊതുവായതും സാമ്യമുള്ളതുമായ കാര്യങ്ങൾ രണ്ടു നിയമസംഹിതകളിലും ഉണ്ട്. ഏതു നിയമവും സഭയുടെ തനിമയും നാനാത്വവും പരിരക്ഷിക്കാനുള്ള മാധ്യമമാണ്. നിയമത്തിന്റെ സ്വഭാവവും ഘടനയും മാറുമ്പോഴും തനിമ നഷ്ടപ്പെടുന്നില്ല. തിരുസഭയുടെ ഐക്യം കാത്തുസൂക്ഷിക്കുന്നതിൽ വലിയ പങ്കുവഹിക്കുന്നത് വിവിധങ്ങളായ നിയമങ്ങളാണ്. CIC യിലും CCEO യിലും പൊതുവായിട്ടുള്ള കാനോനുകളുണ്ട്. അവ പ്രധാനമായും ഒരേ കാര്യങ്ങളാൽ ദ്രോതിപ്പിക്കുന്നത്. ചിലകാര്യങ്ങളിൽ CCEO യിൽ നിന്നു ഇക്കൂ വ്യത്യസ്തമായിരിക്കേണ്ടതുണ്ട്. അതിന് കാരണം, ലാറ്റിൻ സഭയിൽ നിന്ന് വളരെ ഭിന്നമായ അനേകം ഘടകങ്ങൾ പൗരസ്ത്യസഭകളിലുണ്ട്. അതിന്റെ പാരമ്പര്യങ്ങളും ആചാരങ്ങളും വിശ്വാസവും നിയമവും കാത്തുരക്ഷിക്കേണ്ട ചുമതല CCEO യ്ക്കാണ്. എന്നാൽ ചില കാര്യങ്ങളിൽ രണ്ടു സഭകൾക്കും ഐക്യരൂപ്യം വേണം താനും. ഉദാ: നടപടി ക്രമങ്ങളെ സംബന്ധിക്കുന്ന നിയമങ്ങൾ. സഭയിൽ നീതി നടപ്പാക്കാൻ രണ്ടു നിയമസംഹിതകളിലും വ്യത്യസ്തമായ നിയമം ഉണ്ടാകുന്നത് ഉചിതമല്ലല്ലോ.

CCEO 21 (+1) വ്യക്തിഗത കത്തോലിക്കാസഭകൾക്ക് (Ecclesia Sui iuris) വേണ്ടിയുള്ള പൊതുനിയമമാണ്. ഈ സഭകളുടെ പാരമ്പര്യം, ദൈവശാസ്ത്രം, ആരാധനാക്രമങ്ങൾ, ആദ്ധ്യാത്മികത എല്ലാം വളരെ വ്യത്യസ്തമാണ്. അതിനാൽ വ്യതിരിക്തമായ കാര്യങ്ങൾക്ക് ഓരോ വ്യക്തിസഭയ്ക്കും അതിന്റേതായ പ്രത്യേകനിയമം (particular law) ഉണ്ടാക്കാനുള്ള അനുവാദം CCEO യിൽ കൊടുത്തിട്ടുണ്ട്.

CCEO യിൽ 153 സ്ഥലത്ത് 'ius particulare' പ്രത്യേകനിയമം-ഉണ്ടാക്കാനുള്ള അവസരം നൽകിയിരിക്കുന്നത് ശ്രദ്ധേയമാണ്. പ്രധാന കാര്യങ്ങളിൽ തീരുമാനങ്ങളെടുക്കാനും നിയമങ്ങൾ നിർമ്മിക്കാനുമുള്ള സാധ്യത ഈ അവസരം പ്രദാനംചെയ്യുന്നു. CCEO യുടെ ഉള്ളടക്കവും ഘടനയും പൗരസ്ത്യസഭകളുടെ ആചാരങ്ങൾക്കും പാരമ്പര്യങ്ങൾക്കുമനുസരിച്ചാണ് ക്രമപ്പെടുത്തിയിരിക്കുന്നത്. അതോടൊപ്പം CCEO യ്ക്ക് മുമ്പുണ്ടായിരുന്ന നിയമസംഹിതകളുടെ (CICO, MP) രീതികളും സ്വീകരിച്ചിട്ടുണ്ട്. പൗരസ്ത്യപാരമ്പര്യമാണ് 'ശീർഷകങ്ങൾ' ആയി 1546 കാനോനുകളെയും വിന്യസിപ്പിച്ചിരിക്കുന്നത്. പാശ്ചാത്യരീതി ആയിരുന്നെങ്കിൽ "പുസ്തകം" ആകുമായിരുന്നു. 30 ശീർഷകങ്ങൾ വിഷയങ്ങളുടെ പ്രാധാന്യമനുസരിച്ച് ക്രമാനുഗതമായി ചിട്ടപ്പെടുത്തിയിരിക്കുന്നു.

CCEO യുടെ ഘടന	CIC യുടെ ഘടന
30 ശീർഷകങ്ങൾ - അധ്യായങ്ങൾ - ഉപാധ്യായങ്ങൾ - കാനനുകൾ - ഖണ്ഡികകൾ ഉപകാനനുകൾ ആകെ 1546 കാനനുകൾ	പുസ്തകങ്ങൾ - ഭാഗങ്ങൾ - ശീർഷകങ്ങൾ - അധ്യായങ്ങൾ - ഉപാധ്യായങ്ങൾ - കാനനുകൾ - ഖണ്ഡികകൾ - ഉപകാനനുകൾ ആകെ 1752 കാനനുകൾ

02

സഭയിലെ പരമാധികാരം

ആമുഖം

അപ്പസ്തോലന്മാരുടെ പിൻഗാമികളെന്ന നിലയിൽ മാർപാപ്പയ്ക്കും മാർപാപ്പ തലവനായുള്ള മെത്രാൻസംഘത്തിനും സഭയെ നയിക്കുന്നതിനും പഠിപ്പിക്കുന്നതിനും വിശുദ്ധീകരിക്കുന്നതിനുമായി ക്രിസ്തുനാമനിൽനിന്നും പരമാധികാരം ലഭിച്ചിരിക്കുന്നു എന്നതാണ് ഈ ശീർഷകത്തിലുള്ള കാനോനുകളുടെ അടിസ്ഥാനം. സഭയിൽ പരമാധികാരം അപ്പസ്തോലസംഘത്തിന്റെ തലവനും ശിഷ്യന്മാരിൽ പ്രഥമസ്ഥാനീയനുമായിരുന്ന പത്രോസ് ശ്ലീഹായുടെ പിൻഗാമിയായ റോമാമാർപാപ്പയ്ക്കുള്ളതാണ്. റോമാ മാർപാപ്പ റോമാസഭയുടെ അഥവാ ലത്തീൻസഭയുടെ പാത്രീയാർക്കീസ് മാത്രമല്ല സാർവ്വത്രികസഭയുടെ തലവനും ഭരണാധികാരിയുമാണ്. അത്തരത്തിലുള്ള അധികാരത്തിന്റെ അർത്ഥവും വ്യാപ്തിയും അതിന്റെ വിനിയോഗരീതികളുമാണ് ഈ ശീർഷകത്തിലെ മുഖ്യപ്രതിപാദ്യവിഷയം. മെത്രാൻസംഘം മാർപാപ്പയോടൊത്തു സാർവ്വത്രികസൂനഹദോസിലോ, അവരവരുടെ സ്ഥലങ്ങളിൽത്തന്നെ ആയിരുന്നുകൊണ്ടുപോലുമോ സംഘമായി സഭാനന്മയ്ക്കായി പ്രവർത്തിക്കുമ്പോഴും പഠിപ്പിക്കുമ്പോഴും ഈ പരമാധികാരം വിനിയോഗിക്കപ്പെടുന്നു.

കാനോന 42: കർത്താവിന്റെ നിശ്ചയപ്രകാരം പത്രോസും മറ്റ് അപ്പസ്തോലന്മാരും ഒരു സംഘമായി സ്ഥാപിതമായതിനുതുല്യം പത്രോസിന്റെ പിൻഗാമിയായ റോമാ മാർപാപ്പയും അപ്പസ്തോലന്മാരുടെ പിൻഗാമികളായ മെത്രാന്മാരും പരസ്പരം യോജിപ്പിക്കപ്പെട്ടിരിക്കുന്നു.

സഭയിലെ പരമോന്നതാധികാരം പത്രോസിന്റെ പിൻഗാമിയായ മാർപാപ്പയിലും, മാർപാപ്പയോടുകൂടിയ മെത്രാന്മാരുടെ സംഘത്തിലും നിക്ഷിപ്തമായിരിക്കുന്നു. ക്രിസ്തു

വിന്റെ നിശ്ചയപ്രകാരം പത്രോസും മറ്റ് അപ്പസ്തോലന്മാരും ഒരു സംഘമായിരിക്കുന്നതുപോലെ, പത്രോസിന്റെ പിൻഗാമിയായ റോമാമെത്രാൻ അഥവാ മാർപാപ്പ അപ്പസ്തോലന്മാരുടെ പിൻഗാമികളായ മെത്രാന്മാരോടുകൂടി ഒരു സംഘമായി പ്രവർത്തിക്കുന്നു. രണ്ടാം വത്തിക്കാൻ കൗൺസിലിന്റെ തിരുസ്സഭയെക്കുറിച്ചുള്ള പ്രമാണരേഖയിലെ 22-ാം ഖണ്ഡിക (L.G. 22) യെ അടിസ്ഥാനമാക്കിയാണ് ഈ കാനോന രൂപപ്പെടുത്തിയിരിക്കുന്നത്.

കാനോന 43 : തന്റെ പിൻഗാമികൾക്ക് കൈമാറുന്നതിനായി അപ്പസ്തോലന്മാരിൽ പ്രഥമസ്ഥാനീയനായ പത്രോസിന് പ്രത്യേകവിധത്തിൽ കർത്താവ് നൽകിയ സ്ഥാനം (munus) കയ്യാളുന്ന റോമിലെ സഭയുടെ മെത്രാൻ, മെത്രാൻസംഘത്തിന്റെ തലവനും ക്രിസ്തുവിന്റെ വികാരിയും സാർവ്വത്രിക സഭയുടെ ഭൗമിക ഇടയനുമാകുന്നു. അതിനാൽ അദ്ദേഹത്തിന്റെ ഔദ്യോഗികസ്ഥാനംകൊണ്ടുതന്നെ അദ്ദേഹത്തിന് പരമോന്നതവും പൂർണ്ണവും നേരിട്ടുള്ളതും സാർവ്വത്രികവുമായ ഉദ്യോഗസഹജ അധികാരം (ordinary power) സഭയിൽ ഉണ്ട്. ഈ അധികാരം അദ്ദേഹത്തിന് എല്ലായ്പ്പോഴും സ്വതന്ത്രമായി വിനിയോഗിക്കാവുന്നതാണ്.

മാർപാപ്പയുടെ അധികാരത്തിന്റെ സ്വഭാവവും വ്യാപ്തിയും ഈ കാനോന വ്യക്തമാക്കുന്നുണ്ട്.

“പരമോന്നത അധികാരം” എന്നതുകൊണ്ട് മാർപാപ്പയുടെ അധികാരത്തിനുപരിയായി സഭയിൽ മറ്റ് അധികാരങ്ങൾ ഒന്നും ഇല്ലായെന്നും, “പൂർണ്ണ” മെന്നതുകൊണ്ട് അധികാരവിനിയോഗത്തിൽ പരിധികൾ ഇല്ലായെന്നും, “സാർവ്വത്രിക”മെന്നതുകൊണ്ട് സഭ മുഴുവനിലും ഉള്ളതെന്നും, “നേരിട്ടുള്ളത്” എന്നതുകൊണ്ട് മദ്ധ്യവർത്തികളുടെ സഹായമില്ലാതെ നേരിട്ട് വിനിയോഗിക്കാവുന്നതെന്നും, “ഉദ്യോഗസഹജ”മെന്നതുകൊണ്ട് ഔദ്യോഗികസ്ഥാനത്തോട് ചേർന്നതെന്നും അർത്ഥമാക്കുന്നു. ഇപ്രകാരമുള്ള അധികാരവിനിയോഗത്തിൽ അദ്ദേഹം പൂർണ്ണമായും സ്വതന്ത്രനാണെന്നും സഭാപരമോ രാഷ്ട്രീയമോ ആയ നിയന്ത്രണങ്ങൾക്കു വിധേയനല്ലെന്നും ഈ കാനോന വ്യക്തമാക്കുന്നു.

പത്രോസിന്റെ പിൻഗാമി, മെത്രാൻസംഘത്തിന്റെ അദ്ധ്യക്ഷൻ, ക്രിസ്തുവിന്റെ വികാരി, സാർവ്വത്രികസഭയുടെ ഭൂമിയിലെ ഇടയൻ എന്നീ നിലകളിൽ റോമിലെ മെത്രാനായ മാർപാപ്പയ്ക്ക് സഭയിൽ പൂർണ്ണവും പരമോന്നതവും നേരിട്ടുള്ളതും സാർവ്വത്രികവും ഉദ്യോഗ

ഗസഹജവുമായ അധികാരമുണ്ട്. മെത്രാൻ സ്വന്തം രൂപതയിലെ വിശ്വാസികളുടെമേൽ നേരിട്ട് അധികാരമുള്ളതുപോലെ മാർപാപ്പയ്ക്ക് എല്ലാ കത്തോലിക്കാ വിശ്വാസികളുടെയുംമേൽ നേരിട്ട് അധികാരമുണ്ട്. മേൽപ്പറഞ്ഞ അധികാരങ്ങൾ മാർപാപ്പയോടൊപ്പം മെത്രാൻസംഘത്തിലും നിക്ഷിപ്തമായിരിക്കുന്നു. ഈ അധികാരം പൂർണ്ണവും സാഹോപാഷ്വമായ രീതിയിൽ മെത്രാൻസംഘം പ്രായോഗികമാക്കുന്നത് സാർവ്വത്രികസുനഹോസുകളിലൂടെയാണ്.

കാനോന 44 : §1. സഭയിൽ പരമോന്നതവും പൂർണ്ണവുമായ അധികാരം റോമാമാർപാപ്പയ്ക്ക് ലഭിക്കുന്നത് നിയമാനുസൃതമായ തിരഞ്ഞെടുപ്പ് അദ്ദേഹം അംഗീകരിക്കുന്നതുവഴിയും മെത്രാഭിഷേകസ്വീകരണം വഴിയുമാണ്. അതിനാൽ ഒരാൾ മുന്പേതന്നെ മെത്രാനാണെങ്കിൽ തിരഞ്ഞെടുപ്പ് അദ്ദേഹം അംഗീകരിക്കുന്ന നിമിഷം മുതൽ അദ്ദേഹത്തിന് ഈ അധികാരം ലഭിക്കുന്നതാണ്. എന്നാൽ തിരഞ്ഞെടുക്കപ്പെട്ട വ്യക്തി മെത്രാൻപദവി ഇല്ലാത്ത ആളാണെങ്കിൽ ഉടനെതന്നെ അദ്ദേഹത്തെ മെത്രാനായി അഭിഷേകം ചെയ്യണം.

§2. റോമാമാർപാപ്പ തന്റെ ഔദ്യോഗികസ്ഥാനം (munus) രാജിവയ്ക്കുകയാണെങ്കിൽ അതിന്റെ സാധുതയ്ക്കായി അദ്ദേഹം അത് സ്വതന്ത്രമായി ചെയ്യുന്നതോടൊപ്പം ശരിയായി വെളിപ്പെടുത്തുകയും വേണം. എന്നാൽ, സാധുതയ്ക്കായി ആ രാജി ആരും സ്വീകരിക്കണമെന്നില്ല.

മാർപാപ്പയെ തിരഞ്ഞെടുക്കുവാനുള്ള അവകാശം കർദ്ദിനാൾസംഘത്തിനാണ്. എൺപതു വയസ്സിനു മേൽ പ്രായമാകാത്ത കർദ്ദിനാൾമാർക്ക് ഈ തിരഞ്ഞെടുപ്പിൽ സംബന്ധിക്കാം. മാർപാപ്പ സാർവ്വത്രികസഭയുടെ തലവനാണെങ്കിലും തിരഞ്ഞെടുപ്പിൽ എല്ലാ സഭകളിലുമുള്ള പ്രതിനിധികൾ സംബന്ധിക്കുന്നില്ല. തിരഞ്ഞെടുക്കപ്പെട്ട ആൾ തിരഞ്ഞെടുപ്പ് സ്വീകരിച്ച് അംഗീകരിക്കുന്നതോടുകൂടിത്തന്നെ അദ്ദേഹം സാർവ്വത്രികസഭയുടെ തലവനാകുന്നു. ആ പദവിക്കനുസൃതമായിട്ടുള്ള സർവ്വ അധികാരാവകാശങ്ങളും അതോടൊപ്പം ലഭിക്കുകയും ചെയ്യുന്നു. എന്നാൽ തിരഞ്ഞെടുക്കപ്പെട്ട ആൾ മെത്രാഭിഷേകം ലഭിക്കാത്ത ആളാണെങ്കിൽ മെത്രാഭിഷേകത്തോടെ മുകളിൽപ്പറഞ്ഞ അധികാരാവകാശങ്ങൾ ലഭിക്കുന്നു.

ഏതെങ്കിലും കാരണവശാൽ മാർപാപ്പ രാജിവയ്ക്കുകയാണെങ്കിൽ രാജി ആരുടെയുംപക്കൽ സമർപ്പിക്കേണ്ട ആവശ്യമില്ല. എന്നാൽ വ്യക്തമായി കാരണം വെളിപ്പെടുത്തിയിരിക്കണം. ഇപ്ര

കാരം മാർപാപ്പ രാജിവച്ച ഒരു സംഭവം മാത്രമേ ചരിത്രത്തിൽ കാണുന്നുള്ളൂ. സെലസ്റ്റിൻ അഞ്ചാമൻ മാർപാപ്പ താൻ തിരഞ്ഞെടുക്കപ്പെട്ടതിനുശേഷം 5 മാസം കഴിഞ്ഞപ്പോൾ 1294-ൽ രാജിവച്ച് സ്ഥാനം ഒഴിയുകയുണ്ടായി.

കാനോന 45 : §1. തന്റെ ഔദ്യോഗിക പദവിയാൽ റോമാമാർപാപ്പയ്ക്ക് സാർവ്വത്രികസഭയുടെമേൽ മാത്രമല്ല അധികാരം ഉള്ളത്, പ്രത്യേക എല്ലാ രൂപതകളുടെയും രൂപതാസമൂഹങ്ങളുടെയും മേലുള്ള ഉദ്യോഗസഹജാധികാരത്തിൽ പ്രഥമസ്ഥാനവും ഉണ്ട്. തങ്ങളെ ഭരമേൽപ്പിച്ചിരിക്കുന്ന രൂപതകളുടെമേൽ മെത്രാന്മാർക്കുള്ള തനതും നിയോഗിതവും നേരിട്ടുള്ളതുമായ അധികാരം ഇതുവഴിയായി ശക്തിപ്പെടുത്തപ്പെടുകയും സംരക്ഷിക്കപ്പെടുകയും ചെയ്യുന്നു.

§2. സാർവ്വത്രികസഭയുടെ പരമോന്നത ഇടയൻ എന്ന നിലയിലുള്ള തന്റെ ഔദ്യോഗികപദവിയുടെ നിർവ്വഹണത്തിൽ റോമാമാർപാപ്പ എല്ലായ്പ്പോഴും മറ്റു മെത്രാന്മാരുമായും സാർവ്വത്രികസഭയുമായും കൂട്ടായ്മയിൽ ബന്ധപ്പെട്ടിരിക്കുന്നു. എങ്കിലും സാർവ്വത്രികസഭയുടെ ആവശ്യമനുസരിച്ച് ഏതുരീതിയിൽ - വ്യക്തിപരമായോ സംഘാതകമായോ - തന്റെ ഔദ്യോഗികപദവി വിനിയോഗിക്കണമെന്ന് തീരുമാനിക്കുന്നതിനുള്ള അവകാശം അദ്ദേഹത്തിനുണ്ട്.

§3. റോമാമാർപാപ്പയുടെ വിധിക്കോ കല്പനയ്ക്കോ എതിരായി അപ്പീലോ അപേക്ഷയോ (appeal or recourse) നിലനില്ക്കില്ല.

മാർപാപ്പ കത്തോലിക്കാസഭയുടെ പരമാധികാരി ആയതിനാൽ അദ്ദേഹം മറ്റൊരു സഭാധികാരിയോ ഭൗതിക അധികാരിയോ അധീനനല്ല. ഈ പരമാധികാരം അദ്ദേഹത്തിന്റെ സ്ഥാനത്തോട് ചേർന്നിരിക്കുന്നതായതിനാൽ അദ്ദേഹത്തിന് സാർവ്വത്രികസഭയുടെമേലും അതുപോലെതന്നെ എല്ലാ സ്വയാധികാരസഭകളുടെയും രൂപതകളുടെയും സന്യാസസമൂഹങ്ങളുടെയും വ്യക്തികളുടെയുംമേൽ അധികാരമുണ്ട്. അതിനാൽ ആവശ്യമെന്നു തോന്നുന്ന അവസരങ്ങളിൽ സഭാജീവിതത്തിന്റെ ഏതുതലത്തിലും ഇടപെടുവാനുള്ള അധികാരം മാർപാപ്പയ്ക്കുണ്ട്. തിരുസ്സഭയെക്കുറിച്ചുള്ള പ്രമാണരേഖയുടെ 23-ാം ഖണ്ഡികയിൽ പറയുന്നതുപോലെ മാർപാപ്പ സഭകളുടെയും മെത്രാന്മാരുടെയും കൂട്ടായ്മയുടെ ഉറവിടവും ദൃശ്യമായ അടയാളവുമാണ്. ഇതനുസരിച്ച് മാർപാപ്പയുടെ പ്രഥമവും

പ്രധാനവുമായ ധർമ്മം, മെത്രാന്മാരുടെ കൂട്ടായ്മ നിലനിർത്തിക്കൊണ്ട് സഭയെ ഒരു കൂട്ടായ്മയായി നയിക്കുകയെന്നുള്ളതാണ്.

മാർപാപ്പയോടൊപ്പം മെത്രാൻസംഘത്തിനും ഈ പരമാധികാരം ഉണ്ടെങ്കിലും എപ്രകാരമാണ് ഈ അധികാരം വിനിയോഗിക്കേണ്ടതെന്ന് തീരുമാനിക്കുന്നത് മാർപാപ്പ മാത്രമാണ്. മെത്രാൻസംഘത്തിന്റെ തലവനെന്ന നിലയിൽ, വ്യക്തിപരമായിട്ടോ (personally) മെത്രാൻസംഘത്തോടുചേർന്നോ (collegially) ഈ അധികാരം വിനിയോഗിക്കാം.

ദൈവമല്ലാതെ, മാർപാപ്പയ്ക്കു മുകളിൽ മറ്റൊരു അധികാരി ഇല്ലാത്തതിനാൽ മാർപാപ്പയുടെ തീരുമാനങ്ങൾക്കെതിരായി അപ്പീൽ കൊടുക്കുവാൻ ആർക്കും സാധിക്കുകയില്ല. മാർപാപ്പയെ വിധിക്കുവാൻ മറ്റൊരു അധികാരിയ്ക്കും കഴിയില്ല.

കാനോന 46 : §1. ഔദ്യോഗിക കൃത്യനിർവ്വഹണത്തിൽ റോമാമാർപാപ്പയെ മറ്റു മെത്രാന്മാർ പലവിധത്തിൽ സഹായിക്കുന്നു. മെത്രാന്മാരുടെ സിനഡ് ഇവയിൽ ഒന്നാണ്. കൂടാതെ, കർദ്ദിനാൾമാരും പാപ്പാസ്ഥാനപതിമാരും മറ്റു വ്യക്തികളും കാലഘട്ടത്തിന്റെ ആവശ്യമനുസരിച്ച് വിവിധ സ്ഥാപനങ്ങൾ (institutes) ഉം മാർപാപ്പയെ ഇക്കാര്യത്തിൽ സഹായിക്കുന്നു. ഈ വ്യക്തികളും സ്ഥാപനങ്ങളും റോമാമാർപാപ്പയാൽത്തന്നെ നിശ്ചയിക്കപ്പെട്ടിരിക്കുന്ന നിയമമാനദണ്ഡം അനുസരിച്ച് മാർപാപ്പയുടെ പേരിലും അദ്ദേഹത്തിന്റെ അധികാരത്താലും, തങ്ങളെ ഏൽപ്പിച്ചിരിക്കുന്ന കർത്തവ്യം എല്ലാ സഭകളുടെയും നന്മയ്ക്കായി നിർവ്വഹിക്കുന്നു.

§2. പാത്രീയാർക്കീസുമാർക്കും സ്വയാധികാരസഭകളുടെ അദ്ധ്യക്ഷന്മാരായ മറ്റു മേലദ്ധ്യക്ഷന്മാർക്കും മെത്രാൻ സിനഡിലുള്ള ഭാഗഭാഗിത്വം നിശ്ചയിക്കുന്നത് റോമാമാർപാപ്പതന്നെ തീരുമാനിക്കുന്ന പ്രത്യേക നടപടിക്രമം അനുസരിച്ചാണ്.

ചില പ്രത്യേക വ്യക്തികളും സമിതികളും പ്രത്യേകമായ വിധത്തിൽ മാർപാപ്പയെ സഹായിക്കുന്നുണ്ട്. അവയിൽ പ്രധാനപ്പെട്ടവ താഴെപ്പറയുന്നവയാണ്.

1. മെത്രാന്മാരുടെ സിനഡ്

സഭയിലെ പ്രധാനപ്പെട്ട കാര്യങ്ങൾ ആലോചിക്കുവാനായി നിശ്ചിതസമയങ്ങളിൽ റോമിൽ മെത്രാന്മാരുടെ സിനഡ് സമ്മേളിക്കുന്നു. എല്ലാ സ്വയാധികാരസഭകളുടെയും തലവന്മാരും, മെത്രാൻ

ന്മാരുടെ പ്രതിനിധികളും ഈ സിനഡിൽ അംഗങ്ങളാണ്. മൂന്നു തരത്തിലുള്ള സിനഡുകളുണ്ട്. സാധാരണ സിനഡ്, അസാധാരണ സിനഡ്, പ്രത്യേക സിനഡ്

2. കർദ്ദിനാൾ സംഘം

മൂന്നു ഗണത്തിലുള്ള കർദ്ദിനാൾമാരുണ്ട്. മെത്രാൻഗണത്തിൽപ്പെട്ടവർ, വൈദികഗണത്തിൽപ്പെട്ടവർ, ഡീക്കൻഗണത്തിൽപ്പെട്ടവർ, റോമൻ കുരിയായിലെ പ്രധാനപ്പെട്ട സ്ഥാനങ്ങൾ വഹിക്കുന്നത് കർദ്ദിനാൾമാരാണ്. കർദ്ദിനാൾസംഘത്തിൽ അംഗങ്ങളായിട്ടു കൂടുതൽ പേരുണ്ടെങ്കിലും 80 വയസ്സിൽ കുറഞ്ഞപ്രായമുള്ളവർ 120 പേർ എന്ന് നിജപ്പെടുത്തിയിരിക്കുന്നു. പൗരസ്ത്യസഭകളിൽനിന്ന് നാലുപേർ ഇപ്പോൾ കർദ്ദിനാൾ സംഘത്തിലുണ്ട്.

3. റോമൻകാര്യലയം (റോമൻകുരിയ)

സാർവ്വത്രികസഭയുടെ ഭരണത്തിൽ മാർപാപ്പയെ ഏറ്റവുമധികം സഹായിക്കുന്ന ഘടകമാണ് റോമൻ കാര്യലയം. റോമൻ കാര്യലയത്തിന്റെ പ്രവർത്തനങ്ങളെക്കുറിച്ചുള്ള നിയമങ്ങൾ 1988-ൽ പ്രസിദ്ധീകരിച്ച 'പാസ്റ്റോർ ബോനൂസ്' എന്ന അപ്പസ്തോലിക പ്രമാണരേഖയിൽ വിശദമാക്കിയിട്ടുണ്ട്. അതനുസരിച്ച് റോമൻ കാര്യലയത്തിന്റെ ഘടകങ്ങളുടെ സ്ഥാനാനുകൂലം താഴെപ്പറയുന്നവയാണ്.

- i. വത്തിക്കാൻ രാഷ്ട്രകാര്യലയം.
- ii. വിവിധ സംഘങ്ങൾ - ഇപ്പോൾ 9 സംഘങ്ങളാണുള്ളത്.
- iii. കോടതികൾ - പ്രധാനമായും 3 കോടതികളാണുള്ളത്.
- iv. ഓഫീസുകൾ.
- v. വിവിധ കമ്മീഷനുകളും കമ്മിറ്റികളും.

4. വത്തിക്കാൻ സ്ഥാനപതികളും പ്രതിനിധികളും

വത്തിക്കാൻ രാഷ്ട്രഭരണയും രാഷ്ട്രത്തലവനായ മാർപാപ്പയെയും പ്രതിനിധാനം ചെയ്യുന്ന സ്ഥാനപതികളെ (Nuncios) വിവിധ രാഷ്ട്രങ്ങളിലേക്ക് മാർപാപ്പ നിയമിക്കുന്നു. കൂടാതെ, പ്രത്യേക ദൗത്യവുമായി ചില സഭകളിലേക്കും രാഷ്ട്രങ്ങളിലേക്കും സമിതികളിലേക്കും മാർപാപ്പ പ്രതിനിധികളെ അയയ്ക്കാറുണ്ട്. അവരെ 'പേപ്പൽ ഡെലഗേറ്റ്സ്' എന്നു വിളിക്കുന്നു.

കാനോന 47 : റോമാസിംഹാസനം ഒഴിവായിരിക്കുകയോ പൂർണ്ണമായി തടസ്സപ്പെട്ടിരിക്കുകയോ ചെയ്യുന്ന സമയത്ത് സാർവ്വ

ത്രികസഭയുടെ ഭരണകാര്യത്തിൽ പുതുതായി ഒന്നും നടപ്പാക്കാൻ പാടില്ല; ഈ സാഹചര്യങ്ങൾക്കു വേണ്ടി ഉണ്ടാക്കിയിട്ടുള്ള പ്രത്യേക നിയമങ്ങൾ പാലിക്കുകയും വേണം.

കാനോന 48 : ഈ നിയമസംഹിതയിൽ "അപ്പസ്തോലിക സിംഹാസനം", "പരിശുദ്ധ സിംഹാസനം" എന്നീ പേരുകൾ ദ്രോതിപ്പിക്കുന്നത് റോമാമാർപാപ്പയെ മാത്രമല്ല, നിയമത്തിൽ മറിച്ച് നിർദ്ദേശിക്കപ്പെടുകയോ സംഗതിയുടെ സ്വഭാവം മറിച്ച് സ്ഥാപിക്കുകയോ ചെയ്യുന്നില്ലെങ്കിൽ, റോമൻകുരിയയുടെ ഉപകാര്യലയങ്ങൾ (dicasteries)യെയും മറ്റു സ്ഥാപനങ്ങളെയും കൂടിയാണ്.

മെത്രാൻസംഘം

കാനോന 49 : മെത്രാൻസംഘത്തിന്റെ ശിരസ്സ് റോമാമാർപാപ്പയും അതിലെ അവയവങ്ങൾ മെത്രാന്മാരുമാണ്. കൗദാശിക അഭിഷേകത്താലും, ഈ സംഘത്തിന്റെ ശിരസ്സിനോടും അംഗങ്ങളോടുമുള്ള ഹയരാർക്കിക്കടുത്ത ഐക്യത്താലുമാണ് അപ്പസ്തോലസംഘത്തെ അവിരാമം നിലനിർത്തുന്ന മെത്രാൻസംഘത്തിൽ ഒരാൾ അംഗമാകുന്നത്. ഒരിക്കലും ശിരസ്സിനെ കൂടാതെ സാധിക്കുകയില്ലെങ്കിലും, ശിരസ്സിനോടുകൂടി ഈ സംഘത്തിനും സാർവ്വത്രികസഭയുടെമേൽ പരമോന്നതവും പൂർണ്ണവുമായ അധികാരമുണ്ട്.

അപ്പസ്തോലസംഘത്തിന്റെ പിന്തുടർച്ചയായ മെത്രാൻസംഘം ദൈവസ്ഥാപിതമാണ്. പത്രോസിന്റെ പിൻഗാമിയായ മാർപാപ്പ ഈ സംഘത്തിന്റെ തലവനാണ്. അതിനാൽ മാർപാപ്പയെ കൂടാതെ മെത്രാൻസംഘത്തിന് പ്രസക്തിയോ അധികാരമോ ഇല്ല. മാർപാപ്പയോടുകൂടി ഈ മെത്രാൻ സംഘത്തിന് സഭയുടെ പരമാധികാരം വിനിയോഗിക്കുവാൻ സാധിക്കും. മാർപാപ്പയെ കൂടാതെയോ മാർപാപ്പയുടെ സമ്മതമില്ലാതെയോ സ്വതന്ത്രമായി സഭയുടെ പരമാധികാരം വിനിയോഗിക്കുവാൻ മെത്രാൻസംഘത്തിന് സാധ്യമല്ല. എന്നാൽ മാർപാപ്പയ്ക്ക് വ്യക്തിപരമായും ഈ അധികാരം വിനിയോഗിക്കുവാൻ സാധിക്കും.

മെത്രാഭിഷേകം സ്വീകരിക്കുന്നതിലൂടെയും, മാർപാപ്പയുമായും മെത്രാൻസംഘത്തിലെ മറ്റ് അംഗങ്ങളുമായുള്ള കൂട്ടായ്മയിലൂടെയുമാണ് ഒരാൾ മെത്രാൻസംഘത്തിൽ അംഗമാകുന്നത്. മാർപാപ്പ ഒരാളെ മെത്രാൻ സ്ഥാനത്തേക്ക് നിയമിക്കുകയോ, നിയമാനുസൃതം

തെരഞ്ഞെടുക്കപ്പെട്ട ഒരാളെ അംഗീകരിക്കുകയോ ചെയ്യുന്നതുവഴിയാണ് ഈ കൂട്ടായ്മയുണ്ടാകുന്നത്.

കാനോന 50 : §1. മെത്രാൻസംഘം സാർവ്വത്രികസഭയുടെമേൽ സാഹോഷമായ രീതിയിൽ (in a solemn manner) അധികാരം വിനിയോഗിക്കുന്നത് സാർവ്വത്രികസുനഹദോസിലാണ്.

§2. പല സ്ഥലങ്ങളിലായിരിക്കുന്ന മെത്രാന്മാരുടെ യോജിച്ചുള്ള പ്രവർത്തനംവഴിയും മെത്രാൻസംഘം ഇതേ അധികാരം വിനിയോഗിക്കുന്നു. ആ പ്രവൃത്തി സംഘാതകം ആകുന്നതിനുവേണ്ടി റോമാമാർപാപ്പതന്നെ അതിനു തുടക്കമിടുകയോ അല്ലെങ്കിൽ അദ്ദേഹംതന്നെ സ്വതന്ത്രമായി അത് അംഗീകരിക്കുകയോ വേണം.

§3. മെത്രാൻസംഘം സാർവ്വത്രികസഭയെ സംബന്ധിച്ചുള്ള സംഘാതകപ്രവർത്തനം നടത്തേണ്ടവിധം സാർവ്വത്രികസഭയുടെ ആവശ്യമനുസരിച്ച് എപ്രകാരമായിരിക്കണമെന്ന് തീരുമാനിക്കുവാനും അത് പരിപോഷിപ്പിക്കുവാനുമുള്ള അധികാരം റോമാമാർപാപ്പയ്ക്കാണ്.

മെത്രാൻസംഘത്തിന് രണ്ടു വിധത്തിൽ പരമാധികാരം വിനിയോഗിക്കാം. സാർവ്വത്രികസഭയിൽ മെത്രാൻസംഘം ഔദ്യോഗികമായും സാഹോഷമായും പരമാധികാരം വിനിയോഗിക്കുന്നത് സാർവ്വത്രികസുനഹദോസുകളിലാണ്. ലോകത്തിലെ എല്ലാ മെത്രാന്മാരും ഈ സാർവ്വത്രികസുനഹദോസുകളിൽ പങ്കെടുക്കുന്നു. കത്തോലിക്കാസഭയുടെ ഔദ്യോഗികകണക്കനുസരിച്ച് ആകെ 21 സാർവ്വത്രികസുനഹദോസുകൾ നടന്നിട്ടുണ്ട്.

ലോകത്തിന്റെ വിവിധ ഭാഗങ്ങളിൽ ആയിരിക്കുന്ന അവസരങ്ങളിലും മെത്രാന്മാർക്ക് സംഘാതകമായി പ്രവർത്തിക്കുവാൻ സാധിക്കും. സഭയിൽ സുപ്രധാന തീരുമാനങ്ങൾ എടുക്കേണ്ടിവരുമ്പോൾ, മെത്രാന്മാരെ ഒരുമിച്ചു വിളിച്ചുകൂട്ടുവാൻ സാധിക്കാത്ത അവസരത്തിൽ അവരുടെയെല്ലാം അഭിപ്രായം മാർപാപ്പ വ്യക്തിപരമായി ആരാഞ്ഞശേഷം തീരുമാനങ്ങൾ എടുക്കാറുണ്ട്. ഉദാഹരണമായി, കാനൻനിയമസംഹിതകൾ (CIC, CCEO) പ്രസിദ്ധീകരിക്കുന്നതിനു മുമ്പായി ലോകത്തിലെ എല്ലാ മെത്രാന്മാരിൽനിന്നും അഭിപ്രായങ്ങൾ സ്വീകരിച്ചിരുന്നു.

കാനോന 51 : §1. സാർവ്വത്രിക സുനഹദോസ് വിളിച്ചുകൂട്ടാനും വ്യക്തിപരമായോ മറ്റു പ്രതിനിധികൾ വഴിയോ അതിൽ

ആദ്ധ്യക്ഷ്യം വഹിക്കാനും സുനഹദോസിന്റെ സ്ഥലം മാറ്റുവാനും അത് നിർത്തിവയ്ക്കാനും പിരിച്ചുവിടാനും അതിന്റെ ഡിക്രികൾ സ്ഥിരീകരിക്കാനുമുള്ള അധികാരം റോമാമാർപാപ്പയ്ക്കു മാത്രമാണ്.

§2. സാർവ്വത്രിക സുനഹദോസിൽ ചർച്ചചെയ്യപ്പെടേണ്ട വിഷയങ്ങൾ നിശ്ചയിക്കുവാനും സുനഹദോസിൽ പാലിക്കപ്പെടേണ്ട നടപടിക്രമം തീരുമാനിക്കാനുമുള്ള അധികാരം റോമാമാർപാപ്പയ്ക്കാണ്. മാർപാപ്പ നിർദ്ദേശിക്കുന്ന വിഷയങ്ങളോടൊപ്പം, അദ്ദേഹത്തിന്റെ അംഗീകാരത്തോടെ മറ്റു വിഷയങ്ങൾ കൗൺസിൽ പിതാക്കന്മാർക്ക് കൂട്ടിച്ചേർക്കാവുന്നതാണ്.

കാനോന 52: §1. സാർവ്വത്രിക സുനഹദോസിൽ നിർണ്ണായക (deliberative) വോട്ടവകാശത്തോടുകൂടി പങ്കെടുക്കുക എന്നത് മെത്രാൻസംഘത്തിലുള്ള എല്ലാ മെത്രാന്മാർക്കും അവർക്കു മാത്രവുമുള്ള അവകാശവും കടമയുമാണ്.

§2. സഭയുടെ പരമോന്നതാധികാരിക്ക് സാർവ്വത്രികസുനഹദോസിലേക്ക് മെത്രാൻസ്ഥാനം ഇല്ലാത്തവരെയും വിളിക്കാവുന്നതും അവരുടെ പങ്കാളിത്തം എപ്രകാരമായിരിക്കണമെന്ന് നിശ്ചയിക്കാവുന്നതാണ്.

കാനോന 53: സാർവ്വത്രിക സുനഹദോസ് സമ്മേളിച്ചുകൊണ്ടിരിക്കുന്ന അവസരത്തിൽ അപ്പസ്തോലികസിംഹാസനം ഒഴിവാക്കുന്ന സാഹചര്യത്തിൽ പുതിയ മാർപാപ്പ സാർവ്വത്രിക സുനഹദോസ് തുടരുകയോ പിരിച്ചുവിടുകയോ ചെയ്യുന്നതുവരെ നിയമത്താൽത്തന്നെ സുനഹദോസ് നിർത്തിവയ്ക്കപ്പെടുന്നു.

സാർവ്വത്രിക സുനഹദോസ് സമ്മേളിക്കുന്ന അവസരത്തിൽ റോമാ സിംഹാസനം ഒഴിവാക്കാൻ നിയമത്താൽത്തന്നെ സുനഹദോസ് നിർത്തിവയ്ക്കേണ്ടിയിരിക്കുന്നു. പുതിയ മാർപാപ്പ വന്നശേഷം അതു തുടരുകയോ പിരിച്ചുവിടുകയോ ചെയ്യുന്നു. ഉദാഹരണമായി, രണ്ടാം വത്തിക്കാൻ കൗൺസിൽ നടന്നിരുന്ന സമയത്ത് ജോൺ 23-ാം മാർപാപ്പ മരിച്ചതിനാൽ കൗൺസിൽ നിർത്തിവയ്ക്കപ്പെട്ടു. പോൾ ആറാമൻ മാർപാപ്പ തിരഞ്ഞെടുക്കപ്പെട്ട ശേഷമേ കൗൺസിൽ തുടർന്നുള്ളൂ.

കാനോന 54: §1. കൗൺസിൽ പിതാക്കന്മാരോടൊന്നിച്ച് റോമാ മാർപാപ്പ ഡിക്രി അംഗീകരിക്കുകയും അതു സ്ഥിരീകരിച്ച് തന്റെ കല്പനയാൽ പരസ്യപ്പെടുത്തുകയും ചെയ്താലല്ലാതെ

സാർവ്വത്രികസുനഹദോസ് പാസ്സാക്കുന്ന ഡിക്രികൾക്ക് കടപ്പെടുത്തൽ ശക്തി (obligatory force) ഉണ്ടാകുന്നതല്ല.

§2. റോമാമാർപാപ്പയാൽ ആരബ്ധമോ, അല്ലെങ്കിൽ അദ്ദേഹം സ്വതന്ത്രമായി അംഗീകരിച്ചതോ ആയ മറ്റൊരു വിധത്തിൽ മെത്രാൻസംഘം സംഘാത്മകമായി പ്രവർത്തിക്കുമ്പോൾ അതിന്റെ ഡിക്രികൾക്ക് കടപ്പെടുത്താൻ ശക്തി ലഭിക്കുന്നതിന് ഇതേ സ്ഥിരീകരണവും പരസ്യപ്പെടുത്തലും ആവശ്യമാണ്.

മാർപാപ്പയും കൗൺസിൽ പിതാക്കന്മാരും തീരുമാനിക്കുകയും, അംഗീകരിക്കുകയും, മാർപാപ്പ പ്രസിദ്ധീകരിക്കുകയും ചെയ്യുന്ന തീരുമാനങ്ങൾക്കു മാത്രമേ നിയമപ്രാബല്യമുള്ളൂ. മെത്രാൻസംഘം മറ്റു രീതിയിൽ ഏതെങ്കിലും നിർദ്ദേശങ്ങൾ കൊണ്ടുവന്നാലും മാർപാപ്പ അംഗീകരിച്ചുറപ്പിക്കുകയും പ്രസിദ്ധീകരിക്കുകയും ചെയ്തെങ്കിൽ മാത്രമേ അവയ്ക്ക് നിയമപ്രാബല്യം ലഭിക്കൂ.

സ്വയാധികാരസഭകളും നീത്തുകളും

പൗരസ്ത്യകാനോനസംഹിതയിൽ 27 മുതൽ 41 വരെയുള്ള കാനോനകളിൽ സ്വയാധികാരസഭകളെയും നീത്തുകളെയും പറ്റി പ്രതിപാദിക്കുന്നു. അവയിൽത്തന്നെ 29 മുതൽ 38 വരെയുള്ളവ സ്വയാധികാരസഭകളിലെ അംഗത്വത്തെപ്പറ്റിയും 39 മുതൽ 41 വരെയുള്ളവ നീത്തുകളുടെ പരിരക്ഷണം, പരിപോഷണം എന്നിവയെ സംബന്ധിച്ചുമാണ്.

കാനോന 27 : നിയമാനുസൃതം ഒരു ഹയരാർക്കിയാൽ കൂട്ടി യോജിപ്പിക്കപ്പെട്ടതും സ്വയാധികാരമുള്ളതെന്ന് പ്രത്യക്ഷമായോ പരോക്ഷമായോ സഭയുടെ പരമാധികാരത്താൽ അംഗീകരിക്കപ്പെട്ടതുമായ ക്രൈസ്തവവിശ്വാസികളുടെ ഒരു സമൂഹത്തെ ഈ നിയമസംഹിതയിൽ “സ്വയാധികാര(sui iuris)സഭ എന്നു വിളിക്കുന്നു.

പൗരസ്ത്യസഭകളുടെ കാനോനസംഹിതയനുസരിച്ച് ഒരു സഭയെ സ്വയാധികാരസഭയെന്ന് വിളിക്കണമെങ്കിൽ മൂന്നു ഘടകങ്ങൾ ഉണ്ടായിരിക്കണം.

1. അത് വിശ്വാസികളുടെ സമൂഹമായിരിക്കണം.
2. അത് നിയമാനുസൃതം ഒരു ഹയരാർക്കിയാൽ ഒന്നിപ്പിക്കപ്പെട്ടതാകണം.
3. സ്വയാധികാരസഭയെന്ന് പ്രത്യക്ഷമായോ പരോക്ഷമായോ കത്തോലിക്കാസഭയുടെ പരമാധികാരത്താൽ അംഗീകരിക്കപ്പെട്ടിരിക്കണം.

തീർച്ചയായും വ്യക്തികൾക്ക് സഭകളാകാൻ പറ്റുകയില്ല. വിശ്വാസികളുടെ സംഘടനകളും, ഈ കാനോനയിൽ പറയുന്ന സമൂഹം ആകുകയില്ല. കൈവയ്പുവഴി അഭിഷിക്തരായ മാർപാപ്പ, മെത്രാന്മാർ, വൈദികർ, ഡീക്കന്മാർ എന്നിവർ ഉൾക്കൊള്ളുന്നതാണ് സഭയിലെ അധികാരശ്രേണി

അഥവാ ഹയരാർക്കി. ഈ രണ്ടു ഘടകങ്ങൾക്കു പുറമേ, കത്തോലിക്കാ സഭയുടെ പരമാധികാരിയുടെ റോമാമെത്രാൻ അഥവാ അദ്ദേഹം കൂടി ഉൾക്കൊള്ളുന്ന സാർവ്വത്രിക സുന്നഹദോസിന്റെ അംഗീകാരം കൂടി ഉണ്ടെങ്കിലേ - ഒരു സഭയെ സ്വയാധി കാരമുള്ളത് എന്നു വിളിക്കാനാകൂ.

വിവിധ സ്വയാധികാരസഭകളുടെ കൂട്ടായ്മയാണ് കത്തോലിക്കാ സഭ. സ്വയാധികാരസഭകളുടെ അധികാരാവകാശങ്ങൾ സഭയുടെ പരമാധികാരി കൊടുത്തതല്ല. പ്രത്യുത അവ ഈ സഭകളുടെ പ്രകൃതിയിൽത്തന്നെ അന്തർലീനമാണ്.

വളരെക്കാലത്തേക്ക് സ്വയാധികാരസഭകൾ തമ്മിലുള്ള വ്യത്യാസത്തെ കണ്ടിരുന്നത് പ്രധാനമായും അവയുടെ ആരാധനക്രമത്തെ അടിസ്ഥാനപ്പെടുത്തിയായിരുന്നു. എന്നാൽ ഇത് വ്യത്യാസം കാണിക്കാൻ അപര്യാപ്തമാണ്. കാരണം, ആരാധനക്രമത്തെക്കാളുപരി അവയോരോ നിന്നും വ്യത്യസ്തമായ ഭരണസംവിധാനവും ഹയരാർക്കിയും ഉണ്ടായിരുന്നു. ഈ നിയമസംഹിതയിൽ 'സ്വയാധികാരസഭകൾ' എന്ന സംജ്ഞ ഉപയോഗിച്ചതോടെ സഭയും റീത്തും തമ്മിലുണ്ടായിരുന്ന ആശയക്കുഴപ്പം ഒരു പരിധിവരെ പരിഹരിക്കപ്പെട്ടിട്ടുണ്ട്.

§

കാനോന 28: §1. ആരാധനക്രമം, ദൈവശാസ്ത്രം, ആദ്ധ്യാത്മികത, ശിക്ഷണക്രമം ഇവയിലൂടെ രൂപീകൃതമായിട്ടുള്ളതും ജനപദങ്ങളുടെ ചരിത്രപരമായ സാഹചര്യങ്ങളാലും സംസ്കാരത്താലും വ്യതിരിക്തമാക്കപ്പെട്ടിട്ടുള്ളതും ഓരോ സ്വയാധികാരസഭയും തങ്ങളുടേതായ രീതിയിൽ വിശ്വാസം ജീവിച്ചുകൊണ്ട് വെളിവാക്കുന്നതുമായ പൈതൃകമാണ് റീത്ത്.

§2. മറിച്ച് പ്രസ്താവിക്കാത്തപക്ഷം, ഈ നിയമസംഹിതയിൽ പ്രതിപാദിച്ചിരിക്കുന്ന റീത്തുകൾ അലക്സാണ്ട്രിയൻ, അന്ത്യോക്യൻ, അർമേനിയൻ, കാൽഡിയൻ, കോൺസ്റ്റാന്റിനോപോളിറ്റൻ പാരമ്പര്യങ്ങളിൽനിന്ന് ഉദ്ഭവിച്ചിട്ടുള്ളവയാണ്.

റീത്തേന്ന് നാം വിളിക്കുന്നത് ഒരു പൈതൃകത്തെയാണ്. ഏതെങ്കിലും ഒരു പ്രത്യേകഘടകം മാത്രമല്ല, പ്രത്യുത, ഈ കാനോനയിൽ പറയുന്ന എല്ലാ ഘടകങ്ങളും കൂടിച്ചേർന്ന് ഒന്നായിക്കഴിയുമ്പോഴേ റീത്തേന്ന് കാനോനികമായ അർത്ഥത്തിൽ വിളിക്കാനാകൂ. ഈ ഘടകങ്ങളിൽ ഒന്ന് മറ്റൊന്നിനെക്കാൾ പ്രധാനപ്പെട്ടതാണ് എന്നു പറയുവാൻ സാധ്യമല്ല. അവയെല്ലാം പരസ്പരപൂരകങ്ങളും ഒന്ന് മറ്റൊന്നിനെ ആശ്രയിച്ചു നിൽക്കുന്നതുമാണ്.

ആരാധനക്രമം, ദൈവശാസ്ത്രം, ആദ്ധ്യാത്മികത, സഭാശിക്ഷണക്രമം എന്നിവ പൊതുവായി പല സഭകൾക്കുണ്ടാകാം. എന്നാൽ സംസ്കാരം, പ്രത്യേക ചരിത്രസാഹചര്യങ്ങൾ എന്നിവ ഓരോ ജനതയ്ക്കും വ്യത്യസ്തമായിരിക്കും. ഈ രണ്ടു ഘടകങ്ങൾ അവരെ മറ്റു ജനതകളിൽനിന്ന് വേർതിരിക്കുന്നു. ഓരോ സ്വയാധികാരസഭയ്ക്കും ഈശോയിലുള്ള വിശ്വാസം പ്രായോഗികമായി ജീവിക്കുന്ന ഒരു രീതിയുണ്ടാകും. അത് പ്രകടമാകുന്നത് റീത്തിലാണ്.

സ്വയാധികാരസഭയിലെ അംഗത്വം

കാനോന 29: §1. പതിനാലു വയസ്സ് പൂർത്തിയാകാത്ത ഒരു വ്യക്തി മാമ്മോദീസയിലൂടെ അയാളുടെ പിതാവ് കത്തോലിക്കനായി ചേർക്കപ്പെട്ടിരിക്കുന്ന സ്വയാധികാരസഭയിൽ ചേർക്കപ്പെടുന്നു. അമ്മ മാത്രം കത്തോലിക്കയായിരിക്കുകയോ, മാതാപിതാക്കൾ ഇരുവരും ഒരേ മനസ്സോടെ ആവശ്യപ്പെടുകയോ ആണെങ്കിൽ, ശൈശവ സിംഹാസനം നടപ്പിലാക്കിയിട്ടുള്ള പ്രത്യേകനിയമം പരിഗണിച്ചുകൊണ്ടുതന്നെ, അയാൾ അമ്മ അംഗമായിരിക്കുന്ന സ്വയാധികാരസഭയിൽ ചേർക്കപ്പെടുന്നു;

§2. പതിനാലുവയസ്സ് പൂർത്തിയാകാത്ത ഒരു വ്യക്തി. അവിവാഹിതയായ മാതാവിൽ നിന്ന് ജനിച്ചതാണെങ്കിൽ അയാൾ അമ്മ അംഗമായിരിക്കുന്ന സ്വയാധികാരസഭയിൽ ചേർക്കപ്പെടുന്നു.

അജ്ഞാതരായ മാതാപിതാക്കളിൽനിന്ന് ജനിച്ചതാണെങ്കിൽ അയാളുടെ സംരക്ഷണം നിയമാനുസൃതം ഭരമേല്പിക്കപ്പെട്ടിരിക്കുന്നവർ അംഗങ്ങളായിരിക്കുന്ന സ്വയാധികാരസഭയിൽ അയാൾ ചേർക്കപ്പെടുന്നു. എന്നാൽ ദത്തെടുക്കുന്ന മാതാപിതാക്കളുടെ കാര്യത്തിൽ §1 പാലിക്കപ്പെടേണ്ടതാണ്;

മാമ്മോദീസ സ്വീകരിക്കാത്ത മാതാപിതാക്കളിൽനിന്ന് ജനിച്ചതാണെങ്കിൽ, അയാളുടെ കത്തോലിക്കാവിശ്വാസപരിശീലനം ഏറ്റെടുത്തിരിക്കുന്ന ആൾ അംഗമായിരിക്കുന്ന സ്വയാധികാരസഭയിൽ അയാൾ ചേർക്കപ്പെടുന്നു.

കാനോന 30: ശൈശവസിംഹാസനം നടപ്പിലാക്കിയിട്ടുള്ള പ്രത്യേകനിയമം പരിഗണിച്ചുകൊണ്ടുതന്നെ, മാമ്മോദീസ സ്വീകരിക്കുന്ന പതിനാലു വയസ്സ് പൂർത്തിയായ ആർക്കും ഏതു സ്വയാധികാരസഭയും സ്വതന്ത്രമായി തിരഞ്ഞെടുക്കാവുന്നതാണ്. അതേ സഭയിൽ സ്വീകരിക്കുന്ന മാമ്മോദീസ വഴി അയാൾ ആ സഭയിൽ അംഗമായി ചേർക്കപ്പെടുന്നു.

ഒരു വ്യക്തി കത്തോലിക്കാസഭയിലേക്കു ചേർക്കപ്പെടുന്നത് ഏതെങ്കിലും സ്വയാധികാരസഭയിലൂടെ ആയിരിക്കും. ഒരാൾ ഒരു സ്വയാധികാര സഭയിലേക്കു ചേർക്കപ്പെടുന്നത് ജ്ഞാനസ്നാനം വഴിയോ, ഒരു സഭയിൽ നിന്ന് മറ്റൊന്നിലേക്കുള്ള മാറ്റം വഴിയോ, വിവാഹം വഴിയോ, അകത്തോലിക്കാസഭയിൽ നിന്നുള്ള പുനരെ ക്യാം വഴിയോ ആകാം.

ജ്ഞാനസ്നാനം സ്വീകരിക്കുന്ന ഒരാൾ പതിനാലു വയസ്സിനു മുകളിലാണെങ്കിൽ ഏത് സ്വയാധികാരസഭയിൽ അംഗമാകണമെന്ന് അദ്ദേഹത്തിനു സ്വയം തീരുമാനിക്കാം. 14 വയസ്സ് പൂർത്തിയാകാത്തവർ ഏതെങ്കിലും ഒരു സ്വയാധികാരസഭയിൽ അംഗമാകുന്നത് താഴെപ്പറയുന്ന രീതിയിലാണ്.

1. മാതാവും പിതാവും കത്തോലിക്കരാണെങ്കിൽ മക്കൾ പിതാവ് അംഗമായിരിക്കുന്ന സഭയിലെ അംഗമായിത്തീരും. എന്നാൽ മാതാവ് മാത്രമേ കത്തോലിക്കാസഭയിൽ അംഗമായിട്ടുള്ളുവെങ്കിൽ കുട്ടികൾ മാതാവ് അംഗമായിരിക്കുന്ന സഭയിൽപ്പെടും.

2. ദത്തെടുക്കപ്പെടുന്ന കുട്ടികളുടെ കാര്യത്തിലും മേൽപ്പറഞ്ഞതു പോലെ തന്നെ സംഭവിക്കുന്നു. ദത്തെടുക്കപ്പെടുന്ന കുട്ടി ഏതെങ്കിലും ഒരു സഭയിൽ അംഗമാണെങ്കിൽപ്പോലും, ദത്തെടുക്കപ്പെടുന്ന തോടെ പിതാവിന്റെ സഭയിൽ അംഗത്വം സ്വീകരിക്കുന്നു.

3. കത്തോലിക്കാസഭ അംഗീകരിക്കാത്ത സ്ത്രീ-പുരുഷബന്ധത്തിൽ നിന്നുണ്ടാകുന്ന കുട്ടികൾ മാതാവ് അംഗമായിരിക്കുന്ന സ്വയാധികാര സഭയിൽ അംഗമായിത്തീരുന്നു.

4. ഉപേക്ഷിക്കപ്പെട്ടു കിട്ടുന്ന കുട്ടികൾ (foundlings) ഉടെ കാര്യത്തിലും ദത്തെടുക്കുന്നവരുടെ കാര്യത്തിലേപ്പോലെതന്നെ സംഭവിക്കുന്നു.

5. അക്രൈസ്തവമാതാപിതാക്കളുടെ മക്കൾ ജ്ഞാന സ്നാനപ്പെട്ടാൽ അവർക്ക് കത്തോലിക്കാ പരിശീലനം ഉറപ്പുനൽകുന്ന വ്യക്തിയുടെ സഭയിലെ അംഗത്വമാണ് കിട്ടുക.

ചുരുക്കത്തിൽ ഒരു വ്യക്തിയുടെ സഭാംഗത്വം തീരുമാനിക്കപ്പെടുന്നത് ജ്ഞാനസ്നാനം കൊടുക്കുന്ന വ്യക്തിയുടെ സഭാംഗത്വമോ ജ്ഞാന സാനക്രമങ്ങൾ അനുഷ്ഠിക്കപ്പെടുന്ന റീത്തോ അടിസ്ഥാനമാക്കിയല്ല; പ്രത്യുത മേൽപ്പറഞ്ഞ നിയമം അനുസരിച്ചാണ്. ഉദാഹരണമായി, നിയമം അനുസരിച്ച് ഒരു കുട്ടി ലത്തീൻ സഭയിലെ അംഗമായിത്തീരേണ്ടതാണെങ്കിൽ ആ കുട്ടിയെ സീറോമലബാർ

സഭയിൽപ്പെട്ട വൈദികൻ, മലബാർക്രമമനുസരിച്ച് ഒരു സീറോ മലബാർ ദൈവാലയത്തിൽ വച്ച് ജ്ഞാനസ്നാനപ്പെടുത്തിയാലും ആ കുട്ടി ലത്തീൻ സഭയിലെ അംഗമായിരിക്കും.

കാനോന 31: മറ്റൊരു സ്വയാധികാരസഭയിലേക്കു മാറുവാൻ ഒരു ക്രൈസ്തവവിശ്വാസിയേയും ഏതെങ്കിലും വിധത്തിൽ പ്രേരിപ്പിക്കുവാൻ ആരും തുനിയരുത്.

കാനോന 32: §1. ഗ്ലൈഹിക സിംഹാസനത്തിന്റെ സമ്മതം കൂടാതെ ആർക്കും സാധുവായി മറ്റൊരു സ്വയാധികാര സഭയിലേക്കു മാറുവാൻ പാടുള്ളതല്ല.

§2. ഒരു നിശ്ചിതസ്വയാധികാരസഭയിലെ ക്രിസ്തീയ വിശ്വാസികൾ അതേ പ്രദേശത്ത് സ്വന്തം രൂപത ഉള്ള മറ്റൊരു സ്വയാധികാര സഭയിലേക്ക് മാറുവാൻ അപേക്ഷിക്കുന്ന അവസരത്തിൽ, ഇരുരൂപതകളിലെയും രൂപതാമെത്രാന്മാർ മാറ്റത്തിന് രേഖാമൂലം സമ്മതിക്കുന്നപക്ഷം ഗ്ലൈഹിക സിംഹാസനത്തിന്റെ ഈ സമ്മതം ഉണ്ടെന്ന് അനുമാനിക്കപ്പെടുന്നു.

സഭാംഗത്വം മാറുന്നതിന് ഹിക സിംഹാസനമാണ് അനുവാദം നൽകേണ്ടത്. പ്രായോഗികമായി പൗരസ്ത്യസഭകൾക്കുവേണ്ടിയുള്ള കാര്യാലയം അത്തരം അപേക്ഷകൾ പരിഗണിച്ച് തീർപ്പു കല്പിക്കുന്നു. ചിലപ്പോഴൊക്കെ അതാതു രാജ്യങ്ങളിലെ പേപ്പൽ പ്രതിനിധിക്കും ഈ അധികാരം കൊടുക്കാറുണ്ട്.

സഭാംഗത്വമാറ്റം അനുവദിക്കുന്നതിനുള്ള അധികാരം ചിലയവസരങ്ങളിൽ പരോക്ഷമായി മെത്രാന്മാർക്കും കിട്ടാം. അതായത്, ഏതെങ്കിലും ഒരു സ്ഥലത്ത് രണ്ട് വ്യത്യസ്ത സ്വയാധികാരസഭകളിലെ മെത്രാന്മാർക്ക് അധികാരം ഉണ്ടായിരിക്കുകയും അതിൽ ഏതെങ്കിലും സഭയിലെ ഒരംഗം മറ്റേ സഭയിലേക്ക് മാറാൻ ആഗ്രഹിക്കുകയും ചെയ്യുമ്പോഴാണത്. എന്നാൽ ഇപ്രകാരം അംഗത്വം മാറ്റാൻ രണ്ട് മെത്രാന്മാരും പരസ്പരം സമ്മതിക്കുകയും എഴുതിക്കൊടുക്കുകയും വേണം.

കാനോന 33: വിവാഹാവസരത്തിലോ വിവാഹബന്ധം നിലനില്ക്കുന്ന കാലഘട്ടത്തിലോ ഭർത്താവിന്റെ സഭയിലേക്കു മാറുവാൻ ഭാര്യയ്ക്കു സ്വാതന്ത്ര്യമുണ്ട്. വിവാഹബന്ധം അവസാനിക്കുമ്പോൾ ആദ്യ (original) സ്വയാധികാരസഭയിലേക്ക് ഭാര്യയ്ക്ക് സ്വതന്ത്രമായി തിരിച്ചുപോകാവുന്നതാണ്.

വ്യത്യസ്ത സ്വയാധികാരസഭകളിൽപ്പെട്ടവർ തമ്മിൽ വിവാഹി

തരാകുമ്പോൾ വധുവിന് വരന്റെ സഭയിലെ അംഗത്വം സ്വീകരിക്കാൻ പ്രത്യേക അനുവാദം ആവശ്യമില്ല. അതുപോലെ തന്നെ ഭർത്താവിന്റെ മരണശേഷം ഭാര്യയ്ക്ക് ആദ്യത്തെ സഭാംഗത്വം വീണ്ടെടുക്കുകയും ചെയ്യാം. എന്നാൽ ഈ സ്വാതന്ത്ര്യം പുരുഷന്മാർക്ക് ലഭ്യമല്ല എന്നത് പ്രത്യേകം ശ്രദ്ധേയമാണ്. പൗരസ്ത്യസഭകളുടെ അംഗസംഖ്യ കുറവാണെന്ന കാര്യം പരിഗണിച്ചുകൊണ്ടാണ് ഇത്തരമൊരു നിയമനിർമ്മാണം നടത്തിയിരിക്കുന്നത്. ലത്തീൻ സഭയിൽ പുരുഷന്മാർക്കും ഈ സ്വാതന്ത്ര്യം ഉണ്ട്.

കാനോന 34: മാതാപിതാക്കളോ മിശ്രവിവാഹത്തിന്റെ കാര്യത്തിൽ കത്തോലിക്കാ ദമ്പതിയോ മറ്റൊരു സ്വയാധികാരസഭയിലേക്കു മാറുകയാണെങ്കിൽ പതിനാലു വയസ്സ് പൂർത്തിയാകാത്ത കുട്ടികൾ നിയമത്താൽ തന്നെ അതേ സഭയിൽ ചേർക്കപ്പെടുന്നു. കത്തോലിക്കർ തമ്മിലുള്ള വിവാഹത്തിൽ മാതാപിതാക്കളിൽ ഒരാൾ മാത്രം മറ്റൊരു സ്വയാധികാര സഭയിലേക്കു മാറുകയാണെങ്കിൽ മാതാപിതാക്കൾ ഇരുവരും സമ്മതം നൽകിയിട്ടുണ്ടെങ്കിൽ മാത്രം കുട്ടികൾ മാറുന്നു. പതിനാലു വയസ്സ് പൂർത്തിയാകുമ്പോൾ കുട്ടികൾക്ക് ആദ്യ സ്വയാധികാരസഭയിലേക്ക് തിരിച്ചു പോകാവുന്നതാണ്.

മാതാപിതാക്കൾ സ്വന്തം സഭാംഗത്വം വെടിഞ്ഞ് മറ്റൊരു സ്വയാധികാര സഭയിൽ അംഗമാകുമ്പോൾ പതിനാലു വയസ്സ് പൂർത്തിയാകാത്ത കുട്ടികളുടെയും അംഗത്വം അതോടൊപ്പം മാറുന്നു. ദമ്പതിമാരിൽ മാത്രമേ ഇപ്രകാരം മാറുന്നുള്ളൂവെങ്കിൽ മക്കളുടെ അംഗത്വം പഴയതു പോലെ തുടരും. അതല്ലെങ്കിൽ ദമ്പതിമാർ രണ്ടുപേരും സമ്മതിച്ചിരിക്കണം അപ്രകാരം അംഗത്വം മാറിയ മക്കൾക്ക് വേണമെങ്കിൽ പതിനാലു വയസ്സു പൂർത്തിയാകുമ്പോൾ ആദ്യത്തെ സഭയിലേക്ക് കൂടാതെ തന്നെ മടങ്ങിപ്പോകുകയും ചെയ്യാം.

കാനോന 35: കത്തോലിക്കാസഭയുമായി പൂർണ്ണകൂട്ടായ്മയിലേക്കു വരുന്നവരായ മാമ്മോദീസ സ്വീകരിച്ച അകത്തോലിക്കർ ലോകത്തെല്ലായിടത്തും തങ്ങളുടെ റീത്ത് സംരക്ഷിക്കുകയും അനുഷ്ഠിക്കുകയും മാനുഷികമായി സാധ്യമായിട്ടെന്തൊളം അത് പാലിക്കുകയും ചെയ്യേണ്ടതാണ്. തന്മൂലം, വ്യക്തികളുടെയോ സമൂഹങ്ങളുടെയോ പ്രദേശങ്ങളുടെയോ പ്രത്യേക സാഹചര്യങ്ങളിൽ ശൈശ്വിക സിംഹാസനത്തെ സമീപിക്കുവാനുള്ള അവകാശം പരിഗണിച്ചുകൊണ്ടുതന്നെ, അതേ റീത്തിൽപ്പെട്ട സ്വയാധികാര സഭയിലാണ് അവർ ചേർക്കപ്പെടേണ്ടത്.

ഒരു സ്വയാധികാരസഭയിൽ അംഗമായിരിക്കുന്ന ഒരാൾ നിയമാനുസൃതമല്ലാതെ മറ്റൊരു സ്വയാധികാരസഭയിൽ അംഗമാകാൻ പാടില്ല. അകത്തോലിക്കാസഭയിൽ നിന്നു പുനരെകപ്പെടുമ്പോഴും ഇതേ നിയമം തന്നെ അനുവർത്തിക്കപ്പെടുന്നു. ഉദാഹരണമായി, ഒരു യാക്കോബായ സഭാംഗം കത്തോലിക്കാസഭ യുമായി പുനരെകപ്പെടുമ്പോൾ മലങ്കരസഭയിലാണ് നിയമാനുസൃതം അംഗമാകുക. അതല്ലെങ്കിൽ സിംഹാസനത്തിന്റെ അനുവാദം തേടിയിരിക്കണം.

കാനോന 36: ശൈശ്വിക സിംഹാസനത്തിന്റെ സിംഹാസന കല്പന (rescript) മരിച്ചു നിശ്ചയിക്കാത്തപക്ഷം, മറ്റൊരു സ്വയാധികാരസഭയിലേക്കുള്ള മാറ്റം നടപ്പിൽ വരുമ്പോൾ അതേ സഭയിലെ സ്ഥലമേലധ്യക്ഷന്റെയോ ഇടവകവികാരിയുടെയോ അല്ലെങ്കിൽ അവരിലൊരാളിലും നിയോഗിക്കുന്ന ഒരു വൈദികന്റെയോ മുമ്പാകെ രണ്ടു സാക്ഷികളുടെ സാന്നിധ്യത്തിൽ നടത്തുന്ന പ്രഖ്യാപനത്തോടുകൂടിയാണ്.

കാനോന 37: ഒരു സ്വയാധികാരസഭയിൽ അംഗമായി ചേരുന്നതോ മറ്റൊരു സ്വയാധികാരസഭയിലേക്കു മാറുന്നതോ മാമ്മോദീസ പരികർമ്മം ചെയ്യപ്പെട്ട ഇടവകയിലെ-അത് ലത്തീൻ സഭയിലെ ഒരു ഇടവകയാണെങ്കിൽ പോലും-മാമ്മോദീസ റജിസ്റ്ററിൽ രേഖപ്പെടുത്തേണ്ടതാണ്. ഇതു സാധ്യമല്ലെങ്കിൽ ഏതു സ്വയാധികാര സഭയിലേക്കു ചേർക്കപ്പെടുന്നുവോ ആ സഭയിലെ അയാളുടെ ഇടവകയിലെ രേഖാലയത്തിൽ മറ്റൊരു രേഖയിൽ ഇക്കാര്യം ആ ഇടവകവികാരി എഴുതി സൂക്ഷിക്കേണ്ടതാണ്.

കാനോന 38: മറ്റൊരു സ്വയാധികാരസഭയിലെ മേലധ്യക്ഷന്റെയോ വികാരിയുടെയോ സംരക്ഷണത്തിനു ഭരമേല്പിക്കപ്പെട്ട വരാണെങ്കിൽപ്പോലും പൗരസ്ത്യസഭകളിലെ ക്രിസ്തീയ വിശ്വാസികൾ തങ്ങൾ അംഗമായിരിക്കുന്ന സ്വയാധികാരസഭയിൽത്തന്നെ അംഗങ്ങളായി തുടരുന്നു. വളരെക്കാലം ഒരാൾ താനംഗമല്ലാത്തൊരു സ്വയാധികാര സഭയിൽപ്പെട്ട ഇടവകയിൽ അംഗമായതു കൊണ്ടോ ആ സഭയുടെ ആരാധനക്രമത്തിൽ പങ്കെടുത്തതു കൊണ്ടോ തന്റെ സ്വയാധികാര സഭാംഗത്വം നഷ്ടപ്പെടുന്നില്ല.

റീത്തുകളുടെ സംരക്ഷണം

കാനോന 39 ക്രിസ്തുവിന്റെ സഭ മുഴുവന്റെയും പൈതൃക മെന്ന നിലയിൽ പൗരസ്ത്യസഭകളിലെ റീത്തുകൾ ആദരവോടെ സംരക്ഷിക്കപ്പെടേണ്ടതും പരിപോഷിപ്പിക്കപ്പെടേണ്ടതുമാണ്. അപ്പ

സ്തോലന്മാരിൽ നിന്ന് സഭാപിതാക്കന്മാരിലൂടെ ലഭിച്ചിട്ടുള്ള പാരമ്പര്യം വ്യക്തമായി പ്രകാശിതമാകുന്ന റീത്തുകൾ അവയുടെ വൈവിധ്യത്തിൽ കത്തോലിക്കാവിശ്വാസത്തിന്റെ ദൈവികൈകൃതം ഉറപ്പിക്കുന്നു.

റീത്തുകൾക്ക് സംഭവിക്കേണ്ട സർഗാത്മകമായ (organic) വളർച്ചയെപ്പറ്റിയാണ് ഈ കാനോന പ്രതിപാദിക്കുന്നത്. ആഗോള സഭയുടെ പൈതൃകമാണ് പൗരസ്ത്യ റീത്തുകൾ. അപ്പസ്തോലന്മാർ വഴി നമുക്കു കിട്ടിയിരിക്കുന്ന റീത്തുകൾ കത്തോലിക്കാ സഭയുടെ വിവിധതന്ത്രത്തിലെ ഏകത്വം പ്രകടമാക്കുകയും ചെയ്യുന്നു. അതുകൊണ്ടാണ് അവ സംരക്ഷിക്കപ്പെടണം എന്നു പറയുന്നത്. എന്നാൽ, പഴയ റീത്തുകളെ സംരക്ഷിച്ചാൽ മാത്രം പോരാ, അവയെ കാലോചിതമായി വളർത്തുകയും നവീകരിക്കുകയും വേണം.

കാനോന 40: §1. സ്വയാധികാരസഭകളുടെ തലവന്മാരായ മേലദ്ധ്യന്മാരും മറ്റു മേലദ്ധ്യക്ഷന്മാരും തങ്ങളുടെ റീത്തിന്റെ വിശ്വസ്തതാപൂർവ്വമായ സംരക്ഷണവും കൃത്യമായ പാലനവും ഏറ്റവും ശ്രദ്ധാപൂർവ്വം ഉറപ്പുവരുത്തേണ്ടതാണ്. ജീവാത്മക വളർച്ചയ്ക്കായിട്ടല്ലാതെ അവർ അതിൽ മാറ്റങ്ങൾ അനുവദിക്കരുത്. എന്നിരുന്നാലും ക്രിസ്ത്യാനികളുടെ പരസ്പര സ്നേഹ (mutualbenevolence) വും ഐക്യവും അവർ പരിഗണിക്കേണ്ടതാണ്.

§2. മറ്റു പുരോഹിതശുശ്രൂഷികളും സമർപ്പിത ജീവിതസമൂഹങ്ങളിലെ അംഗങ്ങളും തങ്ങളുടെ റീത്ത് വിശ്വസ്തതാപൂർവ്വം അനുഷ്ഠിക്കുവാനും, അതിനെപ്പറ്റി കൂടുതലായ അറിവും അതിന്റെ കൂടുതൽ പൂർണ്ണമായ പാലനവും ദിവസേന നേടിയെടുക്കുവാനും കടപ്പെട്ടിരിക്കുന്നു.

§3. മറ്റു ക്രിസ്തീയവിശ്വാസികളും തങ്ങളുടെ റീത്തിനെപ്പറ്റിയുള്ള അറിവും മതിപ്പും (appreciation) വളർത്തിയെടുക്കേണ്ടതാണ്. നിയമം ഒഴിവ് അനുവദിക്കുന്നില്ലാത്തപക്ഷം അത് എല്ലായിടത്തും പാലിക്കുവാനും അവർ കടപ്പെട്ടിരിക്കുന്നു.

റീത്തുകളുടെ സംരക്ഷണവും പാലനവും സ്വയാധികാര സഭകളുടെ തലവന്മാരുടെയും മറ്റു മേലദ്ധ്യക്ഷന്മാരുടെയും പ്രധാന ഉത്തരവാദിത്വമാണ്. സർഗാത്മകമല്ലാത്ത മാറ്റങ്ങൾ വരുത്താതിരിക്കാൻ അവർ പ്രത്യേകം ശ്രദ്ധിക്കണം. പരസ്പരധാരണയും ക്രൈസ്തവസഭകളുടെ ഐക്യവുമാണ് റീത്തുകളുടെ സംരക്ഷണത്തിൽ ശ്രദ്ധിക്കേണ്ട മറ്റു രണ്ടു ഘടകങ്ങൾ. വൈദികരും സമർപ്പിത ജീവിതക്കാരും പ്രത്യേകമായ വിധത്തിൽ തങ്ങൾ ഉൾപ്പെടുന്ന സഭ

യിലെ റീത്തു സംരക്ഷിക്കാൻ കടപ്പെട്ടിരിക്കുന്നു. സമർപ്പിതരേപ്പോലെ തന്നെ അന്തായരും തങ്ങളുടെ സഭയുടെ റീത്തിനെ അറിയുവാനും സ്നേഹിക്കുവാനും സംരക്ഷിക്കുവാനും കടപ്പെട്ടിരിക്കുന്നു.

കാനോന 41: തങ്ങളുടെ ഉദ്യോഗമോ ശുശ്രൂഷയോ ചുമതലയോ വഴി മറ്റൊരു സ്വയാധികാരസഭയിലെ ക്രിസ്തീയവിശ്വാസികളുമായി പതിവായി ബന്ധപ്പെടുന്ന ഏതെങ്കിലും സ്വയാധികാരസഭയിലെ ലത്തീൻ സഭയിലെയും - ക്രിസ്തീയവിശ്വാസികൾ തങ്ങൾ നിർവ്വഹിക്കുന്ന ഉദ്യോഗത്തിന്റേയോ ശുശ്രൂഷയുടെയോ ചുമതലയുടെയോ പ്രാധാന്യത്തിനനുസൃതമായി അതേ സഭയുടെ റീത്തിനെക്കുറിച്ചുള്ള അറിവിലും പാലനത്തിലും പരിശീലനം നേടേണ്ടതാണ്.

മറ്റൊരു സ്വയാധികാരസഭയിലെ വിശ്വാസികളുടെ ഇടയിൽ സേവനം ചെയ്യുകയോ അവരുമായി അടുത്തിടപെടുകയോ ചെയ്യുന്ന വിശ്വാസികൾ ആ സഭയെക്കുറിച്ചും റീത്തിനെക്കുറിച്ചും നന്നായി അറിയുകയും അതിനെ അംഗീകരിക്കുകയും വേണം. മറ്റു സ്വയാധികാരസഭകളെക്കുറിച്ചും റീത്തുകളെക്കുറിച്ചും ശരിയായ അറിവു ലഭിച്ചാൽ മാത്രമേ അവയെ അംഗീകരിക്കാനും ആദരിക്കാനും സാധിക്കൂ. ഈ അറിവിന്റെ കുറവുകൊണ്ടാണ് പലപ്പോഴും പ്രശ്നങ്ങൾ ഉണ്ടാകുന്നത്.

തിരുനാൾദിനങ്ങളും പ്രായശ്ചിത്തദിനങ്ങളും

കാനോന 880: §1. പൗരസ്ത്യസഭകൾക്ക് പൊതുവായ തിരുനാളുകളും പ്രായശ്ചിത്തദിനങ്ങളും സ്ഥാപിക്കുക, മാറ്റുക, ഇല്ലാതാക്കുക എന്നിവ, 3 പാലിച്ചുകൊണ്ടുതന്നെ, സഭയുടെ പരമാധികാരത്തിനു മാത്രമേ ചെയ്യാനാവൂ.

§2. സ്വയാധികാരസഭയുടെ പ്രത്യേകനിയമം നിർമ്മിക്കുവാൻ അധികാരമുള്ള അധികാരിതന്നെയാണ് ഓരോ സ്വയാധികാരസഭയുടെയും തിരുനാളുകളും പ്രായശ്ചിത്തദിനങ്ങളും സ്ഥാപിക്കുകയും മാറ്റുകയും ഇല്ലാതാക്കുകയും ചെയ്യുക. മറ്റു സ്വയാധികാര സഭകളുടെ അഭിപ്രായങ്ങൾ കണക്കിലെടുത്തും കാനോന 4081-ന് വിരുദ്ധമാകാതെയും ഇത് ചെയ്യേണ്ടതാണ്.

§3. ഞായറാഴ്ചകൾ കൂടാതെ, എല്ലാ പൗരസ്ത്യസഭകൾക്കും പൊതുവായുള്ള കടപ്പെട്ട ദിവസങ്ങൾ നമ്മുടെ കർത്താവീശോ മിശിഹായുടെ തിരുപ്പിറവി, ദനഹാ, സ്വർഗാരോഹണം, പരിശുദ്ധ ദൈവമാതാവായ മറിയത്തിന്റെ സ്വർഗാരോഹണം, വി. പത്രോസ്

പൗലോസ് ശ്ലീഹന്മാരുടെ തിരുനാൾ എന്നിവയാണ്. ഐക്യ സിംഹാസനത്തിന്റെ അംഗീകാരം ലഭിച്ചിട്ടുള്ള സ്വയാധികാര സഭയുടെ പ്രത്യേകനിയമപ്രകാരം കടപ്പെട്ട ചില തിരുനാളുകൾ ഇല്ലാതാക്കുകയോ ഞായറാഴ്ചത്തേക്ക് മാറ്റുകയോ ചെയ്തിട്ടുള്ളത് ഇതിനു വിരുദ്ധമല്ല.

പൗരസ്ത്യസഭകൾക്കു പൊതുവായുള്ള തിരുനാളുകളും പ്രായശ്ചിത ദിനങ്ങളും നിശ്ചയിക്കുവാനും നിർത്തലാക്കുവാനും മാറ്റുവാനുമുള്ള അധികാരം സഭയിലെ പരമാധികാരിക്കാണ്. എന്നാൽ ഓരോ സ്വയാധികാരസഭയ്ക്കും അതിന്റെ ശരിയായ പാരമ്പര്യത്തിനു ഹാനികരമല്ലാത്ത വിധത്തിൽ സഭയിലെ തിരുനാളുകളും പ്രായശ്ചിതദിനങ്ങളും മാറ്റുന്നതിനോ നിർത്തലാക്കുന്നതിനോ ഉപേക്ഷിക്കുന്നതിനോ കഴിയും. ഞായറാഴ്ചകൾക്കു പുറമേ പൗരസ്ത്യസഭകൾക്കു പൊതുവായി, കർത്താവിന്റെ ജനനം, ദനഹാ, സ്വർഗാരോഹണം, മാതാവിന്റെ സ്വർഗാരോഹണം, പത്രോസ് - പൗലോസ് ശ്ലീഹന്മാരുടെ തിരുനാൾ എന്നിവ കടപ്പെട്ട ദിനങ്ങളാണ്.

കാനോന 881: §1. ഞായറാഴ്ചകളിലും തിരുനാളുകളിലും വിശുദ്ധ കുർബാനയിൽ സംബന്ധിക്കുവാനോ, സ്വന്തം സ്വയാധികാര സഭയുടെ നിബന്ധനകളോ നിയമാനുസൃത ആചാരങ്ങളോ അനുസരിച്ച് യാമപ്രാർത്ഥനകളിൽ ഭാഗഭാക്കുകളാകുവാനോ ക്രൈസ്തവ വിശ്വാസികൾക്ക് കടമയുണ്ട്.

§2. ഈ കടമനിർവ്വഹണം ക്രൈസ്തവവിശ്വാസികൾക്ക് കൂടുതൽ എളുപ്പമാക്കുന്നതിനായി അതിനു ലഭ്യമായ സമയം (available time) തലേനാൾ സന്ധ്യമുതൽ ഞായറാഴ്ചയുടെയോ തിരുനാൾ ദിനത്തിന്റെയോ അന്ത്യംവരെയാണ്.

§3. പ്രസ്തുത ദിവസങ്ങളിലും, സാധ്യമെങ്കിൽ അടുക്കലടുക്കലും ദിവസേന പോലും - ക്രൈസ്തവവിശ്വാസികൾ വിശുദ്ധ കുർബാന സ്വീകരിക്കുന്നത് വളരെ അഭിലഷണീയമാണ്.

§4. ഈ ദിവസങ്ങളിൽ ദൈവത്തിനു നൽകേണ്ട ആരാധനയ്ക്കോ കർത്താവിന്റെ ദിവസത്തിനു യോജിച്ച ആനന്ദത്തിനോ മനസ്സിനും ശരീരത്തിനും ആവശ്യമായ വിശ്രമത്തിനോ വിഘാതമായ എല്ലാ ജോലികളിലും ജീവിതവ്യാപാരങ്ങളിലും നിന്ന് ക്രൈസ്തവ വിശ്വാസികൾ വിട്ടുനിൽക്കേണ്ടതാണ്.

ഞായറാഴ്ചകളിലും കടപ്പെട്ട ദിവസങ്ങളിലും വി. കുർബാനയിൽ സംബന്ധിക്കുവാൻ എല്ലാ വിശ്വാസികൾക്കും കടമയുണ്ട്.

കൂടാതെ, പ്രത്യേക നിയമവും പാരമ്പര്യവുമനുസരിച്ച് യാമപ്രാർത്ഥനകളിലും അവർ സംബന്ധിക്കേണ്ടതാണ്. ഇക്കാര്യങ്ങളിൽ പൗരസ്ത്യസഭകളിൽ വ്യത്യസ്തമായ കാഴ്ചപ്പാടുകളാണു നിലനിൽക്കുന്നത്. ഈ കടമയ്ക്കുള്ള സമയം ശനിയാഴ്ച സന്ധ്യ മുതൽ ഞായറാഴ്ച സന്ധ്യവരെയോ, കടമുള്ള ദിവസത്തിന്റെ തലേനാൾ സന്ധ്യമുതൽ അന്നു സന്ധ്യവരെയോ ആണ്. ആ ദിവസങ്ങളിലും, കഴിയുമെങ്കിൽ എല്ലാ ദിവസവും, വി. കുർബാന സ്വീകരിക്കണമെന്ന് ശുപാർശ ചെയ്തിരിക്കുന്നു. ഞായറാഴ്ച കളിലും കടപ്പെട്ട ദിവസങ്ങളിലും ദൈവരാധനയ്ക്കു വിഘ്നം വരാതിരിക്കാനായും, മനസ്സിനും ശരീരത്തിനും വിശ്രമം നൽകുന്നതിനായും, കഠിന ജോലികളിൽ നിന്നും വ്യാപാരവ്യവസായങ്ങളിൽ നിന്നും വിട്ടുനിൽക്കണം എന്നും നിഷ്കർഷിക്കുന്നു.

കാനോന 882: പ്രായശ്ചിതദിനങ്ങളിൽ സ്വന്തം സ്വയാധികാര സഭയുടെ പ്രത്യേകനിയമം അനുശാസിക്കുന്ന പ്രകാരം ഉപവാസമോ (മാംസ)വർജ്ജനമോ പാലിക്കുവാൻ ക്രൈസ്തവ വിശ്വാസികൾ കടപ്പെട്ടിരിക്കുന്നു. പ്രായശ്ചിതദിനങ്ങളിൽ ഉപവാസം, മാംസവർജ്ജനം, മറ്റു പ്രായശ്ചിത പ്രവൃത്തികൾ എന്നിവയെല്ലാം സ്വന്തം സഭയുടെ പ്രത്യേകനിയമമനുസരിച്ച് നടത്തേണ്ടതാണ്. പൗരസ്ത്യസഭകളിൽ മിക്കതിലും ഇത്തരം പ്രായശ്ചിത - പരിഹാരപ്രവൃത്തികൾ കർക്കശമായി പാലിക്കുന്ന പാരമ്പര്യമുണ്ട്. അതാതു സഭയുടെ അരുപിക്കനുസരിച്ചും കാലത്തിനു യോജിച്ച തരത്തിലും അവ പാലിക്കപ്പെടേണ്ടതാണ്.

കാനോന 883: §1. തങ്ങളുടെ സ്വയാധികാരസഭയുടെ അധികാരസീമയ്ക്കു പുറത്ത് വസിക്കുന്ന ക്രൈസ്തവവിശ്വാസികൾക്ക് തിരുനാളുകളെയും പ്രായശ്ചിതദിനങ്ങളെയും സംബന്ധിച്ചിടത്തോളം തങ്ങൾ താമസിക്കുന്ന സ്ഥലത്തെ നിയമങ്ങളോട് പൂർണ്ണമായും അനുരൂപപ്പെടാവുന്നതാണ്.

§2. ദമ്പതിമാർ വ്യത്യസ്ത സ്വയാധികാരസഭകളിൽ അംഗങ്ങളായിരിക്കുന്ന കുടുംബങ്ങൾക്ക് തിരുനാളുകളെയും പ്രായശ്ചിത ദിനങ്ങളെയും സംബന്ധിച്ച് അവയിലേതെങ്കിലും ഒരു സ്വയാധികാര സഭയിലെ നിയമങ്ങൾ പിൻതുടരാവുന്നതാണ്.

സ്വയാധികാരസഭയുടെ അധികാരപരിധിക്കു പുറത്തു താമസിക്കുന്നവർക്ക് ഉപവാസം, പ്രായശ്ചിതം, തിരുനാൾ ആഘോഷങ്ങൾ എന്നിവയിൽ അതതു സ്ഥലത്തെ നിയമം പിന്തുടരാവുന്നതാണ്. അതുപോലെ, വ്യത്യസ്ത സ്വയാധികാരസഭകളിലെ അംഗങ്ങളാ

ണെങ്കിൽ അവയിൽ ഏതെങ്കിലും ഒരു സഭയുടെ നിയമം കൂടുംബത്തിൽ പാലിക്കാവുന്നതാണ്.

വിശുദ്ധരോടും, തിരുസ്വരൂപങ്ങൾ, ഐക്കണ്ണുകൾ, തിരുശേഷിപ്പുകൾ എന്നിവയോടുമുള്ള വണക്കം ദൈവമാതാവും മനുഷ്യകുലത്തിന്റെ അമ്മയായി ക്രിസ്തുനാഥൻ നിശ്ചയിച്ചവളും പരിശുദ്ധകന്യകയുമായ മറിയത്തോടുള്ള പ്രത്യേകവും പുത്രനിർവ്വിശേഷവുമായ വണക്കത്തെ ദൈവജനത്തിന്റെ വിശുദ്ധീകരണം പരിപോഷിപ്പിക്കുവാനായി, സഭ ശുപാർശ ചെയ്യുന്നു. തങ്ങളുടെ മാതൃകയാൽ വിശ്വാസികളെ പടുത്തുയർത്തുകയും മാദ്ധ്യസ്ഥ്യം വഴി നിലനിർത്തുകയും ചെയ്യുന്ന മറ്റു വിശുദ്ധരോടുള്ള ശരി യായതും അംഗീകൃതവുമായ വണക്കത്തെയും സഭ പ്രോത്സാഹിപ്പിക്കുന്നു.

മാതൃഭക്തി എല്ലാ സഭകളിലും വളർത്തുകയും പ്രോത്സാഹിപ്പിക്കുകയും ചെയ്യണമെന്ന് സഭ നിർദ്ദേശിക്കുന്നു. പൗരസ്ത്യസഭകളിൽ, പ്രത്യേകിച്ച് സുറിയാനിസഭകളിൽ, മാതൃഭക്തിക്ക് എക്കാലത്തും വളരെയേറെ പ്രാധാന്യം നൽകപ്പെട്ടിരുന്നു. ആണ്ടുവട്ടത്തിലെ എല്ലാ ബുധനാഴ്ചകളും മാതാവിന്റെ സ്തുതിക്കായി മാറ്റിവെച്ചിരുന്നു. വിശുദ്ധരോടുള്ള വണക്കം പരമ്പരാഗതമായി സഭയിൽ നിലനിന്നുപോരുന്നു. എല്ലാ സഭകളിലും പൊതുവായി വണങ്ങപ്പെടുന്ന വിശുദ്ധർക്കുപുറമേ ഓരോ സഭയിലും പ്രത്യേകമായി വണങ്ങപ്പെടുന്ന വിശുദ്ധരുമുണ്ട്. എന്നാൽ ദൈവത്തിനു നൽകുന്ന ആരാധന (Latria = adoration) വിശുദ്ധർക്കു നൽകാൻ പാടില്ല. ശരിയായതും ഉചിതവുമായ വണക്കം (Doulia = veneration) വിശുദ്ധർക്ക് നൽകണമെന്ന് സഭ നിഷ്കർഷിക്കുന്നുണ്ടെങ്കിലും, പ. അമ്മയ്ക്കു നൽകുന്ന പ്രത്യേക വണക്കം (Hyper Doulia) ഇതിൽനിന്നു വ്യത്യസ്തമായിരിക്കണം. ദൈവത്തിനു നൽകേണ്ട ആരാധന ഏതെങ്കിലും വിശുദ്ധനു നൽകുമ്പോൾ അത് വികലമായിട്ടുള്ള ഭക്ത്യഭ്യാസമായിത്തീരുന്നു.

കാനോന 885 വിശുദ്ധരുടെയോ വാഴ്ത്തപ്പെട്ടവരുടെയോ ഗണത്തിൽ സഭാധികാരികളാൽ ചേർക്കപ്പെട്ടിട്ടുള്ള ദൈവദാസരെ മാത്രമേ പരസ്യവണക്കത്തിലൂടെ ആദരിക്കാവൂ. വിശുദ്ധരായോ വാഴ്ത്തപ്പെട്ടവരായോ പേരു വിളിക്കപ്പെട്ടവർക്കു മാത്രമേ സഭ പരസ്യവണക്കം അനുവദിക്കുന്നുള്ളൂ.

പൗരസ്ത്യസഭകളുടെ കാനോനുകൾ സഭാജീവിതത്തിൽ വിളിക്കപ്പെടുന്നവർ സഭയിൽ പൊതുവണക്കത്തിനായി പ്രതിഷ്ഠിക്കപ്പെടുന്നു. വാഴ്ത്തപ്പെട്ടവരുടെ പദവിയിലേക്ക് ഉയർത്തപ്പെടുന്നവർ

പ്രത്യേക പ്രദേശത്തെയോ സഭയിലെയോ വണക്കത്തിനായും, വിശ്വാസികൾക്കു മാതൃകയായും സമർപ്പിക്കപ്പെടുന്നു.

കാനോന 886: ദൈവാലയങ്ങളിൽ വിശുദ്ധ ഐക്കണ്ണുകളും തിരുസ്വരൂപങ്ങളും വിശ്വാസികളുടെ വണക്കത്തിനായി വയ്ക്കുന്ന പതിവ് ഓരോ സ്വയാധികാരസഭയുടെയും പ്രത്യേകനിയമം വ്യവസ്ഥ ചെയ്തിരിക്കുന്ന രീതിയിലും ക്രമത്തിലും തുടരേണ്ടതാണ്. ദൈവാലയങ്ങളിൽ തിരുസ്വരൂപങ്ങളും ഐക്കണ്ണുകളും പ്രദർശിപ്പിക്കുന്ന പതിവുണ്ട്. പ്രത്യേകനിയമത്തിനനുസരിച്ച് ആ പാരമ്പര്യങ്ങൾ അതേപടി നിലനിർത്തണമെന്നു സഭ നിഷ്കർഷിക്കുന്നു.

കാനോന 887: §1. ദൈവാലയങ്ങളിൽ വിശ്വാസികളുടെ വണക്കത്തിനായി വെച്ചിട്ടുള്ള വിശുദ്ധ ഐക്കണ്ണുകളും വിലപിടിപ്പുള്ള തിരുസ്വരൂപങ്ങളും - അതായത് കാലപ്പഴക്കംകൊണ്ടോ കലാപരമായ സവിശേഷതകൊണ്ടോ ശ്രദ്ധേയമായവ-പ്രസ്തുത ദൈവാലയത്തിന്മേൽ അധികാരമുള്ള മേലദ്ധ്യക്ഷന്റെ രേഖാമൂലമുള്ള സമ്മതം കൂടാതെ, 1034 മുതൽ 1041 വരെ കാനോനുകൾ പരിഗണിച്ചു കൊണ്ടുതന്നെ, വേറൊരു ദൈവാലയത്തിലേക്കു മാറ്റുകയോ അന്യാധീനപ്പെടുത്തുകയോ ചെയ്യുവാൻ സാധിക്കില്ല.

വിശുദ്ധ ഐക്കണ്ണുകളോ വിലപിടിപ്പുള്ള തിരുസ്വരൂപങ്ങളോ പുനരുദ്ധരിക്കുന്നതിനും അതേ മേലദ്ധ്യക്ഷന്റെ രേഖാമൂലമുള്ള സമ്മതം ആവശ്യമാണ്. മേലദ്ധ്യക്ഷനാകട്ടെ അനുവാദം കൊടുക്കുന്നതിനുമുമ്പ് വിദഗ്ദ്ധരുമായി ആലോചിക്കേണ്ടതുണ്ട്. വിലപ്പെട്ട തിരുസ്വരൂപങ്ങളും ഐക്കണ്ണുകളും വിൽക്കുവാനോ മറ്റൊരു പള്ളിയിലേക്കു മാറ്റി പ്രതിഷ്ഠിക്കുവാനോ, അവ പുനരുദ്ധരിക്കാനോ മേലധികാരിയുടെ രേഖാമൂലമായ സമ്മതം ആവശ്യമാണ്. വളരെയധികം വിലമതിക്കുന്നു എന്നു വ്യക്തമാക്കുകയാണ്.

§2. ഒരു ദൈവാലയത്തിൽ ആളുകൾ വലിയ ബഹുമാനാദരവുകളോടെ വണങ്ങുന്ന പ്രഖ്യാതമായ തിരുശേഷിപ്പുകൾ, ഐക്കണ്ണുകൾ, സ്വരൂപങ്ങൾ എന്നിവ ഏതെങ്കിലും വിധത്തിൽ സാധുവായി അന്യാധീനപ്പെടുത്തുവാനോ മറ്റൊരു ദൈവാലയത്തിലേക്ക് സ്ഥിരമായി മാറ്റിസ്ഥാപിക്കുവാനോ ഹിക സിംഹാസനത്തിന്റെയോ പാത്രീയർക്കീസിന്റെയോ സമ്മതം കൂടാതെ സാധിക്കുകയില്ല. കാനോന 1037 പരിഗണിച്ചു കൊണ്ടും സ്ഥിരസിനഡിന്റെ സമ്മതത്തോടെയും മാത്രമേ പാത്രീയർക്കീസ് ഈ സമ്മതം നൽകാവൂ.

§3. മേല്പറഞ്ഞ ഐക്കണ്ണുകളുടെയും സ്വരൂപങ്ങളുടെയും പുന

രുദ്ധാരണം സംബന്ധിച്ച് കാനോന 887 §2 പാലിക്കപ്പെടേണ്ടതാണ്. തിരുശേഷിപ്പുകൾ തിരുസ്വരൂപങ്ങളിൽനിന്നും ഐക്കണുകളിൽ നിന്നും വ്യത്യസ്തമാണ്. ഔദ്യോഗികസാക്ഷ്യപത്രങ്ങളോടു കൂടിയ തിരുശേഷിപ്പുകൾ രക്തസാക്ഷികളുടെയും മറ്റു വിശുദ്ധരുടെയും പുജ്യാവശിഷ്ടങ്ങളാണ്. അവ വിശ്വാസികളുടെ വണക്കത്തിനും ബഹുമാനത്തിനുമായും, വീരോചിതമായ പുണ്യജീവിതം നയിച്ച ആ വിശുദ്ധന്മാക്കളെ അനുകരിക്കുന്നതിനുള്ള പ്രചോദനമായും പ്രത്യേകമായി സൂക്ഷിക്കപ്പെടുന്നു. അവ യാതൊരു കാരണവശാലും വില്ക്കാൻ പാടില്ല.

അതുപോലെതന്നെ ഏതെങ്കിലും ദൈവാലയത്തിൽ വളരെ പ്രത്യേകമായി വണങ്ങപ്പെടുന്നതും പ്രാധാന്യമർഹിക്കുന്നതുമായ തിരുശേഷിപ്പുകളും തിരുസ്വരൂപങ്ങളും ഐക്കണുകളുമൊന്നും മറ്റൊരു സ്ഥലത്തേക്ക് സ്ഥിരമായി മാറ്റാനോ കൈമാറാനോ ഹികസിംഹാസനത്തിന്റേയോ പാത്രീയർക്കീസിന്റേയോ അനുവാദമില്ലാതെ പാടില്ലാത്തതാകുന്നു.

04

മേജർ ആർക്കി എപ്പിസ്കോപ്പൽ സഭകൾ

ആമുഖം

മേജർ ആർക്കിഎപ്പിസ്കോപ്പൽസഭകൾ എന്ന ഈ ശീർഷകത്തിൽ നാലു കാനോനുകൾ മാത്രമേ കൊടുത്തിട്ടുള്ളൂ. എന്നാൽ 152-ാം കാനോനയിൽ വ്യക്തമാക്കിയിരിക്കുന്നതുപോലെ മേജർ ആർക്കിഎപ്പിസ്കോപ്പൽ സഭകൾക്കും അവയുടെ തലവന്മാരായ മേജർ ആർച്ചുബിഷപ്പുമാർക്കും പാത്രീയാർക്കൽസകളെയും പാത്രീയർക്കീസിനെയുംപറ്റി പറഞ്ഞിരിക്കുന്ന കാനോനുകൾ ബാധകമാണ്.

‘മേജർ ആർച്ചുബിഷപ്പ്’ എന്ന സ്ഥാനപ്പേര് സഭയുടെ ആദ്യ കാലം മുതലേ മെത്രാപ്പോലീത്താമാരുടെമേൽ അധികാരമുണ്ടായിരുന്ന മെത്രാപ്പോലീത്തായ്ക്കായി ഉപയോഗിച്ചുപോന്നിട്ടുള്ളതാണ്. ആരംഭകാലങ്ങളിൽ പാത്രീയർക്കീസിനു പകരമായുള്ള പേരായി ഇത് ഉപയോഗിക്കപ്പെട്ടു പോന്നിരുന്നു. എന്നാൽ ‘പാത്രീയർക്കീസ്’ എന്ന സ്ഥാനികനാമത്തിന് കൂടുതൽ പ്രാധാന്യം ലഭിച്ചു തുടങ്ങിയതോടെ ‘മേജർ ആർച്ചുബിഷപ്പ്’ എന്ന പേര് കാര്യമായി ഉപയോഗത്തിലില്ലാതെ വന്നു. പൗരസ്ത്യസഭകൾക്കായി 1957-ൽ വിളംബരം ചെയ്യപ്പെട്ട പുരോഹിതശുശ്രൂഷികളെപ്പറ്റിയുള്ള അപ്പസ്തോലിക തിരുവെഴുത്തിൽ (Cleri Sanctitati) 324-334 കാനോനുകളിൽ ഈ നാമം മെത്രാപ്പോലീത്താമാരുടെമേൽ അധികാരമുള്ള മെത്രാപ്പോലീത്താമാരെ തിരിച്ചറിയുന്നതിനായി ആദ്യമായി സഭാനിയമത്തിൽ ഉപയോഗിച്ചു. ‘പൗരസ്ത്യസഭകളുടെ കാനോനസംഹിത’ (CCEO)യിലും ഇതേ നാമം പാത്രീയാർക്കൽസഭകൾക്കു തുല്യമായ സ്ഥാനമുള്ള സ്വയാധികാരസഭകളെയും അവയുടെ തലവന്മാരെയും സൂചിപ്പിക്കാനായി ഉപയോഗിച്ചിരിക്കുന്നു. കത്തോലിക്കാസഭയിൽ യുക്രേനിയൻസഭയ്ക്കും സീറോമലബാർസഭയ്ക്കും മാത്രമേ ഇപ്പോൾ ഈ സ്ഥാനമുള്ളൂ.

കാനോന 151 : സഭയുടെ പരമാധികാരത്താൽ നിശ്ചയിക്കപ്പെട്ടതോ അംഗീകരിക്കപ്പെട്ടതോ ആയ മെത്രാന്മാരോടൊപ്പം സിംഹാസനത്തിലെ മെത്രാന്മാരോടൊപ്പം മേജർ ആർച്ചുബിഷപ്പ്. പാത്രീയാർക്കൽ സ്ഥാനപ്പേരില്ലാത്ത അദ്ദേഹം ഒരു പൗരസ്ത്യ സഭയാധികാരസഭ മുഴുവന്റെയും അദ്ധ്യക്ഷസ്ഥാനം വഹിക്കുന്നു.

അധികാരത്തിലും ഭരണസംവിധാനങ്ങളിലും പാത്രീയാർക്കൽസഭയോട് തുല്യതയുള്ളവയാണ് മേജർ ആർക്കിഎപ്പിസ്കോപ്പൽ സഭകൾ. പദവിയിൽ പാത്രീയാർക്കീസിനും മേജർ ആർച്ചുബിഷപ്പിനും ഒരുപോലെയാണ്. മെത്രാന്മാരോടൊപ്പം സിംഹാസനം സ്ഥാപിക്കുവാൻ പാടുള്ളു. ഇത് സ്ഥാപിക്കുവാനുള്ള അധികാരം മാർപാപ്പയ്ക്കാണ്. പൗരസ്ത്യസഭകളുടെ ഭരണസംവിധാനത്തിന്റെ പൂർണ്ണ പാത്രീയാർക്കൽ ഭരണസംവിധാനമാണെങ്കിലും ഇന്നു പുതിയതായി അവ സ്ഥാപിക്കപ്പെടുന്നത് മേജർ ആർക്കിഎപ്പിസ്കോപ്പൽ സഭകളായിട്ടാണ്. 1992-ൽ മേജർ ആർക്കിഎപ്പിസ്കോപ്പൽ സഭയായി ഉയർത്തപ്പെട്ട സീറോ മലബാർസഭ ഇതിനുദാഹരണമാണ്.

കാനോന 152 : കാര്യത്തിന്റെ സ്വഭാവത്തിൽനിന്ന് വ്യക്തമായിരിക്കുകയോ പൊതുനിയമത്തിൽ വ്യക്തമായി മറിച്ച് നിശ്ചയിക്കുകയോ ചെയ്യാതിരുന്നാൽ, പൊതുനിയമത്തിൽ പാത്രീയാർക്കൽ സഭകളെയോ പാത്രീയാർക്കീസുമാരെയോ സംബന്ധിച്ച് പറഞ്ഞിട്ടുള്ള കാര്യങ്ങൾ മേജർ ആർക്കിഎപ്പിസ്കോപ്പൽസഭകളേയും മേജർ ആർച്ചുബിഷപ്പുമാരേയും സംബന്ധിച്ചും ബാധകമാണ്.

പൊതുനിയമത്തിൽ മറിച്ച് പറയുന്നില്ലെങ്കിൽ പാത്രീയാർക്കീസിനുള്ള എല്ലാ അവകാശങ്ങളും കടമകളും മേജർ ആർച്ചുബിഷപ്പിനും ഉണ്ട്.

കാനോന 153 : §1. 63 മുതൽ 74 വരെയുള്ള കാനോനുകളിലെ നിബന്ധനകളനുസരിച്ചാണ് മേജർ ആർച്ചുബിഷപ്പിനെ തിരഞ്ഞെടുക്കുന്നത്.

§2. തിരഞ്ഞെടുക്കപ്പെട്ട വ്യക്തി തിരഞ്ഞെടുപ്പ് സ്വീകരിച്ച് കഴിഞ്ഞാൽ മേജർ ആർക്കിഎപ്പിസ്കോപ്പൽസഭയിലെ മെത്രാന്മാരുടെ സിനഡ്, കാനോനികമായി നടന്ന തിരഞ്ഞെടുപ്പിനെപ്പറ്റി സിനഡിൽ എഴുത്തുവഴി റോമാമാർപാപ്പയെ അറിയിക്കുന്നു.

കയും തിരഞ്ഞെടുക്കപ്പെട്ട ആൾ സ്വന്തം കൈയൊപ്പോടുകൂടി എഴുത്തുവഴി മാർപാപ്പയിൽനിന്ന് തിരഞ്ഞെടുപ്പിന്റെ സ്ഥിരീകരണം ആവശ്യപ്പെടുകയും ചെയ്യണം.

§3. സ്ഥിരീകരണം ലഭിച്ചുകഴിഞ്ഞാൽ തിരഞ്ഞെടുക്കപ്പെട്ട ആൾ മേജർ ആർക്കിഎപ്പിസ്കോപ്പൽ സഭയിലെ മെത്രാന്മാരുടെ സിനഡിന്റെ മുമ്പാകെ വിശ്വാസപ്രഖ്യാപനവും തന്റെ ഉദ്യോഗം വിശ്വസ്തതയോടെ നിറവേറ്റിക്കൊള്ളാമെന്നുള്ള വാഗ്ദാനവും നടത്തണം. അതിനുശേഷം അദ്ദേഹത്തിന്റെ സ്ഥാനപ്രഖ്യാപനവും സ്ഥാനാരോഹണവും നടക്കുന്നു. എന്നാൽ തിരഞ്ഞെടുക്കപ്പെട്ടയാൾ മെത്രാഭിഷേകം സ്വീകരിക്കാത്ത വ്യക്തിയാണെങ്കിൽ, മെത്രാഭിഷേകം സ്വീകരിക്കുന്നതിനുമുമ്പ് സാധുവായി സ്ഥാനാരോഹണം നടത്താൻ പാടില്ല.

§4. എന്നാൽ സ്ഥിരീകരണം നിഷേധിക്കപ്പെട്ടാൽ, റോമാമാർപാപ്പ നിശ്ചയിക്കുന്ന സമയത്തിനുള്ളിൽ പുതിയ തിരഞ്ഞെടുപ്പ് നടത്തണം.

പാത്രീയാർക്കീസിന്റെ തിരഞ്ഞെടുപ്പിനുള്ള നടപടിക്രമങ്ങൾ (Cf. cc. 63-74) തന്നെയാണ് മേജർ ആർച്ചുബിഷപ്പിന്റെയും തിരഞ്ഞെടുപ്പിനുള്ളത്. എന്നാൽ പാത്രീയാർക്കീസിന്റെ കാര്യത്തിൽനിന്നും വ്യത്യസ്തമായി, തിരഞ്ഞെടുക്കപ്പെടുന്ന വ്യക്തി തിരഞ്ഞെടുപ്പു സ്വീകരിച്ചുകഴിഞ്ഞാൽ മെത്രാന്മാരുടെ സിനഡ്, സിനഡിൽ എഴുത്തുവഴി തിരഞ്ഞെടുപ്പിനെ സംബന്ധിച്ച് മാർപാപ്പയെ അറിയിക്കണം. തിരഞ്ഞെടുക്കപ്പെട്ട വ്യക്തിയാകട്ടെ, തിരഞ്ഞെടുപ്പ് അംഗീകരിച്ചുറപ്പിക്കുവാൻവേണ്ടി മാർപാപ്പയ്ക്ക് സ്വന്തം കൈപ്പടയിൽ ഒപ്പുവെച്ച അപേക്ഷ സമർപ്പിക്കണം. ഇപ്രകാരം മാർപാപ്പയുടെ അംഗീകാരം കിട്ടിക്കഴിഞ്ഞാൽ തിരഞ്ഞെടുക്കപ്പെട്ട വ്യക്തി മെത്രാന്മാരുടെ സിനഡിനുമുമ്പാകെ വിശ്വാസപ്രഖ്യാപനം നടത്തുകയും തന്റെ ഉത്തരവാദിത്വം വിശ്വസ്തതയോടെ നിർവ്വഹിച്ചുകൊള്ളാമെന്ന് പ്രതിജ്ഞയെടുക്കുകയും വേണം. ഇതിനുശേഷം മാത്രമേ ഔദ്യോഗിക പ്രഖ്യാപനവും സ്ഥാനാരോഹണവും നടത്താവൂ. എന്നാൽ തിരഞ്ഞെടുക്കപ്പെടുന്ന വ്യക്തി മെത്രാന്മാരുടെ ഇല്ലാത്ത ആളാണെങ്കിൽ അദ്ദേഹം മെത്രാന്മാരുടെ സ്വീകരിക്കുന്നതിനുമുമ്പ് സ്ഥാനാരോഹണം നടത്താൻ പാടില്ല. മാർപാപ്പ ഈ തിരഞ്ഞെടുപ്പ് അംഗീകരിച്ചുറപ്പിക്കുന്നില്ലെങ്കിൽ അദ്ദേഹം നിശ്ചയിക്കുന്ന സമയത്തിനുള്ളിൽ പുതിയ വ്യക്തിയെ തിരഞ്ഞെടുക്കണം.

കാനോൻ 154 : തങ്ങൾ ആദ്ധ്യക്ഷ്യം വഹിക്കുന്ന സഭ മേജർ ആർക്കിഎപ്പിസ്കോപ്പൽസഭയായി സ്ഥാപിക്കപ്പെട്ട ക്രമമനുസരിച്ച്, മേജർ ആർച്ചുബിഷപ്പുമാർക്ക് പാത്രീയർക്കീസിനു തൊട്ടടുത്ത ബഹുമതിമുൻഗണന ലഭിക്കുന്നു.

പാത്രീയർക്കീസുമാർ കഴിഞ്ഞാൽ മുൻഗണന മേജർ ആർച്ചുബിഷപ്പിനായിരിക്കും. മേജർ ആർക്കിഎപ്പിസ്കോപ്പൽസഭയായി ഉയർത്തിയതിന്റെ അടിസ്ഥാനത്തിലായിരിക്കും മേജർ ആർച്ചുബിഷപ്പുമാർ തമ്മിലുള്ള മുൻഗണന നിശ്ചയിക്കുന്നത്. ഇതനുസരിച്ച്, യുക്രേനിയൻ മേജർ ആർച്ചുബിഷപ്പിനായിരിക്കും സീറോ മലബാർസഭയിലെ മേജർ ആർച്ചുബിഷപ്പിനെക്കാൾ മുൻഗണന ലഭിക്കുന്നത്.

രൂപതകളും മെത്രാന്മാരും

ആമുഖം

രൂപതകളെയും അവയുടെ തലവന്മാരായ മെത്രാന്മാരെയും രൂപതാ ഭരണസംവിധാനത്തെയുംപറ്റി നാല് അദ്ധ്യായങ്ങളിലായി ഈ ശീർഷകത്തിൽ പ്രതിപാദിക്കുന്നു. ആദിമസഭയിൽത്തന്നെ സഭാഭരണത്തിൽ അപ്പസ്തോലന്മാരുടെ കൈവയ്പിലൂടെ ദൈവജനശുശ്രൂഷയ്ക്കായി നിയോഗിക്കപ്പെട്ട ആളുകൾ ഉണ്ടായിരുന്നു. എന്നാൽ രണ്ടാം നൂറ്റാണ്ടിന്റെ ഉത്തരാർദ്ധത്തോടെ അപ്പസ്തോലിക പിന്തുടർച്ച അവകാശപ്പെടുന്നവരും പൗരോഹിത്യത്തിൽ പങ്കുചേരുന്നവരും വ്യത്യസ്തതലങ്ങളിലായി വേർതിരിക്കപ്പെട്ടു തുടങ്ങി. പുരോഹിതരുടെയും മ്ശംശാനാമാരുടെയും സഹായത്തോടെ ഒരു പ്രാദേശികസഭയുടെ ഭരണകാര്യങ്ങൾ നിർവ്വഹിച്ചിരുന്നവർ മെത്രാന്മാരായി കണക്കാക്കപ്പെടുവാൻ തുടങ്ങി. പൗരോഹിത്യത്തിന്റെ പൂർണ്ണത ലഭിച്ചവരായ അവർ ബലിയർപ്പണത്തിനു നേതൃത്വം നൽകുന്നവരും സഭയുടെ ഐക്യത്തിന്റെ പ്രതീകങ്ങളും സഭയെ നയിക്കുന്നവരുമായി കണക്കാക്കപ്പെട്ടു. സുനഹദോസുകളിലൂടെയും മറ്റ് ഔദ്യോഗിക പ്രബോധനങ്ങളിലൂടെയും സാവകാശമായി വെളിവാക്കപ്പെട്ട് രണ്ടാം വത്തിക്കാൻ കൗൺസിലിൽ പൂർണ്ണവ്യക്തത നേടിയ ഒന്നാണ് മെത്രാന്മാരുടെ സ്ഥാനത്തെ സംബന്ധിച്ചുള്ള പ്രബോധനം. രണ്ടാം വത്തിക്കാൻ കൗൺസിലിന്റെ പഠനത്തിന് നൈയാമികരൂപം കൊടുക്കുകയാണ് ഈ ശീർഷകത്തിലുള്ള കാനോനുകൾ.

മെത്രാൻസ്ഥാനത്തിന്റെ ദൈവികസ്ഥാപനവും അപ്പസ്തോലിക പിൻതുടർച്ചയും ത്രിവിധ ദൗത്യങ്ങളും ഈ അദ്ധ്യായങ്ങളിൽ വ്യക്തമായിരിക്കുന്നു. മെത്രാന്മാരുടെ തെരഞ്ഞെടുപ്പ്, രൂപതാമെത്രാന്മാരുടെ അധികാരങ്ങളും കടമകളും, രൂപതാഭരണത്തിൽ അവരെ സഹായിക്കുന്ന സംവിധാനങ്ങൾ, മറ്റു സഹകാരികൾ, അവരുടെ സഹപ്രവർത്തകരായ ഇടവകവൈദികർ എന്നിവരെപ്പറ്റി വിശദമായി ഈ ശീർഷകത്തിൽ പറഞ്ഞിരിക്കുന്നു.

മെത്രാന്മാർ

കാനോന 177 : §1. വൈദികസമൂഹത്തിന്റെ സഹകരണത്തോടെ അജപാലനധർമ്മം നടത്തേണ്ടതിനായി മെത്രാനെ ഭരമേല്പിച്ചിരിക്കുന്ന ദൈവജനഭാഗമായ രൂപത അതിന്റെ ഇടയനോടു ചേർന്നുനിന്നുകൊണ്ടും, സുവിശേഷസന്ദേശത്തിലൂടെയും വി. കുർബ്ബാനയിലൂടെയും പരിശുദ്ധാത്മാവിൽ അദ്ദേഹം വഴി ഒന്നിച്ചു ചേർക്കപ്പെട്ടും, ഏകവും പരിശുദ്ധവും കാതോലികവും ശ്ലൈഹികവുമായ ക്രിസ്തുവിന്റെ സഭ യഥാർത്ഥത്തിൽ സന്നിഹിതമാവുകയും പ്രവർത്തനനിരതമാവുകയും ചെയ്യുന്ന ഒരു പ്രത്യേകസഭയ്ക്കു രൂപംകൊടുക്കുന്നു.

§2. പാത്രീയാർക്കൽസഭയുടെ അധികാരസീമയ്ക്കുള്ളിൽ രൂപതകൾ സ്ഥാപിക്കുന്നതിലും പുനഃസംഘടിപ്പിക്കുന്നതിലും ഇല്ലായ്മ ചെയ്യുന്നതിലും കാനോന 85 §1 പാലിക്കപ്പെടേണ്ടതാണ്. മറ്റു സാഹചര്യങ്ങളിൽ രൂപതകളുടെ സ്ഥാപനവും പുനഃസംഘടനയും ഇല്ലായ്മചെയ്യലും ശ്ലൈഹികസിംഹാസനത്തിന്റെ മാത്രം അധികാരത്തിൽപ്പെടുന്നതാണ്.

സഭാത്മകവും ദൈവശാസ്ത്രപരവുമായ ഒരു നിർവ്വചനമാണ് രൂപതയ്ക്ക് കാനൻനിയമത്തിൽ കൊടുത്തിരിക്കുന്നത്. മെത്രാന്മാരെ സംബന്ധിച്ച രണ്ടാം വത്തിക്കാൻ കൗൺസിൽ പ്രമാണരേഖ (CD)യിലെ 11-ാം നമ്പറിന്റെ അടിസ്ഥാനത്തിൽ രൂപംകൊടുത്തിരിക്കുന്ന ഈ കാനോനയിൽ സാർവ്വത്രികസഭയുടെ ഏകത്വം, വിശുദ്ധി, കാതോലികത്വം, ശ്ലൈഹികത എന്നീ എല്ലാ അവശ്യഘടകങ്ങളും ഉൾക്കൊള്ളുന്ന ഒരു 'പ്രത്യേക സഭ' (Particular Church)യായി രൂപതയെ നിർവ്വചിച്ചിരിക്കുന്നു. ഇങ്ങനെയുള്ള രൂപത ഒരു മെത്രാന്റെ അജപാലനത്തിനു ഭരമേല്പിക്കപ്പെട്ടിരിക്കുന്ന 'ദൈവജനത്തിന്റെ ഒരു ഭാഗ'മാണ്. രൂപതയെ സാർവ്വത്രികസഭാകൂട്ടായ്മയിലെ ഒരു 'പ്രത്യേകസഭ'യായി നിർവ്വചിക്കുക വഴി വത്തിക്കാൻ കൗൺസിലിന്റെ ദൈവശാസ്ത്രപഠനങ്ങളെ സ്വാംശീകരിക്കാൻ ഈ കാനോന ശ്രമിച്ചിരിക്കുന്നു. ഈ 'പ്രത്യേകസഭ'യുടെ ഭരണ ഉത്തരവാദിത്വം പുരോഹിതരുടെ സഹകരണത്തോടെ മെത്രാൻ നിർവ്വഹിക്കേണ്ടിയിരിക്കുന്നു. രൂപതയുടെ തലവനായ മെത്രാനുമായി വിശ്വാസം പങ്കുവയ്ക്കുക വഴി സാർവ്വത്രികസഭയാകുന്ന കൂട്ടായ്മയിലും വിശ്വാസികൾ പങ്കുചേരുന്നു. പരിശുദ്ധാത്മാവിന്റെ ശക്തിയിൽ ദൈവവചനപ്രഘോഷണവും വി. കുർബ്ബാനയും വഴി മെത്രാൻ തന്റെ ശുശ്രൂഷയ്ക്കു ഭരമേല്പിക്കപ്പെട്ടിരിക്കുന്ന

ദൈവജനത്തെ ഒരുമിച്ചുകൂട്ടുകയും വിശ്വാസത്തിൽ ഉറപ്പിക്കുകയും ചെയ്യേണ്ടതാണ്.

കാനോന 178 : രൂപതയുടെ അജപാലനധർമ്മം സ്വന്തംപേരിൽ നടത്തുന്നതിനായി ഏല്പിക്കപ്പെട്ടിരിക്കുന്ന രൂപതാധ്യക്ഷൻ ക്രിസ്തുവിന്റെ വികാരിയും സ്ഥാനപതിയുമെന്ന നിലയിൽ അതിനെ ഭരിക്കുന്നു. ക്രിസ്തുവിന്റെ നാമത്തിൽ അദ്ദേഹം വ്യക്തിപരമായി വിനിയോഗിക്കുന്ന അധികാരം സ്വകീയവും (proper) ഉദ്യോഗസഹജവും (ordinary) നേരിട്ടുള്ളതു (immediate) മാണ്. ഈ അധികാരവിനിയോഗം ആത്യന്തികമായി സഭയുടെ പരമാധികാരത്താൽ നിയന്ത്രിക്കപ്പെടുന്നതും, സഭയുടെയോ ക്രൈസ്തവവിശ്വാസികളുടെയോ പൊതുനന്മയെ മുന്നിൽ കണ്ടുകൊണ്ട് ചില പരിമിതികൾക്കു വിധേയമാക്കാവുന്നതാണ്.

മെത്രാന്മാർ ക്രിസ്തുവിന്റെ വികാരിമാരും പ്രതിനിധികളുമെന്ന നിലയിൽ സ്വന്തംപേരിൽ രൂപതയിലെ അജപാലനാധികാരം വിനിയോഗിക്കുന്നു. മെത്രാൻ മാർപാപ്പയുടെ അധികാരത്തിൽ പങ്കുചേരുകയല്ല, മറിച്ച് ക്രിസ്തുനാമന്റെ പേരിൽ ദൈവജനത്തെ പഠിപ്പിക്കുകയും വിശുദ്ധീകരിക്കുകയും നയിക്കുകയുമാണ്. രൂപതാമെത്രാന്റെ അധികാരം സ്വഭാവത്താലേ സ്വകീയവും (അതായത്, സ്വന്തംപേരിൽ നിർവ്വഹിക്കപ്പെടുന്നത്) ഉദ്യോഗസഹജവും (അതായത്, നിയമത്താൽത്തന്നെയുള്ളത്) നേരിട്ട് എല്ലാ വിശ്വാസികളുടെയുംമേൽ ഉള്ളതുമാണ്. മെത്രാൻ തന്റെ രൂപതയിലുള്ള എല്ലാ വിശ്വാസികളുടെമേലും നേരിട്ടധികാരമുണ്ട്. എന്നാൽ, മറ്റു രൂപതകളിലുള്ള വിശ്വാസികളുടെമേൽ പാത്രീയർക്കീസിന് നേരിട്ടധികാരമില്ല; സ്ഥലത്തെ മെത്രാൻവഴിവേണം പാത്രീയർക്കീസ് തന്റെ അധികാരം വിനിയോഗിക്കാൻ. മെത്രാൻസ്ഥാനവും മെത്രാന്റെ അധികാരങ്ങളും ദൈവികമാണെന്നും, കർത്താവിനാൽ സ്ഥാപിക്കപ്പെട്ടതാണെന്നും കാനോനയിൽനിന്നും സൂചനലഭിക്കുന്നു.

കാനോന 179 : സ്വന്തംപേരിൽ ഭരിക്കപ്പെടേണ്ടതിനായി ഒരു രൂപത ഏല്പിക്കപ്പെടാത്ത മെത്രാന്മാർ - അവർ മറ്റേതെങ്കിലും ഔദ്യോഗിക കർത്തവ്യം സഭയിൽ നിർവ്വഹിച്ചിട്ടുള്ളവരും നിർവ്വഹിക്കുന്നവരുമാണെങ്കിൽപ്പോലും - സ്ഥാനികമെത്രാന്മാർ എന്നു വിളിക്കപ്പെടുന്നു.

രൂപതയുടെ ഭരണച്ചുമതല ഇല്ലാത്ത മെത്രാന്മാരെ സ്ഥാനികമെത്രാന്മാർ എന്നു വിളിക്കുന്നു. അവർക്കു മറ്റേതെങ്കിലും ഉത്തരവാ

ദിത്വം കണ്ടുവെന്നു വരാം. അതുമല്ലെങ്കിൽ അവർ സ്ഥാനമൊഴിഞ്ഞ മെത്രാന്മാരുമാകാം. ഇവർക്കുപുറമെ, സഹായമെത്രാന്മാർ, പാത്രിയാർക്കൽ കുരിയായിൽ നിയമിതരാകുന്ന മെത്രാന്മാർ എന്നിവരും സ്ഥാനികമെത്രാന്മാരാണ്.

സ്ഥാനത്തുനിന്നും വിരമിച്ച രൂപതാമെത്രാൻ അദ്ദേഹം ഭരിച്ചിരുന്ന രൂപതയുടെ മുൻമെത്രാൻ എന്നറിയപ്പെടുന്നു. എന്നാൽ മറ്റു സ്ഥാനികമെത്രാന്മാരെല്ലാവരും ലോകത്തെവിടെയെങ്കിലും ഉണ്ടായിരുന്നതും ഇപ്പോൾ നാമാവശേഷമായതുമായ രൂപതാസിംഹാസനങ്ങളുടെ പേരിൽ അറിയപ്പെടുന്നു.

ഇടവക, അല്മായർ

പൗരസ്ത്യ-പാശ്ചാത്യ നിയമസംഹിതയിൽ രൂപതാ ഭരണ ക്രമത്തിന്റെ ഒരു ഭാഗമായിട്ടാണ് ഇടവക യെയും ഇടവക ഭരണക്രമത്തെയും അതിന്റെ അജപാലകരെയും സംബന്ധിച്ച് പ്രതിപാദിക്കുന്നത്. പൗരസ്ത്യ നിയമസംഹിതയിൽ (CCEO) 31 കാനോനും, പാശ്ചാത്യ നിയമസംഹിതയിൽ (cic) 57 കാനോനുകളുമാണ് ഇതിനെ സംബന്ധിച്ചിട്ടുള്ളത്.

ഇടവക: 279 (CCEO), 5154 § I (CIC)

രൂപതയിൽ സ്ഥിരമായി സ്ഥാപിതമായതും ഒരു ഇടവക വികാരിയുടെ അജപാലനത്തിന് ഭരമേൽപ്പി ക്കപ്പെട്ടതുമായ ക്രൈസ്തവ വിശ്വാസികളുടെ സമൂഹമാണ് ഇടവക

ഇടവകയുടെ അവശ്യഘടകങ്ങൾ:

1. ദൈവജനത്തിന്റെ ആദ്ധ്യാത്മിക കാര്യങ്ങൾ നോക്കി നടത്തുന്നതിനായി രൂപതയിൽ രൂപം കൊടുത്തിരിക്കുന്ന അടിസ്ഥാന ഘടകമാണ് ഇടവക
2. രൂപതയിലെ ഒരു സ്ഥലത്ത് സ്ഥിരമായി താമസിക്കുന്നവരകണം ഇടവകാംഗങ്ങൾ.
3. രൂപതാധ്യക്ഷൻ അതിനെ ഇടവകയായി നിയമപരമായി സ്ഥാപിക്കണം.
4. ഇടവകാംഗങ്ങളുടെ അദ്ധ്യാത്മിക ആവശ്യങ്ങൾ നിർവ്വഹിക്കുന്നതിനായി ഒരു വൈദികനെ ഏൽപ്പിക്കണം.

രണ്ടാം വത്തിക്കാൻ കൗൺസിൽ ഇടവകയെ നിർവ്വചിക്കുന്നത് ശ്രദ്ധാർഹമാണ്.

ഒരേ വിശ്വാസം പങ്കുവെയ്ക്കുന്ന വിശ്വാസികളുടെ കൂട്ടായ്മയാണ് ഇടവക (ആരാധനക്രമം, 42).

രൂപത: 177 (CCEO) 369 (CIC)

രൂപത ദൈവജനത്തിന്റെ ഭാഗമാണ്. (a part of the people of god) അജപാലനപരമായ ധർമ്മം നിർവ്വഹിക്കുന്നതിനുവേണ്ടി ദൈവജനത്തെ വൈദിക സമൂഹത്തിന്റെ സഹകരണത്തോടെ ഒരു മെത്രാനെ ഭരമേൽപ്പിക്കുന്നു. ദൈവജനം അതിന്റെ ഇടയനോടു ചേർന്നുനിന്നുകൊണ്ട്, സുവിശേഷ സന്ദേശത്തിലൂടെയും, വി. കുർബ്ബാനയിലൂടെയും, പരിശുദ്ധാത്മാവിൽ അദ്ദേഹം വഴി ഒന്നിച്ചു ചേർക്കപ്പെടുന്നു. രൂപതയിൽ ഏകവും പരിശുദ്ധവും കാതോലി കവും ശ്ലൈഹീകവുമായ ക്രിസ്തുവിന്റെ സഭ യഥാർത്ഥ ത്തിൽ സന്നിഹിതമാവുകയും പ്രവർത്തന നിരതമാവുകയും ചെയ്യുന്നു. പ്രാദേശിക ഇടവകയും വ്യക്ത്യാധിഷ്ഠിതമായ ഇടവകയും ഒരു പ്രത്യേക സഭയ്ക്ക് രൂപം കൊടുക്കുന്നു.

പ്രാദേശിക ഇടവക: 280 §I (CCEO) , 518 (CIC)

ഒരോ പ്രദേശത്തെയും ക്രൈസ്തവ വിശ്വാസികളെ മുഴുവൻ ഉൾക്കൊള്ളുന്നതാണ് പ്രാദേശിക ഇടവക.

വ്യക്ത്യാധിഷ്ഠിതമായ ഇടവകകൾ

വൈദിക സമിതിയോട് ആലോചിച്ചശേഷം ആവശ്യമെന്ന് രൂപതാ മെത്രാന് ബോധ്യമായാൽ ദേശീയത, ഭാഷ, റീത്ത്, മറ്റൊരു കിലും ഘടകം എന്നിവയെ അടിസ്ഥാനമാക്കി സ്ഥാപിക്കപ്പെടുന്ന ഇടവകകളാണ് വ്യക്ത്യാധിഷ്ഠിതമായ (Personal) ഇടവകകൾ.

ഇടവകയുടെ സ്ഥാപനം: (280 §2, 515 §2)

ഇടവകകൾ സ്ഥാപിക്കുക, പുന:സംവിധാനം ചെയ്യുക, നിർത്ത ലാക്കുക എന്നിവ വൈദിക സമിതിയുമായി ആലോചിച്ചതിനു ശേഷം രൂപതാ മെത്രാനുമാത്രം ചെയ്യാനാകുന്ന കാര്യങ്ങളാണ്.

(281 §3, 515 §3 (CIC))

നിയമാനുസൃതം സ്ഥാപിതമായ ഒരു ഇടവക നിയമത്താൽ തന്നെ (by virtue of the law itself) ഒരുനൈയാമിക വ്യക്തിയാണ്.

വികാരി : 281 §1, 518 (CIC)

ഒരു പ്രത്യേക ഇടവകയിലെ ആത്മാക്കളുടെ സംരക്ഷണം സ്വന്തം ഇടയനെന്നപോലെ ഭരമേൽപ്പിക്കപ്പെട്ടിട്ടുള്ള ഒരു വൈദിക നാണ് ഇടവക വികാരി. രൂപതാമെത്രാന്റെ അധികാരത്തിൻ കീഴിൽ ഇടവകയിൽ രൂപതാമെത്രാന്റെ പ്രധാന സഹപ്രവർത്തകനാണ് ഇടവക വികാരി.

ഈ കാനോന മറ്റുചില കാര്യങ്ങൾ ഓർമ്മിപ്പിക്കുന്നു.

1. ഇടവക വികാരി ഒരു വൈദികനായിരിക്കണം. (CIC- 521§1) ഡീക്കനായോ, സന്യാസികളെയോ, അന്തായയോ ഇടവക കാര്യങ്ങൾ അന്വേഷിക്കാനായി ചുമതലപ്പെടുത്താമെങ്കിലും അവർക്കാർക്കും വികാരിക്കടുത്ത ചുമതലകളും അവകാശ ങ്ങളും ഉണ്ടായിരിക്കുകയില്ല.
2. ഭരണ കാര്യങ്ങളിൽ മെത്രാന്റെ മുഖ്യസഹായിയാണ് വികാരി.
3. ഇടവകയുടെ അജപാലന ചുമതല നിയമനത്താൽത്തന്നെ വികാരിക്ക് ലഭിക്കുന്നു (CIC) 519.
4. പഠിപ്പിക്കുക, വിശുദ്ധീകരിക്കുക, നയിക്കുക എന്നീ ത്രിവിധ അധികാരങ്ങൾ സ്വന്തം പേരിൽത്തന്നെ നിർവ്വഹിക്കുവാൻ നിയമന ത്താൽത്തന്നെ വികാരിക്ക് സാധിക്കും.
5. തന്നെ ഭരമേൽപ്പിച്ചിരിക്കുന്ന ഇടവകയാണ് ഒരു വികാരിയുടെ അധികാരപരിധി.

നിയമനം : (284 §I, 523 (§1))

6. ഇടവക വികാരിയെ നിയമിക്കുവാനുള്ള അവകാശം രൂപതാ മെത്രാന് മാത്രമാണ്. അദ്ദേഹം അവരെ സ്വതന്ത്രമായി നിയമി ക്കുന്നു.

കാലപരിധി : 284 §3,522)

7. സാധാരണഗതിയിൽ ഇടവകവികാരിയുടെ നിയമനം കാല പരിധിവച്ചാകരുത്. ഇടവക ജനങ്ങളുടെ സമഗ്രമായ ആദ്ധ്യാത്മിക വളർച്ചയെ മുന്നിൽകണ്ടുകൊണ്ട് പ്രവർത്തിക്കുവാൻ വികാരിക്ക് സ്വാതന്ത്ര്യം ലഭിക്കുന്നതിനുവേണ്ടിയാണ് നിയമനത്തിന് സമയ പരിധി വേണ്ടെന്ന് പൊതു നിയമത്തിൽ നിർദ്ദേശിച്ചിരിക്കുന്നത്. എന്നാൽ പ്രത്യേകസാഹചര്യത്തിൽ ആലോചനാ സംഘത്തിന്റെ സമ്മതത്തോടെയും സ്വയാധികാരസഭയുടെ പ്രത്യേക നിയമത്തിൽ ഒരു നിശ്ചിത കാലത്തേക്ക് വികാരിമാരെ നിയമിക്കാൻ അനുവാദ മുണ്ടെങ്കിൽ മെത്രാന് അങ്ങനെ ചെയ്യാവുന്നതാണ്.

ഭരണക്രമം-സമിതികൾ: 295, 536-537

ഇടവകയുടെ ഭരണക്രമങ്ങളിൽ സഹായിക്കാൻ അജപാല നപരവും സാമ്പത്തികവുമായ കാര്യങ്ങൾ കൈകാര്യം ചെയ്യുന്ന തിനായി അനുയോജ്യമായ സമിതികൾ സ്വയാധികാര സഭയുടെ

പ്രത്യേക നിയമമാനദണ്ഡപ്രകാരം ഇടവകയിൽ ഉണ്ടാകണം. പൊതുയോഗം (പള്ളി യോഗം), പ്രതിനിധിയോഗം, കൈക്കാരന്മാർ എന്നീ സംവിധാനങ്ങൾ ഈവിധത്തിലുള്ളവയാണ്.

- 6. 296: ഇടവകയിലെ മാമ്മോദീസ, വിവാഹം, മരണം, മറ്റു കാര്യങ്ങൾ എന്നിവയുടെ രജിസ്റ്ററുകൾ സഭയുടെ മാനദണ്ഡങ്ങളനുസരിച്ച് ശരിയായി എഴുതി സൂക്ഷിക്കണം.
- 7. 296 §2: മാമ്മോദീസാ രജിസ്ട്രറിൽ ഒരു ക്രൈസ്തവ വിശ്വാസിയുടെ കാനോനിക അവസ്ഥയുമായിബന്ധപ്പെട്ട എല്ലാ കാര്യങ്ങളുംഎഴുതിച്ചേർക്കണം. ഉദാ: റീത്തുകളുടെമാറ്റം, സ്വൈര്യലേപന സ്വീകരണം, വിവാഹം, ദത്തെടുക്കൽ, തിരുപ്പട്ട സ്വീകരണം, സന്യാസസഭയിലെ അംഗത്വം മുതലായവ.
- 8. ഈ സർട്ടിഫിക്കറ്റുകളിൽ വികാരിയോ അദ്ദേഹം അധികാരപ്പെടുത്തിയ ആളോ ഒപ്പിടേണ്ടതാണ്.
- 9. ഇത്തരം വിവരങ്ങളും രജിസ്റ്ററുകളും സൂക്ഷിക്കാൻ എല്ലാ ഇടവകകളിലും ഒരു പ്രത്യേകരേഖാലയം ഉണ്ടായിരിക്കണം.

ഇടവക വികാരിയുടെ അധികാരം നഷ്ടപ്പെടുന്ന അവസരങ്ങൾ (297 §1)

- 1. രൂപതാ മെത്രാൻ വികാരിയുടെ രാജി സ്വീകരിക്കുമ്പോൾ
- 2. കാലാവധി പൂർത്തിയാകുമ്പോൾ
- 3. നീക്കം ചെയ്യപ്പെടുമ്പോൾ
- 4. സ്ഥലം മാറ്റം ലഭിക്കുമ്പോൾ

ഇടവക- വിശ്വാസികളുടെ സമൂഹം

പൗരസ്ത്യ നിയമ സംഹിതയിൽ അൽമായരെ സംബന്ധിച്ച് 10 കാനോനുകൾ നൽകിയിരിക്കുന്നു. ക്രിസ്തീയ വിശ്വാസികളുടെ അവകാശങ്ങളെയും കടമകളെയും കുറിച്ച് പൗരസ്ത്യ നിയമത്തിന്റെ 7 മുതൽ 26 വരെയും 264 മുതൽ 231 വരെയും പ്രതിപാദിച്ചിട്ടുണ്ട്. രണ്ടാം വത്തിക്കാൻ കൗൺസിലിന്റെ അൽമായ പ്രേഷിതത്വം എന്ന പ്രമാണരേഖയുടെ 10-ാം ഖണ്ഡികയെ ആധാരമാക്കിയാണ് ഈ കാനൻ നിയമങ്ങൾ രചിക്കപ്പെട്ടത്.

ഇടവകയുടെ പ്രവർത്തനം - ഇടയന്മാരുടെ പ്രേഷിത പ്രവർത്തനം പൂർണ്ണമായി ഫലമണിയിക്കാൻ അൽമായരുടെ പ്രവർത്തനം വേണം.

അല്മായർ

പൗരസ്ത്യ കാനൻ നിയമസംഹിതയിൽ അല്മായരെക്കുറിച്ച് പ്രതിപാദിക്കുന്ന പതിനൊന്നാം ശീർഷകത്തിൽ പത്തു കാനോനുകൾ മാത്രമേയുള്ളൂവെങ്കിലും അവ വളരെ വ്യക്തവും അർത്ഥസമ്പുഷ്ടവുമാണ്. അല്മായരെ സംബന്ധിച്ച രണ്ടാംവത്തിക്കാൻ കൗൺസിൽ പ്രമാണരേഖയുടെയും ജോൺപോൾ രണ്ടാമൻ മാർപാപ്പയുടെ അല്മായ വിശ്വാസികൾ എന്ന ചാക്രികലേഖനത്തിന്റെയും അടിസ്ഥാനത്തിൽ രൂപം കൊടുത്തിട്ടുള്ള ഈ കാനോനുകൾ കത്തോലിക്കാസഭയിൽ അല്മായ വിശ്വാസികൾക്കുള്ള സ്ഥാനം വ്യക്തമാക്കുന്നതിനും അവരുടെ അവകാശങ്ങളെയും കടമകളെയും വിശദമാക്കുന്നതിനും ഉപകരിക്കുന്നവയാണ്. മാത്രമല്ല, കാനോനസംഹിതയ്ക്കുശേഷം പുറപ്പെടുവിച്ച് കാനോനുകൾ ലത്തീൻ അതിലെ കനോനുകൾക്കു (CIC,cc. 224231) പുരകങ്ങളുമാണ്. പല കാനോനുകൾക്കും ലത്തീൻ കാനൻ നിയമസംഹിതയിലെ കാനോനുകളിൽ നിന്നും വലിയ വ്യത്യാസമില്ലെങ്കിലും, കൂടുതൽ ക്ലിപ്തതയും വ്യക്തതയും ഈ കാനോനുകൾക്കുണ്ടുളളത്.

കാനോന 399: തങ്ങളുടെ സ്വകീയവും പ്രത്യേകവുമായ അവസ്ഥ ലൗകിക (secular)മായിരിക്കുന്നവരും ലോകത്തിൽ ജീവിച്ചുകൊണ്ട് സഭയുടെ ദൗത്യത്തിൽ തിരുപ്പട്ടങ്ങൾ ഇല്ലാത്തവരും സന്യാസാവസ്ഥയിൽ പങ്കുപറ്റുന്നവരും പെടാത്തവരുമായ ക്രിസ്തീയ വിശ്വാസികൾക്കാണ് നിയമ സംഹിതയിൽ 'അല്മായർ' എന്ന പേര് ബാധകമായിട്ടുള്ളത്.

അല്മായർക്ക് ഒരു നിർവ്വചനം നൽകുകയാണ് ഈ കാനോനയിൽ. ഇതിൽ പ്രധാനമായും മൂന്നു കാര്യങ്ങളാണ് വ്യക്തമാക്കുന്നത്.

- a) സഭയുടെ ദൗത്യത്തിൽ തങ്ങളുടേതായ രീതിയിൽ പങ്കുകാരാകാൻ വിളിക്കപ്പെട്ടവരാണ് അല്മായർ.
- b) ഭൗതികമേഖല അവരുടെ പ്രവർത്തനമണ്ഡലമാണ്. ദൈവം സൃഷ്ടിച്ച ഈ ലോകത്തിലെ കാര്യങ്ങൾ ക്രൈസ്തവരെന്ന നിലയിൽ ദൈവേഷ്ടമനുസരിച്ച് ക്രമീകരിക്കുകയും തങ്ങളുടെയും മറ്റുള്ളവരുടെയും വിശുദ്ധീകരണത്തിനായി യത്നിക്കുകയും ചെയ്യുക അല്മായരുടെ ദൗത്യമാണ്.
- c) പുരോഹിത ശുശ്രൂഷികളിൽനിന്നും സമർപ്പിത ജീവിതാവസ്ഥയിലുള്ളവരിൽ നിന്നും വ്യത്യസ്തരായ അല്മായർ അവരെപ്പോലെ

ലോകത്തിൽ നിന്നും വേർതിരിക്കപ്പെട്ടവരല്ല.

കാനോന 400: എല്ലാ ക്രിസ്തീയവിശ്വാസികൾക്കും പൊതുവായുള്ള അവകാശങ്ങൾക്കും കടമകൾക്കും, മറ്റു കാനോനുകളിൽ നിശ്ചയിച്ചിരിക്കുന്ന അവകാശങ്ങൾക്കും കടമകൾക്കും പുറമേ ഈ ശീർഷകത്തിൽ പറഞ്ഞിരിക്കുന്ന അവകാശങ്ങളും കടമകളും കൂടി അല്മായരായ ക്രിസ്തീയ വിശ്വാസികൾക്കുണ്ട്.

അല്മായരുടെ അവകാശങ്ങളും കടമകളും കാനൻ നിയമ സംഹിതയിൽ പലയിടങ്ങളിലും കാണാം. ക്രിസ്തീയ വിശ്വാസികളെ സംബന്ധിച്ച്, ഒന്നാമത്തെ ശീർഷകത്തിൽ 7 മുതൽ 26 വരെയുള്ള കാനോനുകളിൽ പ്രതിപാദിച്ചിട്ടുള്ള എല്ലാ അവകാശങ്ങളും കടമകളും അല്മായർക്കും ബാധകമാണ്. കൂടാതെ, ഈ ശീർഷകത്തിൽ പ്രതിപാദിക്കുന്ന അവകാശങ്ങളും കടമകളും അല്മായരെ സംബന്ധിക്കുന്നവയാണ്.

കാനോന 401: അല്മായർ ആദ്യമായി ദൈവരാജ്യം അന്വേഷിക്കേണ്ടത് തങ്ങളുടെ ദൈവവിളിയുടെ ഭാഗമായി ഭൗതിക കാര്യങ്ങൾ ദൈവപദ്ധതിപ്രകാരം നിർവ്വഹിച്ചും ക്രമീകരിച്ചും കൊണ്ടാണ്. അതുകൊണ്ട് തങ്ങളുടെ സ്വകാര്യ-കുടുംബ-രാഷ്ട്രീയ-സാമൂഹിക ജീവിതത്തിൽ അവർ ക്രിസ്തുവിനു സാക്ഷ്യം വഹിക്കുകയും ക്രിസ്തുവിനെ മറ്റുള്ളവർക്കു വെളിപ്പെടുത്തുകയും സമൂഹത്തിൽ ന്യായമായ നിയമങ്ങൾക്കായി നിലകൊള്ളുകയും വിശ്വാസം, ശരണം, ഉപവി എന്നിവ പ്രസരിപ്പിച്ചുകൊണ്ട് ലോകത്തിന്റെ വിശുദ്ധീകരണത്തിനായി പുളിമാവുപോലെ പ്രവർത്തിക്കുകയും വേണം.

അല്മായരുടെ ദൈവവിളിയും ദൗത്യവും എന്താണെന്ന് ഈ കാനോന വ്യക്തമാക്കുന്നു. ഭൗതികതലത്തിൽ എല്ലാ കാര്യങ്ങളും ദൈവേഷുപ്രകാരം ക്രമീകരിക്കുകയും അപ്രകാരം ദൈവരാജ്യം അന്വേഷിക്കുകയുമാണ് അവരുടെ ദൗത്യം. അവരുടെ സ്വകാര്യ ജീവിതത്തിലും കുടുംബജീവിതത്തിലും രാഷ്ട്രീയവും സാമൂഹികവുമായ തലങ്ങളിലും ക്രിസ്തുനാഥനു സാക്ഷികളാകുവാൻ അവർ പരിശ്രമിക്കണം. നീതിപൂർവ്വകമായ ഒരു സാമൂഹിക വ്യവസ്ഥിതിക്കുവേണ്ടി നിലകൊള്ളാനും, അങ്ങനെ ഭൂമിയുടെ ഉപ്പും പുളിമാവുമായിത്തീർന്ന് അതിന്റെ വിശുദ്ധീകരണത്തിനായി പരിശ്രമിക്കാനും, അല്മായർക്ക് കടമയുണ്ട്.

കാനോന 402: ഭൗമികനഗര (earthly city) ത്തിന്റെ കാര്യങ്ങളിൽ എല്ലാ പൗരന്മാർക്കുമുള്ള സ്വാതന്ത്ര്യം തങ്ങൾക്കും അംഗീകരിച്ചുകിട്ടുവാൻ അല്മായരായ ക്രിസ്തീയവിശ്വാസികൾക്ക് അവകാശ

മുണ്ട്. എന്നിരുന്നാലും അവർ ഇങ്ങനെയുള്ള സ്വാതന്ത്ര്യം വിനിയോഗിക്കുമ്പോൾ തങ്ങളുടെ പ്രവർത്തനങ്ങൾ സുവിശേഷാരൂപിയാൽ നിറഞ്ഞതായിരിക്കാൻ ശ്രദ്ധിക്കേണ്ടതും സഭയുടെ പ്രബോധനാധികാരം (magisterium) നൽകുന്ന പഠനങ്ങൾ കണക്കിലെടുക്കേണ്ടതുമാണ്. എന്നാൽ പല അഭിപ്രായങ്ങളുള്ള പ്രശ്നങ്ങളിൽ തങ്ങളുടെതന്നെ അഭിപ്രായം സഭയുടെ പഠനമായി അവതരിപ്പിക്കുന്നത് അവർ ഒഴിവാക്കേണ്ടതാണ്.

മറ്റൊരു പൗരന്മാർക്കുമുള്ളതുപോലുള്ള സ്വാതന്ത്ര്യം ഭൗതിക കാര്യങ്ങളിൽ അല്മായവിശ്വാസികൾക്കുമുണ്ടെന്ന് സഭ പഠിപ്പിക്കുന്നു. ഒരു രാഷ്ട്രത്തിലുള്ള മറ്റൊരു പൗരന്മാർക്കും തുല്യരാണ് ക്രൈസ്തവരും എന്നതാണ് സഭയുടെ നിലപാട്. മതത്തിന്റെ പേരിൽ വിവേചനവും വിലക്കുകളും നിലനിൽക്കുന്ന രാഷ്ട്രങ്ങളിൽ ഇത് ഒരു വെല്ലുവിളിയാണ്.

ക്രൈസ്തവരെന്ന നിലയിൽ സുവിശേഷാരൂപിയിലും സഭയുടെ പഠനങ്ങളുടെ വെളിച്ചത്തിലുമാണ് അല്മായർ തങ്ങളുടെ സ്വാതന്ത്ര്യം വിനിയോഗിക്കേണ്ടത്. കൂടാതെ, അവർ സഭയുടെ ഔദ്യോഗിക പഠനങ്ങൾ ശരിയായി മനസ്സിലാക്കുകയും തങ്ങളുടെ അഭിപ്രായങ്ങൾ സഭയുടെ ഔദ്യോഗിക പഠനങ്ങളായി അവതരിപ്പിക്കാതിരിക്കാൻ ശ്രദ്ധിക്കുകയും വേണം.

കാനോന 403: §1. എല്ലായിടത്തും തങ്ങളുടെ റീത്ത് പരിരക്ഷിക്കുവാൻ അല്മായർക്കുള്ള അവകാശവും കടമയും കണക്കിലെടുത്തുകൊണ്ടുതന്നെ, മറ്റേതൊരു സ്വയാധികാരസഭയുടെയും ആരാധനക്രമ ആഘോഷങ്ങളിൽ ആരാധനക്രമപുസ്തകങ്ങളിലെ മാനദണ്ഡപ്രകാരം സജീവമായി പങ്കെടുക്കുന്നതിനുള്ള അവകാശം അവർക്കുണ്ട്.

§2. സഭയുടെ ആവശ്യവും ശരിയായ നേട്ടവും (genuine advantage) അങ്ങനെ ശുപാർശ ചെയ്യുകയും വിശുദ്ധ ശുശ്രൂഷികൾ ഇല്ലാതിരിക്കുകയും ചെയ്യുമ്പോൾ വിശുദ്ധ ശുശ്രൂഷികളുടെ ചില ധർമ്മങ്ങൾ അല്മായരെ നിയമമാനദണ്ഡപ്രകാരം ഏല്പിക്കാവുന്നതാണ്.

തങ്ങളുടെ സ്വയാധികാരസഭയുടെ റീത്തും പാരമ്പര്യങ്ങളും ആരാധനക്രമവും മനസ്സിലാക്കുവാനും അവയെ സ്നേഹിക്കുവാനും കൃത്യമായി പാലിക്കുവാനും എല്ലാ അല്മായർക്കും കടമയും സ്വാതന്ത്ര്യവുമുണ്ട്. ഒപ്പം മറ്റു സ്വയാധികാരസഭകളിലെ ആരാധനക്രമ ആഘോഷങ്ങളിൽ സജീവമായി പങ്കെടുക്കുവാനും അവർക്കു സ്വാതന്ത്ര്യമുണ്ട്.

ആവശ്യമെന്നു തോന്നിയാൽ, പ്രത്യേകിച്ച് പുരോഹിത ശുശ്രൂഷികൾ കുറവുള്ള സ്ഥലങ്ങളിൽ, ആരാധനക്രമത്തിലെ ചില ശുശ്രൂഷകൾക്കായി അല്മായരെ നിയമിക്കാമെന്ന് ഈ കാനോന സൂചിപ്പിക്കുന്നു. ഓരോ സഭയുടെയും പ്രത്യേകനിയമത്തിൽ ഇത്തരം സാധ്യതകളെ വ്യക്തമാക്കാവുന്നതാണ്. ഉദാഹരണത്തിന്, വിശ്വാസികൾക്ക് വി. കുർബാന കൊടുക്കുക, ചില പ്രാർത്ഥനാശുശ്രൂഷകൾക്ക് നേതൃത്വം കൊടുക്കുക തുടങ്ങിയവ.

കാനോന 404: §1. ശൈശവം മുതൽ ലഭിച്ചിരിക്കേണ്ട വിശ്വാസ പരിശീലനത്തിനുപുറമേ, ക്രിസ്തു വെളിപ്പെടുത്തിയതും സഭയുടെ ആധികാരികമായ പ്രബോധനാധികാരം പഠിപ്പിക്കുന്നതുമായ പ്രബോധനത്തെപ്പറ്റി തങ്ങളുടെ കഴിവിനും അവസ്ഥയ്ക്കും യോജിച്ച അറിവ് സമ്പാദിക്കുവാൻ അല്മായർക്ക് അവകാശവും കടമയുമുണ്ട്. ഈ പ്രബോധനമനുസരിച്ച് ജീവിക്കുന്നതിനു മാത്രമല്ല, ഇത് പ്രഘോഷിക്കുന്നതിനും ആവശ്യമെങ്കിൽ സമർത്ഥിക്കു (defend)ുന്നതിനും വേണ്ടിയാണിത്.

§2. സഭാപഠനസർവ്വകലാശാലകളിലോ ഫാക്കൽറ്റികളിലോ മതപരമായ ശാസ്ത്രങ്ങൾക്കായുള്ള സ്ഥാപനങ്ങളിലോ പഠിപ്പിക്കുന്ന വിശുദ്ധ ശാസ്ത്രങ്ങളിൽ കൂടുതൽ ആഴമേറിയ അറിവ്, ക്ലാസുകളിൽ സംബന്ധിച്ചും ഡിഗ്രികൾ എടുത്തും സമ്പാദിക്കുവാനുള്ള അവകാശവും അല്മായർക്കുണ്ട്.

§3. അതുപോലെതന്നെ, യോഗ്യതാസംബന്ധമായി അവശ്യനിബന്ധനകൾ പാലിച്ചു കൊണ്ട് തക്കസഭാധികാരിയിൽ നിന്ന് വിശുദ്ധ ശാസ്ത്രങ്ങൾ പഠിപ്പിക്കുവാനുള്ള ഒരു അനുവാദ കല്പന (mandate) ലഭിക്കുവാൻ അല്മായർക്ക് അർഹതയുണ്ട്.

സഭയുടെ ദൗത്യത്തിൽ ക്രിയാത്മകമായ പങ്കുവഹിക്കുവാൻ സഹായകമായ രീതിയിൽ, അല്മായർ വെളിപ്പെടുത്തപ്പെട്ട രഹസ്യങ്ങളിലും ദൈവശാസ്ത്രപഠനങ്ങളിലും കൂടുതൽ അറിവു നേടേണ്ടതാണ്. ഇതിനായി, സഭയുടെ സർവ്വകലാശാലകളിലും മറ്റ് ഉന്നത വിദ്യാഭ്യാസ സ്ഥാപനങ്ങളിലും ഉപരിപഠനം നടത്തുവാൻ അവർക്കു സ്വാതന്ത്ര്യമുണ്ട്. ദൈവശാസ്ത്രവും മറ്റു വിശുദ്ധ ശാസ്ത്രങ്ങളും പഠിക്കുന്നത് അല്മായരെ തങ്ങളുടെ ദൗത്യനിർവ്വഹണത്തിൽ കൂടുതൽ പ്രാപ്തരാക്കും. അപ്രകാരം യോഗ്യത യുള്ള അല്മായരെ ദൈവശാസ്ത്രവിഷയങ്ങൾ പഠിപ്പിക്കുവാൻ സർവ്വകലാശാലകളിലും ഉന്നതവിദ്യാഭ്യാസകേന്ദ്രങ്ങളിലും അധ്യാപകരായി നിയമിക്കാവുന്നതാണെന്ന് നിയമം വ്യക്തമാക്കുന്നു.

കാനോന 405: അല്മായർ തങ്ങളുടെ ആരാധനക്രമപരവും ആദ്ധ്യാത്മികവും ദൈവശാസ്ത്രപരവും ശിക്ഷണപരവുമായ പൈതൃകം താല്പര്യപൂർവ്വം പഠിക്കേണ്ടതാണ്. വ്യത്യസ്ത സ്വയാധികാരസഭകളിലെ അല്മായ അംഗങ്ങൾ തമ്മിൽ പരസ്പരമുള്ള സന്മനോഭാവവും മതിപ്പും പ്രവർത്തനൈക്യവും വളർത്തുന്നതിനും റീത്തുകളുടെ വൈവിധ്യം തങ്ങൾ ജീവിക്കുന്ന സമൂഹത്തിന്റെ പൊതുനന്മയെ ദോഷകരമായി ബാധിക്കാതെ, പകരം അതേ നന്മയിലേക്ക് അനുദിനം കൂടുതലായി നയിക്കുന്നതിനും വേണ്ടിയാണ് ഇത്.

കത്തോലിക്കാസഭ വിവിധ സ്വയാധികാര (sui iuris)സഭകളുടെ ഒരു കൂട്ടായ്മയാണ്. ഓരോ വിശ്വാസിയും സഭയുടെ ആരാധനക്രമം, ദൈവശാസ്ത്രം, ശിക്ഷണം, ആദ്ധ്യാത്മികത എന്നിവ ഉൾക്കൊള്ളുന്ന സഭാപാരമ്പര്യത്തെ ആഴത്തിൽ പഠിക്കണം. മറ്റു സ്വയാധികാരസഭകളിലെ സഭാതനയരുമായി ഐക്യത്തിലും പരസ്പരധാരണയിലും കൂട്ടായ്മയിലും വർത്തിക്കുവാൻ ഇത് സഹായിക്കും. റീത്തുകളുടെ വൈവിധ്യം സഭയുടെ ഐക്യത്തിന് തടസ്സമാകില്ലെന്നും മറിച്ച് സഭയുടെ വളർത്തുകയേയുള്ളൂ എന്നുമുള്ള അവബോധം വിശ്വാസികളിലുണ്ടാകാൻ ഇപ്രകാരമുള്ള പഠനം അനിവാര്യമാണ്. കൂടാതെ മറ്റു സ്വയാധികാരസഭകളിലെ പാരമ്പര്യങ്ങളെ വിലമതിക്കാനും ബഹുമാനിക്കാനും ഇത്തരത്തിലുള്ള പഠനം വിശ്വാസികളെ പ്രാപ്തരാക്കും.

കാനോന 406: സുവിശേഷം ശ്രവിക്കുവാനും ക്രിസ്തുവിനെ അറിയുവാനും അല്മായരിലൂടെ മാത്രം ആളുകൾക്ക് കഴിയുന്ന സന്ദർഭങ്ങളിൽ 14-ാം കാനോനയിൽ പറഞ്ഞിരിക്കുന്ന കടമയ്ക്ക് കൂടുതൽ പ്രേരകശക്തിയുണ്ടെന്ന് അല്മായർ ഓർമ്മിക്കേണ്ടതാണ്.

ഈശോയുടെ രക്ഷാകരസന്ദേശം ലോകമെങ്ങും എത്തിക്കുന്നതിൽ തങ്ങളുടേതായ പങ്കുവഹിക്കുവാൻ എല്ലാ വിശ്വസികൾക്കും കടമയുണ്ട്. തങ്ങളുടെ ഈ പ്രേഷിതദൗത്യത്തെപ്പറ്റി അല്മായരെ പ്രത്യേകമായി ഓർമ്മിപ്പിക്കുകയാണ് ഈ കാനോന. തങ്ങൾക്കു മാത്രം കടന്നുചെല്ലാവുന്ന മേഖലകളിൽ സുവിശേഷവാഹകരായി, യേശുവിന്റെ സാക്ഷികളാകുവാൻ അല്മായർ പ്രത്യേകം ശ്രദ്ധിക്കണം. അല്മായരുടെ പ്രേഷിതദൗത്യത്തെപ്പറ്റി “രക്ഷകന്റെ മിഷൻ”, “മൂന്നാം സഹസ്രാബ്ദത്തിലേക്ക്” എന്നീ ചാക്രിക ലേഖനങ്ങളിലൂടെ മാർപാപ്പ പ്രത്യേകമായി ഓർമ്മിപ്പിക്കുന്നുണ്ട്.

കാനോന 407: തങ്ങളുടെ ദൈവവിളിക്കനുസൃതം വൈവാഹികാ

വസ്ഥയിൽ ജീവിക്കുന്ന അല്മായർ തങ്ങളുടെ വിവാഹവും കുടുംബവും വഴി ദൈവജനത്തെ പടുത്തുയർത്തുന്നതിനു വേണ്ടി പ്രവർത്തിക്കുവാൻ പ്രത്യേകമായി കടപ്പെട്ടിരിക്കുന്നു.

വിവാഹത്തെ ഒരു പ്രത്യേക ദൈവവിളിയായി രണ്ടാം വത്തിക്കാൻ കൗൺസിലിന്റെ രേഖകളിൽ നമുക്കു കാണാം (L.G.35, G.S.48,49,52). വിവാഹമെന്ന ദൈവവിളി സ്വീകരിച്ചിരിക്കുന്നവർ തങ്ങളുടെ മാതൃകാപരമായ വൈവാഹികജീവിതവും കുടുംബജീവിതവും വഴി സഭയെ പടുത്തുയർത്തുവാൻ കടപ്പെട്ടവരാണ്. കുടുംബത്തെ ഗാർഹികസഭ എന്ന് വത്തിക്കാൻ കൗൺസിൽ വിശേഷിപ്പിക്കുന്നത് (L.G.11) .

കാനോന 408: §1. ആവശ്യമായ അറിവിലും അനുഭവസമ്പത്തിലും സത്യസന്ധതയിലും മുന്നിട്ടുനില്ക്കുന്ന അല്മായർ വ്യക്തിപരമായോ ഇടവക രൂപത - പാത്രിയാർക്കൽ തലങ്ങളിലുള്ള സമിതികളിലോ യോഗങ്ങളിലോ അംഗങ്ങളെന്ന നിലയിലോ വിദഗ്ദ്ധരോ ഉപദേശകരോ ആയി സഭാധികാരികളാൽ ശ്രവിക്കപ്പെടുവാൻ യോഗ്യരാണ്.

§2.പൊതുനിയമത്താൽ അല്മായർ പ്രവേശിപ്പിക്കപ്പെടുന്ന സപരമായ ചുമതലകൾക്കുപുറമേ, തിരുപ്പട്ടം ആവശ്യമുള്ളതോ തങ്ങളുടെ സ്വയാധികാരസഭയുടെ പ്രത്യേക നിയമ അല്മായർക്ക് വ്യക്തമായി നിഷേധിക്കുന്നതോ ആയവ ഒഴികെയുള്ള മറ്റു ചുമതലകളിലേക്കും അല്മായരെ പ്രവേശിപ്പിക്കുവാൻ തക്ക അധികാരിക്ക് സാധിക്കും.

§3. സഭാപരമായ ചുമതലകളുടെ നിർവ്വഹണത്തെ സംബന്ധിച്ച് അല്മായർ സഭാധികാരത്തിന് പൂർണ്ണമായും കീഴ്പ്പെട്ടിരിക്കുന്നു.

അറിവും അനുഭവവും സ്വഭാവഗുണവുമുള്ള അല്മായരെ സഭാധികാരികൾ ആവശ്യാനുസരണം ശ്രവിക്കുകയും അവരുടെ ഉപദേശം ആരായുകയും ചെയ്യേണ്ടതാണ്. സഭയുടെ വ്യത്യസ്ത തലങ്ങളിലുള്ള ഉപദേശക സമിതികളിലും കൗൺസിലുകളിലും അംഗങ്ങളായ അവരുടെ സേവനം പാത്രിയാർക്കൽ തലത്തിലും രൂപത തലത്തിലും ഇടവകതലത്തിലും പ്രയോജനപ്പെടുത്തണമെന്ന് നിയമം അനുശാസിക്കുന്നു.

സഭയിലെ ചില ഉദ്യോഗങ്ങൾ അല്മായർക്കു നിർവ്വഹിക്കാവുന്നവയായി പൊതുനിയമം തന്നെ അനുശാസിക്കുന്നുണ്ട്. ഉദാഹരണമായി, സഭാകോടതിയിൽ ന്യായാധിപനാകുക, രൂപതക്കച്ചേരി

യിൽ ധനകാര്യസ്ഥനാകുക എന്നിവ. ഇവയ്ക്കു പുറമേ, പുരോഹിതശുശ്രൂഷികൾക്കു മാത്രമായി നീക്കിവയ്ക്കാത്തവയും സഭയുടെ പ്രത്യേകനിയമത്തിൽ വിലക്കപ്പെട്ടിട്ടില്ലാത്തവയുമായ മറ്റ് ഉദ്യോഗങ്ങൾ വഹിക്കുവാനും അല്മായർക്കു കഴിയും. ഇവ ഏതൊക്കെയാണെന്ന് പ്രത്യേകനിയമത്തിൽ ചേർക്കുന്നതു നല്ലതാണ്. ഉദാഹരണത്തിന് സീറോ മലബാർ സഭയിലും, മറ്റു മാർത്തോമ്മാ ക്രിസ്ത്യാനികളുടെയിടയിലും, ഇടവകയിലെ ഭരണത്തിൽ പ്രമുഖസ്ഥാനം വഹിക്കുന്ന കൈക്കാർ അല്മായനാണ്. ഇത്തരം ഉത്തര വാദിത്വങ്ങൾ നിർവ്വഹിക്കുന്ന അല്മായർ പൂർണ്ണമായും സഭാധികാരികൾക്കു കീഴ്പ്പെട്ടാണ് തങ്ങളുടെ ഉത്തരവാദിത്വം നിർവ്വഹിക്കേണ്ടത്.

കാനോന 409: §1. സഭയിൽ ഏതെങ്കിലും പ്രത്യേക സേവനത്തിന് സ്ഥിരമായോ താത്ക്കാലികമായോ നിയമിക്കപ്പെടുന്നവർ തങ്ങളുടെ ചുമതല ശരിയായി നിറവേറ്റുവാൻ ആവശ്യമുള്ള അനുയോജ്യമായ പരിശീലനം നേടുവാൻ കടപ്പെട്ടിരിക്കുന്നു. ബോധപൂർവ്വകമായും ശ്രദ്ധയോടും അർപ്പണമനോഭാവത്തോടും കൂടി ചുമതല നിർവ്വഹിക്കുവാൻ അവർ കടപ്പെട്ടിരിക്കുന്നു.

§2.തങ്ങളുടെയും കുടുംബത്തിന്റെയും ആവശ്യങ്ങൾ മാന്യമായി നടത്തുവാൻ സാധിക്കത്തക്കവിധം തങ്ങളുടെ അവസ്ഥയ്ക്കു യോജിച്ച ന്യായമായ ഒരു വേതനം സിവിൽ നിയമത്തിന്റെ നിബന്ധനകൾ പാലിച്ചുകൊണ്ടുതന്നെ ലഭിക്കുവാൻ അവർക്ക് അവകാശമുണ്ട്. അതുപോലെതന്നെ തങ്ങളുടെയും കുടുംബത്തിന്റെയും കാര്യത്തിൽ പെൻഷൻ, സാമൂഹിക സുരക്ഷിതത്വം (social security), വൈദ്യസഹായം എന്നിവയ്ക്കുവേണ്ട സംവിധാനങ്ങൾ ലഭ്യമാക്കപ്പെടുവാനും അവർക്ക് അവകാശമുണ്ട്.

സഭയിൽ പ്രത്യേക സേവനത്തിനായി നിയോഗിക്കപ്പെടുന്ന അല്ലാത്തവരെ സംബന്ധിച്ചാണ് ഈ നിയമം പ്രതിപാദിക്കുന്നത്. ഇത്തരം നിയമനങ്ങൾ സ്ഥിരമായതോ അല്ലെങ്കിൽ പ്രത്യേക സമയപരിധിയുള്ളതോ ആകാം. ഇപ്രകാരം നിയോഗിക്കപ്പെടുന്ന അല്മായർക്ക് തങ്ങളുടെ ഉത്തരവാദിത്വത്തിനനുസൃതമായി അറിവും പരിശീലനവും നേടാൻ കടമയുണ്ട്. അല്മായർ തങ്ങളുടെ ഈ ഉത്തരവാദിത്വങ്ങൾ സൂക്ഷ്മതയോടും വിവേകത്തോടും ഉത്സാഹത്തോടും കൂടി നിർവ്വഹിക്കണമെന്ന് നിയമം അനുശാസിക്കുന്നു.

ഇപ്രകാരം സഭയിൽ സേവനമനുഷ്ഠിക്കുന്നവർക്ക് മാന്യമായ പ്രതിഫലം ലഭിക്കുന്നതിനുള്ള അവകാശമുണ്ട്. അങ്ങനെ നൽകുന്ന വേതനം സിവിൽ നിയമം അനുസരിച്ച് നീതിപൂർവ്വകവും അവരുടെ

കുടുംബത്തെ പരിപാലിക്കാനും വാർദ്ധക്യകാല ആവശ്യങ്ങൾക്കു കൂടി മതിയാകുന്ന തരത്തിലുള്ളതായിരിക്കണമെന്നും നിയമം വ്യക്തമാക്കുന്നു. സാമൂഹ്യനീതിക്കും വ്യക്തികളുടെ ന്യായമായ അവകാശങ്ങൾക്കും മുൻതൂക്കം കൊടുത്തുകൊണ്ടുള്ള ഈ നിയമം സഭാനിയമത്തിൽ അമയർക്കു കൊടുത്തിരിക്കുന്ന അർഹമായ സ്ഥാനത്തിന് ഉത്തമ ഉദാഹരണമാണ്.

അത്തായരുടെ ഉത്തരവാദിത്വങ്ങൾ

1. സുവിശേഷ പ്രചാരണ വേലയിൽ സഹായിക്കണം (നടപടി 18: 18,26: റോമ 16: 3).
2. യഥാർത്ഥ പ്രേഷിത മന:സ്ഥിതിയോടെ സ്വസഹോദരങ്ങളുടെ കുറവുകൾ പരിഹരിക്കണം.
3. അജപാലകർക്കും അജഗണങ്ങൾക്കും ആത്മീയ പ്രചോദനം നൽകണം.
4. സ്വന്തം സമൂഹത്തിലെ ആരാധനാജീവിതത്തിൽ സജീവമായി പങ്കെടുക്കണം.
5. ആരാധനാ ജീവിതത്തിൽ നിന്നു ലഭിക്കുന്ന പോഷണം വഴി ആ സമൂഹത്തിന്റെ പ്രേഷിതപ്രവർത്തനങ്ങളിൽ ഉൽസാഹ പൂർവ്വം പങ്കെടുക്കണം.
6. അകന്നു നിൽക്കുന്നവരെ സഭയിലേയ്ക്കാനയ്യിക്കണം.
7. ദൈവവചനം പകർന്നുകൊടുക്കുന്നതിൽ തീക്ഷ്ണതാപൂർവ്വം സഹകരിക്കണം. പ്രത്യേകിച്ചും മതബോധനം വഴി.
8. സഭയുടെ വസ്തുവകകളുടെ ഭരണ കാര്യത്തിൽ സ്വന്തം കഴിവുകൾ ഉപയോഗിച്ച് കൂടുതൽ കാര്യക്ഷമമാകണം.
9. ഇടവകയിലെ വൈദികരോട് യോജിച്ച് പ്രവർത്തിക്കാൻ ശീലിക്കണം.
10. വ്യക്തിപരവും ലോകം മുഴുവനെയും ബാധിക്കുന്ന പ്രശ്നങ്ങൾ സഭാസമൂഹത്തിൽ കൊണ്ടുവന്ന് ചർച്ച ചെയ്യുകയും പരിഹാരം കണ്ടെത്താൻ ഒത്തൊരുമിച്ച് ശ്രമിക്കുകയും വേണം.
11. ഇടവകയുടെ പ്രേഷിതപ്രവർത്തന സംരംഭങ്ങളിലെല്ലാം തങ്ങളാലാവും വിധം അവർ സഹായിക്കണം.

ആമുഖം

ക്രിസ്തീയവിശ്വാസികൾ, ക്രിസ്തുവിന്റെ സഭയും കത്തോലിക്കാസഭയും തമ്മിലുള്ള ബന്ധം, കത്തോലിക്കാസഭയിലെ അംഗത്വം, സഭയിൽ സ്നാനാർത്ഥികളുടെ സ്ഥാനം എന്നീ വിഷയങ്ങളെ സംബന്ധിച്ച നിയമങ്ങളാണ് 7 മുതൽ 26 വരെയുള്ള കാനോനുകളിൽ കൊടുത്തിരിക്കുന്നത്.

ആദ്യമായാണ് സഭാനിയമത്തിൽ സിവിൽ ഭരണഘടനകളിലുള്ളതുപോലെ അവകാശങ്ങളെ സംബന്ധിച്ച് പ്രത്യേകം ഒരു പ്രതിപാദനം ഉണ്ടാകുന്നത്. വിശ്വാസികളുടെ വ്യക്തിത്വത്തെയും അവകാശങ്ങളെയും സഭ പ്രത്യേകിച്ചും മാനിക്കുന്നു എന്ന് ഈ പ്രതിപാദനം വ്യക്തമാക്കുന്നു. എന്നാൽ വിശ്വാസികളുടെ അവകാശങ്ങളും കടമകളും ഒരേ ശീർഷകത്തിൽത്തന്നെ കൊടുത്തിരിക്കുന്നതുവഴി അവ പരസ്പരപൂരകങ്ങളാണെന്ന് കാനോനസംഹിത വ്യക്തമാക്കുന്നു. മാത്രവുമല്ല, ഈ കാനോനസംഹിതയിൽ പലയിടത്തായി അവകാശങ്ങളെയും കടമകളെയുംപറ്റിയുള്ള പ്രതിപാദനം കാണാം. എങ്കിലും സഭയിൽ എല്ലാ വിശ്വാസികളെയും തുല്യമായി ബാധിക്കുന്ന മൗലികാവകാശങ്ങളും കടമകളും ഈ ശീർഷകത്തിൽ കൊടുത്തിരിക്കുന്നു.

കാനോന 7: §1. *മാമ്മോദീസയിലൂടെ ക്രിസ്തുവിൽ ചേർക്കപ്പെട്ട് ദൈവജനമായി സ്ഥപിക്കപ്പെട്ടവരാണ് ക്രൈസ്തവവിശ്വാസികൾ. ഇക്കാരണത്താൽ ക്രിസ്തുവിന്റെ പുരോഹിത, പ്രവാചക, രാജകീയധർമ്മത്തിൽ തങ്ങളുടേതായ രീതിയിൽ ഭാഗഭാക്കുകളായിക്കൊണ്ട്, ലോകത്തിൽ പൂർത്തിയാക്കുവാനായി ദൈവം സഭയെ ഭരമേൽപ്പിച്ചിരിക്കുന്ന ദൗത്യം തങ്ങളുടെ ജീവിതാവസ്ഥക്കനുസരിച്ചു നിർവ്വഹിക്കുവാൻ വിളിക്കപ്പെട്ടവരാണ് അവർ.*

§2. ലോകത്തിൽ ഒരു സമൂഹമായി സ്ഥാപിതവും ക്രമീകൃതവുമായ ഈ സഭ പത്രോസിന്റെ പിൻഗാമിയായും അദ്ദേഹവുമായി കൂട്ടായ്മയിലുള്ള മെത്രാന്മാരായും ഭരിക്കപ്പെടുന്ന കത്തോലിക്കാസഭയിൽ നിലനിൽക്കുന്നു (subsists).

ഈ കാനോനയിൽ ആരാണ് ഒരു ക്രൈസ്തവവിശ്വാസി എന്ന് നിർവ്വചിക്കുന്നില്ലെങ്കിലും, ആരെല്ലാമാണ് ക്രൈസ്തവവിശ്വാസികൾ എന്ന് വിശദീകരിക്കുന്നുണ്ട്. ഇതിൽ പറയുന്നതനുസരിച്ച് ജ്ഞാനസ്നാനമാണ് ക്രൈസ്തവവിശ്വാസിയെ അങ്ങനെയൊക്കെ തീർക്കുന്ന അടിസ്ഥാനഘടകം. ജ്ഞാനസ്നാനത്തിന് ചില നൈയാമികഫലങ്ങളുണ്ട്. അതിലൂടെ ഒരു വ്യക്തി സഭാപരമായ അവകാശങ്ങളും ഉത്തരവാദിത്വങ്ങളും ഏറ്റെടുക്കുന്നു. ഈ കാനോന, രണ്ടാം വത്തിക്കാൻ കൗൺസിലിന്റെ സഭയെക്കുറിച്ചുള്ള പ്രമാണരേഖയുടെ 4-ാം അദ്ധ്യായം 31-ാം ഖണ്ഡികയിൽനിന്ന് രൂപപ്പെടുത്തിയിട്ടുള്ളതാണ്. 31-ാം ഖണ്ഡിക അത്മായരെപ്പറ്റി മാത്രമാണ് പറയുന്നത്. 7-ാം കാനോനയാകട്ടെ ക്രൈസ്തവവിശ്വാസികളെ അത്മായരെന്നോ, അല്ലാത്തവരെന്നോ വ്യത്യസ്തം കൂടാതെയാണ് പരാമർശിക്കുന്നത്. തത്ഫലമായി പിന്നീടു വരുന്ന കാനോനുകളിൽ പ്രതിപാദിക്കുന്ന അവകാശങ്ങളും കടമകളും വിശ്വാസികൾ എല്ലാവരുടേതുമാണ്. അവിടെ അത്മായരെന്നോ പുരോഹിതരെന്നോ സന്യസ്തരെന്നോ ഉള്ള വ്യത്യസ്തമില്ല. അതുപോലെ തന്നെ, “ദൈവജനം”, “ക്രൈസ്തവവിശ്വാസികൾ” എന്നൊക്കെ പറയുമ്പോൾ അത്മായരെ മാത്രമല്ല ഉദ്ദേശിക്കുന്നത്.

ക്രിസ്തുവിന്റെ സഭ ഏതാണ് എന്നു പറയുന്നതിനുപകരം, കത്തോലിക്കാസഭയിൽ അതു നിലനിൽക്കുന്നു (subsists). എന്നു മാത്രമേ ഈ കാനോന പറയുന്നുള്ളൂ. ഈ സഭ ലോകത്തിൽ ഒരു സമൂഹമായി കാണപ്പെടുന്നു. അതു ഭരിക്കപ്പെടുന്നത് പത്രോസിന്റെ പിൻഗാമിയായ റോമാമെത്രാനായും അദ്ദേഹത്തിന്റെ കൂട്ടായ്മയിലുള്ള മെത്രാന്മാരായുമാണ്. ഇതിൽനിന്ന് ഒരു കാര്യം വ്യക്തമാണ്. റോമാമെത്രാനായും, അദ്ദേഹവുമായി കൂട്ടായ്മയിലുള്ള മെത്രാന്മാരായും ഭരിക്കപ്പെടുന്ന കത്തോലിക്കാസഭയിൽ ക്രിസ്തുവിന്റെ സഭയുടെ പൂർണ്ണത കണ്ടെത്താം. ഇങ്ങനെ പൂർണ്ണതയില്ലാത്ത സഭകളും ഉണ്ട് എന്ന് പരോക്ഷമായി ഈ കാനോന സമ്മതിക്കുന്നു.

കാനോന 8: വിശ്വാസം, കുദാശകൾ, സഭാഭരണസംവിധാനം എന്നിവ വഴി സഭയുടെ ദൃശ്യഘടനയിൽ ക്രിസ്തുവുമായി ഐക്യപ്പെട്ടിരിക്കുന്നവരായ മാമ്മോദീസ സ്വീകരിച്ച വ്യക്തികൾ ഈ ലോകത്തിൽ കത്തോലിക്കാസഭയുമായി പൂർണ്ണമായ കൂട്ടായ്മയിലുള്ളവരാണ്.

യ്ക്കുമായിലുള്ളവരാണ്.

ഈ ഭൂമിയിൽ ആരെല്ലാമാണ് കത്തോലിക്കാസഭയുമായുള്ള പൂർണ്ണകൂട്ടായ്മയിൽ ഉള്ളതെന്നാണ് ഈ കാനോനയിൽ പറയുന്നത്. വിശ്വാസപ്രഖ്യാപനം, കുദാശകൾ, സഭാഭരണസംവിധാനം എന്നിവ വഴി കത്തോലിക്കാസഭയുടെ ബാഹ്യഘടകവുമായി ഒന്നായിച്ചേർന്നിട്ടുള്ള, ജ്ഞാനസ്നാനം സ്വീകരിച്ച വ്യക്തികളാണ് അവർ. കത്തോലിക്കാസഭയുമായുള്ള പൂർണ്ണകൂട്ടായ്മയ്ക്കുള്ള മൂന്നു മാനദണ്ഡങ്ങളും പ്രധാനപ്പെട്ടവതന്നെ. അവർ ഒരേ വിശ്വാസം പ്രഖ്യാപിക്കുന്നവരാകണം. സഭയുടെ വിശ്വാസപ്രഖ്യാപനം എല്ലാ കത്തോലിക്കർക്കും ബാധകമാണ്. കുദാശകളിലുള്ള കൂട്ടായ്മയും പ്രധാനപ്പെട്ടതാണ്. വിശ്വാസത്തിൽ കൂട്ടായ്മയുള്ളവർക്കു മാത്രമേ കുദാശകളിലും പൂർണ്ണമായ കൂട്ടായ്മയുള്ളൂ. അതുപോലെതന്നെ പ്രധാനപ്പെട്ടതാണ് ഭരണപരമായ സഭാകൂട്ടായ്മയിലായിരിക്കുക എന്നതും. മാർപാപ്പയുടെയും മെത്രാന്മാരുടെയും അധികാരം അംഗീകരിക്കുകയും അവരുടെ അധികാരത്തെ സ്വീകരിക്കുകയും ചെയ്യേണ്ടവരാണ് എല്ലാ കത്തോലിക്കരും. അകത്തോലിക്കരായ ക്രൈസ്തവരെ സംബന്ധിച്ച് ഈ മൂന്നു ഘടകങ്ങളിൽ ഒന്നോ അതിലധികമോ കാര്യങ്ങളിൽ കൂട്ടായ്മയില്ല എന്നതിനാൽ കത്തോലിക്കാകൂട്ടായ്മയിൽ അവർക്കു സ്ഥാനമില്ല എന്നുവരുന്നു. എങ്കിലും കൂട്ടായ്മയുടെ കാര്യത്തിൽ ഈ സഭകൾ തമ്മിൽ ഏറ്റക്കുറച്ചിലുകളുണ്ട്. അതായത് വിശ്വാസം, കുദാശകൾ എന്നിവയിൽ കത്തോലിക്കാസഭയുമായി ഐക്യരൂപമുള്ള പൗരസ്ത്യ അകത്തോലിക്കാസഭാവിഭാഗങ്ങളുടെ വിശ്വാസികളെക്കാൾ കൂടുതൽ അടുത്ത കൂട്ടായ്മയിലാണ്.

കാനോന 9: §1. മാമ്മോദീസയിലൂടെ ക്രിസ്തുവിൽ ചേർക്കപ്പെട്ട ദൈവജനമായി സ്ഥാപിക്കപ്പെട്ടവരാണ് ക്രൈസ്തവവിശ്വാസികൾ. ഇക്കാരണത്താൽ ക്രിസ്തുവിന്റെ പുരോഹിത, പ്രവാചക, രാജകീയധർമ്മത്തിൽ തങ്ങളുടേതായ രീതിയിൽ സഭയുമായി ബന്ധപ്പെട്ടിരിക്കുന്നു. ആയതിനാൽ ഈ ആഗ്രഹത്താലും അവർ നയിക്കുന്ന വിശ്വാസത്തിന്റെയും പ്രത്യാശയുടെയും ഉപവിയുടെയും ജീവിതത്താലും സഭയുമായി അവർ യോജിപ്പിക്കപ്പെട്ടിരിക്കുന്നു. സഭ അവരെ ഇപ്പോൾത്തന്നെ സ്വന്തമായി പരിഗണിക്കുന്നു.

§2. സ്നാനാർത്ഥികളുടെമേൽ സഭയ്ക്കു പ്രത്യേക ശ്രദ്ധയുണ്ട്. സുവിശേഷാധിഷ്ഠിതമായ ജീവിതം നയിക്കുവാൻ സഭ അവരെ ക്ഷണിക്കുകയും വി. കുർബാന, കുദാശകൾ,

യാമപ്രാർത്ഥനകൾ എന്നിവയിലുള്ള ഭാഗഭാഗിത്വത്തിലേക്ക് അവരെ നയിക്കുകയും ക്രിസ്ത്യാനികൾക്കുമാത്രം സ്വന്തമായിട്ടുള്ള വിവിധ അവകാശങ്ങൾ ഇപ്പോൾത്തന്നെ അവർക്കു നൽകുകയും ചെയ്യുന്നു.

സ്നാനാർത്ഥികൾ പൂർണ്ണമായ അർത്ഥത്തിൽ സഭാംഗങ്ങൾ അല്ലെങ്കിലും അവർ പ്രത്യേകതരത്തിൽ സഭയുമായി ബന്ധപ്പെട്ടിരിക്കുന്നു. ക്രൈസ്തവവിശ്വാസികളായി മാറുന്ന പ്രക്രിയയിലുള്ളവരാണ് അവർ.

അവരെ സഭ സ്വന്തമായി കണക്കാക്കുന്നു. അവർക്കു ദിവ്യബലി, കുദാശകൾ, യാമപ്രാർത്ഥനകൾ എന്നിവയിൽ പങ്കെടുക്കുവാനുള്ള അവകാശമുള്ളതിനുപുറമെ, സഭാവിശ്വാസികൾക്കു മാത്രമായി കൊടുക്കുന്ന ചില ആനുകൂല്യങ്ങൾ സഭ അവർക്കു കൊടുക്കുകയും ചെയ്യുന്നു. ഉദാഹരണമായി, വെഞ്ചരിപ്പുകൾ സ്വീകരിക്കുന്നതിനും ക്രിസ്തീയമായ മൃതസംസ്കാരശുശ്രൂഷ ലഭിക്കുന്നതിനും സഭ അവർക്ക് അവകാശം നൽകുന്നു.

കാനോന 10: ദൈവവചനത്തെ മുറുകെപ്പിടിച്ചുകൊണ്ടും സഭയുടെ ആധികാരികവും സജീവവുമായ പ്രബോധനാധികാരത്തോടു ചേർന്നുനിന്നുകൊണ്ടും, തങ്ങളുടെ പൂർവ്വികർ വലിയവില കൊടുത്ത് സംരക്ഷിക്കുകയും കൈമാറുകയും ചെയ്ത വിശ്വാസത്തെ സമഗ്രമായി നിലനിർത്താനും അതു പരസ്യമായി പ്രഖ്യാപിക്കുവാനും അതുപോലതന്നെ അതിനെക്കുറിച്ച് കൂടുതലായ പരിജ്ഞാനം നേടുവാനും ഉപവിപ്രവർത്തനങ്ങളിലൂടെ അതിനെ ഫലപ്രദമാക്കുവാനും ക്രൈസ്തവവിശ്വാസികൾ കടപ്പെട്ടിരിക്കുന്നു.

തങ്ങൾക്കു ലഭിച്ചിരിക്കുന്ന ക്രൈസ്തവവിശ്വാസം അതിന്റെ പൂർണ്ണതയിൽ കാത്തുസൂക്ഷിക്കുകയും ദൈവവചനത്തിൽ ഉറച്ചുനിന്നുകൊണ്ട് അതിനെ വളർത്തുകയും മറ്റുള്ളവർക്കു കൈമാറുകയും ചെയ്യുക എല്ലാ ക്രൈസ്തവരുടെയും അവകാശവും കടമയുമാണ്. പൗരസ്ത്യസഭകളിൽ അധികവും സഭാപീഡനങ്ങളെയും എതിർപ്പുകളെയും തരണം ചെയ്ത് വളർന്നുവരുന്ന സാഹചര്യത്തിൽ ഈ കാനോനയ്ക്ക് പ്രസക്തിയേറുന്നു.

കാനോന 11: ക്രിസ്തുവിലുള്ള പുനർജനനത്തിന്റെ അടിസ്ഥാനത്തിൽ പദവിയിലും പ്രവർത്തനത്തിലും എല്ലാ ക്രിസ്തീയ വിശ്വാസികളുടെയും ഇടയിൽ യഥാർത്ഥ സമത്വം നിലനില്ക്കുന്നു. തന്മൂലം അവരവരുടെ ജീവിതാവസ്ഥയ്ക്കും ചുമത

ലയ്ക്കും അനുസൃതമായി ക്രിസ്തുവിന്റെ ശരീരം പടുത്തുയർത്തുന്നതിൽ എല്ലാവരും സഹകരിക്കുന്നു.

മാമ്മോദീസാവഴി ക്രിസ്തുനാഥനുമായി കൂട്ടിച്ചേർക്കപ്പെട്ടവരുടെ കൂട്ടായ്മയാണു സഭ. സഭയിൽ വിശ്വാസികൾ എല്ലാവരും തുല്യരാണെന്ന് കാനോന വ്യക്തമാക്കുന്നു. ദൈവമക്കളെന്ന അവരുടെ അവസ്ഥയിലാണ് ഈ തുല്യത. എന്നാൽ ക്രിസ്തുനാഥൻ സ്ഥാപിച്ച സഭയിൽ വിശ്വാസികൾക്ക് വ്യത്യസ്തമായ ഉത്തരവാദിത്വങ്ങളാണ് നൽകപ്പെട്ടിട്ടുള്ളത്. അതിന്റെ വെളിച്ചത്തിൽ വിശ്വാസികളുടെ നൈയാമിക അവസ്ഥകൾക്കുമാറ്റമുണ്ട്. പുരോഹിതശുശ്രൂഷികളും സന്യാസ്തരും അത്മായരും അടങ്ങുന്ന സഭയിൽ ഓരോരുത്തരും അവരവരുടെ അവസ്ഥയ്ക്കു ചേർന്നവിധത്തിൽ സഭാഗാത്രത്തെ പടുത്തുയർത്തുന്നതിൽ പങ്കുവഹിക്കേണ്ടവരാണ് (L.G.32). മൗലികമായ അവകാശങ്ങളെ സംബന്ധിച്ചിടത്തോളം വിശ്വാസികൾ തമ്മിൽ യാതൊരു വിവേചനവും പാടില്ല.

കാനോന 12: §1. തങ്ങളുടെ പ്രവർത്തനശൈലിയിൽ സഭയുമായുള്ള കൂട്ടായ്മ എല്ലായ്പ്പോഴും നിലനിർത്തുന്നതിന് ക്രിസ്തീയ വിശ്വാസികൾ കടപ്പെട്ടവരാണ്.

§2. സാർവ്വത്രികസഭയോടും തങ്ങളുടെ സ്വയാധികാരസഭ (sui iuris Church)യോടുമുള്ള കടമകൾ അവർ ഏറ്റവും ശ്രദ്ധാപൂർവ്വം നിറവേറ്റേണ്ടതാണ്.

‘കൂട്ടായ്മ’ എന്ന ആശയം ഈ കാനോനസംഹിത പല സ്ഥലത്തും വ്യക്തമാക്കുന്നുണ്ട്. വിശ്വാസികളുടെ കൂട്ടായ്മ സഭയിൽ വ്യത്യസ്തതലങ്ങളിൽ യാഥാർത്ഥ്യമാകുന്നു. ഇടവകതലത്തിലും രൂപതാതലത്തിലും സ്വയാധികാരസഭകളുടെ തലത്തിലും ഇത് കൂടുതൽ വ്യക്തമാണ്. വിശ്വാസികൾ സഭാകൂട്ടായ്മയിൽ നിലനില്ക്കേണ്ടതിന് വിശ്വാസം, കുദാശകൾ, ഹയരാർക്കി എന്നീ തലങ്ങളിലെല്ലാം കൂട്ടായ്മ കാത്തുസൂക്ഷിക്കപ്പെടേണ്ടതാണ്. ഓരോ വിശ്വാസിയും മാമ്മോദീസാവഴി തങ്ങളുടെ സ്വയാധികാരസഭയിലെ അംഗത്വത്തിലൂടെ കത്തോലിക്കാസഭയാകുന്ന വലിയ കൂട്ടായ്മയിലേക്കുവരുന്നതിനാൽ തങ്ങളുടെ സ്വയാധികാരസഭയിലുള്ള കടമകളും അവർ കൃത്യമായി നിർവ്വഹിക്കേണ്ടതാണ്. തങ്ങളുടെ സഭയുടെ വിശ്വാസം, കുദാശകൾ, ഭരണക്രമം, അച്ചടക്കം എന്നിവയിലുള്ള പൈതൃകം കാത്തുസൂക്ഷിക്കുവാനും അതിനനുസരിച്ചു ജീവിക്കുവാനും ഓരോ വിശ്വാസിക്കും കടമയുണ്ട്. അതോടൊപ്പം സാർവ്വത്രികസഭയോടും അവർക്ക് ഉത്തരവാദിത്വങ്ങളുണ്ട്.

കാനോന 13: വിശുദ്ധ ജീവിതം നയിക്കുന്നതിനും, സഭയുടെ വളർച്ചയും അതിന്റെ നിരന്തര വിശുദ്ധീകരണവും പരിപോഷിപ്പിക്കുന്നതിനും തങ്ങളുടെ അവസ്ഥയ്ക്കനുസൃതമായി എല്ലാ ക്രിസ്തീയവിശ്വാസികളും ആത്മാർത്ഥമായി പരിശ്രമിക്കണം.

‘വിശുദ്ധിയിലേക്കുള്ള സാർവ്വത്രിക വിളി’ വത്തിക്കാൻ സാർവ്വത്രികസൂനഹദോസിന്റെ പ്രധാന പഠനമാണ് (L.G.39-42). ഓരോരുത്തരും അവരുടെ അവസ്ഥയ്ക്കനുസരിച്ചാണ് ഈ വിശുദ്ധി പ്രാപിക്കേണ്ടത്. ഇക്കാര്യം വൈദികർ, സന്യസ്തർ, അന്ത്യയർ എന്നിവരെ സംബന്ധിച്ച സെക്ഷനുകളിൽ സൂനഹദോസ് കൂടുതൽ വ്യക്തമാക്കിയിരിക്കുന്നു.

കാനോന 14: എല്ലാ കാലങ്ങളിലും ലോകത്തെമ്പാടുമുള്ള സകല ജനങ്ങൾക്കും രക്ഷയുടെ ദൈവികസന്ദേശം കൂടുതൽ കൂടുതലായി എത്തിക്കുന്നതിനുവേണ്ടി പ്രവർത്തിക്കുവാൻ എല്ലാ ക്രൈസ്തവവിശ്വാസികൾക്കും അവകാശവും കടമയും ഉണ്ട്.

‘സഭ സ്വഭാവത്താൽത്തന്നെ പ്രേഷിതയാണ്’ എന്ന രണ്ടാം വത്തിക്കാൻ കൗൺസിലിന്റെ പ്രബോധന (A.G.2)ത്തിന്റെ വിശദീകരണമാണ് ഈ കാനോന എന്നു പറയാം. തങ്ങളുടെ അവസ്ഥയ്ക്കും സാഹചര്യങ്ങൾക്കും അനുസരിച്ചു സുവിശേഷപ്രഘോഷണത്തിൽ ഏർപ്പെടുവാനുള്ള അവകാശവും കടമയും എല്ലാ വിശ്വാസികൾക്കും ഉണ്ട് എന്നതും വത്തിക്കാൻ കൗൺസിലിന്റെതന്നെ പ്രബോധനമാണ് (L.G.33). ഈ കാനോന പൗരസ്ത്യസഭകളുടെയും അവയുടെ വിശ്വാസികളുടെയും കടമയെപ്പറ്റി പ്രത്യേകം പ്രതിപാദിക്കുന്നു. പ്രേഷിതപ്രവർത്തനത്തിൽ എല്ലാ സഭകൾക്കും തുല്യ അവകാശവും കടമയുമാണുള്ളത് എന്നത് വത്തിക്കാൻ സൂനഹദോസിന്റെ വ്യക്തമായ പഠനമാണല്ലോ. (O.E.4).

കാനോന 15: §1. ക്രിസ്തുവിന്റെ പ്രതിനിധികളായ സഭയിലെ ഇടയന്മാർ വിശ്വാസപ്രബോധകർ എന്ന നിലയിൽ പ്രഖ്യാപിക്കുന്നതോ സഭയുടെ ഭരണാധികാരികൾ എന്ന നിലയിൽ തീരുമാനിക്കുന്നതോ ആയ കാര്യങ്ങളോട്, തങ്ങളുടെ ഉത്തരവാദിത്വത്തെക്കുറിച്ച് ബോധവാന്മാരായിക്കൊണ്ട്, ക്രിസ്തീയമായ അനുസരണം കാണിക്കുവാൻ ക്രൈസ്തവവിശ്വാസികൾക്കു കടമയുണ്ട്.

§2. തങ്ങളുടെ ആവശ്യങ്ങളും-പ്രത്യേകിച്ച് ആദ്ധ്യാത്മികമായവ-ആഗ്രഹങ്ങളും സഭയിലെ ഇടയന്മാരെ അറിയിക്കുവാൻ

ക്രിസ്തീയവിശ്വാസികൾക്ക് സ്വാതന്ത്ര്യമുണ്ട്.

§3. സഭയുടെ നന്മയെ സംബന്ധിക്കുന്ന കാര്യങ്ങളിൽ തങ്ങളുടെ അഭിപ്രായം സഭയിലെ ഇടയന്മാരെയും, വിശ്വാസത്തിന്റെയും ധർമ്മികതയുടെയും സമഗ്രതയ്ക്കും അതേ ഇടയന്മാരോടുള്ള ബഹുമാനത്തിനും തക്കതായ പരിഗണന നൽകിക്കൊണ്ടും പൊതുനന്മയും വ്യക്തികളുടെ പദവിയും കണക്കിലെടുത്തുകൊണ്ടും ക്രിസ്തീയവിശ്വാസികളിൽ മറ്റുള്ളവരെയും, അറിയിക്കുവാൻ തങ്ങളുടെ അറിവിനും പ്രാപ്തിക്കും സ്ഥാനത്തിനുമനുസരിച്ച് വിശ്വാസികൾക്ക് അവകാശവും ചിലപ്പോൾ കടമയും ഉണ്ട്.

സഭയുടെ ഔദ്യോഗിക പ്രബോധനാധികാരത്തിനു കീഴ്വഴങ്ങാനും മെത്രാന്മാർക്കും വൈദികർക്കും അർഹമായ അനുസരണവും വിധേയത്വവും പ്രകടിപ്പിക്കുവാനും എല്ലാ വിശ്വാസികൾക്കും കടമയുണ്ട്. എന്നാൽ ഇത് അന്ധമായ അനുസരണമാകരുത്. മാമ്മോദീസാവഴി സഭാഗാന്തത്തിൽ കൂട്ടിച്ചേർക്കപ്പെട്ട വിശ്വാസികൾ തങ്ങളുടെ അഭിപ്രായങ്ങൾ ഇടയന്മാരോടുവ്യക്തമാക്കുകയും ബോധപൂർവ്വകമായി സഭാജീവിതത്തിൽ സഹകരിക്കുകയുമാണ് ചെയ്യേണ്ടത്. തീരുമാനങ്ങൾ എടുക്കുന്നതിനുമുമ്പും അതു നടപ്പാക്കുന്ന കാര്യത്തിലും വിശ്വാസികളുടെ മനസ്സും അഭിപ്രായവും അറിയുവാൻ സഭയെ നയിക്കുന്നവർക്കു കടമയുണ്ട്. വിശ്വാസികൾക്കു തങ്ങളുടെ അഭിപ്രായങ്ങൾ വ്യക്തിപരമായി ഇടയന്മാരെ അറിയിക്കുകയോ, രൂപതായോഗം, പാസ്റ്ററൽ കൗൺസിൽ മുതലായ സമിതികളിൽ സജീവമായി പങ്കെടുത്തുകൊണ്ട് തങ്ങളുടെ പങ്കുനിർവ്വഹിക്കുകയോ ചെയ്യാം. ചില അവസരങ്ങളിൽ ഇതവരുടെ കടമയുമാണ്.

കാനോന 16: സഭയുടെ ആദ്ധ്യാത്മികസമ്പത്തിൽനിന്നും, പ്രത്യേകിച്ച് ദൈവവചനത്തിൽനിന്നും കുദാശകളിൽനിന്നും, സഭയിലെ ഇടയന്മാരിലൂടെ സഹായം ലഭിക്കുവാൻ ക്രൈസ്തവവിശ്വാസികൾക്ക് അവകാശമുണ്ട്.

തങ്ങളുടെ ഇടയന്മാരിൽനിന്നും ആദ്ധ്യാത്മികജീവിതത്തിനാവശ്യമായ സഹായം ലഭിക്കുവാൻ എല്ലാ വിശ്വാസികൾക്കും അവകാശം ഉണ്ട്. ഇത് വൈദികശുശ്രൂഷികളെ സംബന്ധിച്ചിടത്തോളം ഒരു കടമയാണ്. അതിനാൽ ശരിയായ ഒരുക്കത്തോടെ കുദാശകൾ ആവശ്യപ്പെടുന്ന വിശ്വാസികൾക്ക് അവ ലഭ്യമാക്കാൻ വൈദികർക്കും മറ്റും കടമയുണ്ട്. അത്തരം സാഹചര്യങ്ങളിൽ കുദാശ

കൾ നിരസിക്കുവാൻ പാടില്ല.

കാനോന 17: തങ്ങളുടെ സ്വയാധികാരസഭയുടെ നിബന്ധനകൾക്കനുസരിച്ച് ദൈവാരാധന നടത്തുന്നതിനും സഭയുടെ പ്രബോധനങ്ങൾക്കനുസൃതമായി തങ്ങളുടെ ആദ്ധ്യാത്മികജീവിതരീതി പിഞ്ചെല്ലുന്നതിനും ക്രൈസ്തവവിശ്വാസികൾക്ക് അവകാശമുണ്ട്.

തങ്ങളുടെ സ്വയാധികാരസഭയുടെ ആരാധനക്രമത്തിനനുസരിച്ച് ദൈവാരാധന നടത്തുവാൻ, അതായത് കൂദാശകളിലും മറ്റ് ആദ്ധ്യാത്മികാനുഷ്ഠാനങ്ങളിലും പങ്കുചേരുവാൻ, ഓരോ വിശ്വാസിക്കും അവകാശമുണ്ട്. എന്നാൽ, ചില സാഹചര്യങ്ങളിൽ മറ്റു സ്വയാധികാരസഭകളിലെ ആരാധനക്രമത്തിൽ വിശേഷിച്ചും കൂദാശകളിൽ പങ്കുചേരേണ്ടിവരും. അതിനുള്ള സ്വാതന്ത്ര്യവും വിശ്വാസികൾക്കുണ്ട്. എന്നാൽ, അത്തരം സാഹചര്യങ്ങളിലും തങ്ങൾ മാമ്മോദീസസ്വീകരിച്ച സഭയിലെ അംഗത്വം അവർക്കു നഷ്ടപ്പെടുന്നില്ല.

കാനോന 18: ഉപവിയും ഭക്തിയും ലക്ഷ്യമാക്കിയോ ലോകത്തിൽ ക്രിസ്തീയദൈവവിളി പരിപോഷിപ്പിക്കുന്നതിനായിട്ടോ സംഘടനകൾ സ്ഥാപിക്കുന്നതിനും നടത്തുന്നതിനും, അതുപോലെതന്നെ ഈ ലക്ഷ്യപ്രാപ്തിക്കായി ഒരുമിച്ചു പ്രവർത്തിക്കുവാനായി സമ്മേളനങ്ങൾ കൂടുന്നതിനും ക്രൈസ്തവവിശ്വാസികൾക്ക് സ്വാതന്ത്ര്യമുണ്ട്.

വിശ്വാസികൾക്ക്-അവർ ഏതവസ്ഥയിലുള്ളവരാണെങ്കിലും-തങ്ങളുടെ ക്രൈസ്തവവിശ്വാസത്തിന്റെയും വിളിയുടെയും പ്രോത്സാഹനത്തിനും പരിപോഷണത്തിനുമായി ഉചിതമായി ഒത്തുചേരാനും സംഘടനകളുണ്ടാക്കുവാനുമുള്ള അവകാശമുണ്ട്. വിശ്വാസികളുടെ ഇത്തരം സംഘടനകൾ പരസ്യസ്വഭാവമോ സ്വകാര്യസ്വഭാവമോ ഉള്ളവയാകാം. അവയുടെ ഭരണം, പ്രവർത്തനം, അവയിലെ അംഗത്വം എന്നിവയെ സംബന്ധിച്ച് പതിമൂന്നാം ശീർഷകം (cc.573-583) വ്യക്തമാക്കുന്നു. എന്നാൽ ഇത്തരം അവകാശവിനിയോഗം അനിയന്ത്രിതമല്ല (c.26§2).

കാനോന 19: സഭയുടെ ദൗത്യത്തിൽ എല്ലാ ക്രൈസ്തവവിശ്വാസികളും പങ്കുപറ്റുന്നതിനാൽ തങ്ങളുടെ പദവികളും അവസ്ഥയ്ക്കും(state and condition) അനുസൃതമായി, തങ്ങളുടേതായ സംരംഭങ്ങളിലൂടെ അപ്പസ്തോലികപ്രവർത്തനത്തെ പ്രോത്സാഹിപ്പിക്കുവാനും സഹായിക്കുവാനും അവർക്ക് അവകാശമുണ്ട്. എന്നിരുന്നാലും തക്ക സഭാധികാരികളുടെ

സമ്മതം ലഭിക്കാത്തപക്ഷം ഒരു സംരംഭത്തിനും 'കത്തോലിക്ക' (catholic) എന്ന പേരിന് അർഹതയുണ്ടാവില്ല.

മാമ്മോദീസാവഴി ക്രിസ്തുനാമന്റെ ത്രിവിധ ദൗത്യത്തിൽ പങ്കുചേരുന്നതിനാൽ എല്ലാ വിശ്വാസികൾക്കും തങ്ങളുടെ വിശ്വാസത്തിനനുസരിച്ചു അപ്പസ്തോലികപ്രവർത്തനങ്ങൾ നടത്തുവാൻ അവകാശമുണ്ട്. ഉദാഹരണത്തിന്, സ്കൂളുകൾ നടത്തുക, പത്രമാസികകൾ പ്രസിദ്ധീകരിക്കുക എന്നിവ. അവ നടത്തുന്നതിന് പ്രത്യേക നിയന്ത്രണമൊന്നുമില്ല. എങ്കിലും അവ സഭയുടെ പേരിൽ ഔദ്യോഗികമായി നടത്തണമെങ്കിൽ സഭാധികാരികളുടെ അംഗീകാരം വാങ്ങിക്കേണ്ടതാണ്.

കാനോന 20: സുവിശേഷപഠനങ്ങൾക്കനുസൃതമായ ജീവിതം നയിക്കുവാൻ മാമ്മോദീസ വഴിയായി ക്രിസ്തീയവിശ്വാസികൾ വിളിക്കപ്പെടുന്നു. അതുകൊണ്ട് മാനുഷികപകത വികസിപ്പിക്കുവാനും അതേസമയംതന്നെ രക്ഷാരഹസ്യം അറിയുവാനും ജീവിക്കുവാനും പ്രാപ്തരാകുന്ന വിധത്തിലും തങ്ങൾ ശരിയായി പരിശീലിപ്പിക്കപ്പെടുന്നതിനായി ക്രിസ്തീയവിദ്യാഭ്യാസം ലഭിക്കുവാൻ ക്രൈസ്തവവിശ്വാസികൾക്ക് അവകാശമുണ്ട്.

തങ്ങളുടെ വിശ്വാസത്തിനനുസരിച്ചു ജീവിതം നയിക്കുവാൻ കടമയുള്ളവരാകയാൽ വിശ്വാസികൾക്ക് അതിനുകുന്ന ക്രിസ്തീയവിദ്യാഭ്യാസവും പരിശീലനവും ലഭിക്കുവാൻ അവകാശമുണ്ട്. വിശ്വാസികളുടെ ഈ അവകാശം സഭയെ നയിക്കുന്നവരെ സംബന്ധിച്ചിടത്തോളം ഒരു കടമയാണ്. അതിനനുസരിച്ചുള്ള സംവിധാനങ്ങളും സൗകര്യങ്ങളും ഉണ്ടാക്കേണ്ടതുണ്ട്. കത്തോലിക്കാവിദ്യാഭ്യാസസ്ഥാപനങ്ങൾ, സർവ്വകലാശാലകൾ (cc.627-650), വിശ്വാസപരിശീലനം (cc.617-626) എന്നിങ്ങനെയുള്ള അദ്ധ്യായങ്ങൾ വഴി കാനൻനിയമം ഈ കാനോന കൂടുതൽ വ്യക്തമാക്കുന്നുണ്ട്.

കാനോന 21: ദൈവശാസ്ത്രപഠനങ്ങളിൽ ഏർപ്പെട്ടിരിക്കുന്നവർക്ക് ഗവേഷണത്തിനും, തങ്ങൾക്കു വൈദഗ്ധ്യമുള്ള കാര്യങ്ങളിൽ തങ്ങളുടെ അഭിപ്രായങ്ങൾ വിവേകത്തോടെ വെളിപ്പെടുത്തുന്നതിനും നിയമാനുസൃതമായ സ്വാതന്ത്ര്യം ഉണ്ട്. എന്നാൽ, സഭയുടെ പ്രബോധനാധികാരത്തോടുള്ള വിധേയത്വം പാലിച്ചുകൊണ്ടായിരിക്കണം ഇത്.

ദൈവശാസ്ത്ര വിഷയങ്ങളിൽ വൈദഗ്ധ്യമുള്ളവർക്ക് തങ്ങളുടെ അറിവും അഭിപ്രായവും ശരിയായ പഠനത്തിനുശേഷം വ്യക്തമാ

ക്കുവാൻ സ്വാതന്ത്ര്യമുണ്ട്. എന്നാൽ വിശ്വാസമാകുന്ന മഹാനിധിയുടെ സൂക്ഷിപ്പ് ഔദ്യോഗികപ്രബോധനാധികാരമുള്ള മാർപാപ്പ തലവനായുള്ള മെത്രാൻ സംഘത്തിനു മാത്രമുള്ളതാകയാൽ സഭയുടെ പഠനത്തിനനുസരിച്ചായിരിക്കണം പഠനങ്ങൾ വിശദീകരിക്കേണ്ടത്. അതിനാൽ വിശ്വാസസത്യങ്ങൾ സംബന്ധിച്ച പഠനങ്ങളിൽ ദൈവശാസ്ത്രജ്ഞന്മാർ സഭയോടുചേർന്നു ചിന്തിക്കണമെന്നും കാനോന വ്യക്തമാക്കുന്നുണ്ട്. അങ്ങനെ ചെയ്യാതെ വിശ്വാസികൾക്ക് ഉതപ്പിനു കാരണമാക്കുന്ന സാഹചര്യങ്ങളിൽ അത്തരം ദൈവശാസ്ത്രജ്ഞരെ, അദ്ധ്യാപനത്തിൽനിന്നു സഭ വിലക്കാരുന്നുണ്ട്. ഇതേ കാരണത്താൽതന്നെ വിശ്വാസം, സന്മാർഗം എന്നീ വിഷയങ്ങളെ സംബന്ധിച്ച പ്രസിദ്ധീകരണങ്ങൾക്ക് സഭാധികാരികളുടെ ഔദ്യോഗികാംഗീകാരം വാങ്ങേണ്ടതുണ്ടെന്ന് ഈ കാനോനസംഹിത വ്യക്തമാക്കുന്നു (cc.658-660).

കാനോന 22: ജീവിതാവസ്ഥ തിരഞ്ഞെടുക്കുന്നതിൽ ഏതുവിധ സമ്മർദ്ദത്തിലുംനിന്ന് സ്വതന്ത്രരായിരിക്കുവാൻ എല്ലാ ക്രിസ്തീയവിശ്വാസികൾക്കും അവകാശമുണ്ട്.

ജീവിതാന്തസ്തു തിരഞ്ഞെടുക്കുന്ന കാര്യത്തിൽ എല്ലാ വിശ്വാസികൾക്കും പരിപൂർണ്ണമായ സ്വാതന്ത്ര്യമാണുള്ളത്. പൗരോഹിത്യത്തിലേക്കോ സമർപ്പിതജീവിതത്തിലേക്കോ വിവാഹജീവിതത്തിലേക്കോ അൽമായശിഷ്യത്വത്തിലേക്കോ ഉള്ള വിളികൾ ദൈവദത്തമാണെന്നു സഭ വിശ്വസിക്കുന്നു. സ്വതന്ത്രമായ തിരഞ്ഞെടുപ്പല്ലെങ്കിൽ അവ അവാസ്തവമായിത്തീരാം.

കാനോന 23: മറ്റൊരു വ്യക്തിയുടെ സൽപ്പേര് നിയമവിരുദ്ധമായി നശിപ്പിക്കുവാനോ, സ്വകാര്യത സംരക്ഷിക്കുവാനുള്ള ഏതെങ്കിലും വ്യക്തിയുടെ അവകാശത്തെ നിഷേധിക്കുവാനോ ആർക്കും അനുവാദമില്ല.

എല്ലാ മനുഷ്യർക്കും സൽപ്പേരിനും സ്വകാര്യതയ്ക്കും മൗലികമായ അവകാശമുണ്ട്. അതിനാൽത്തന്നെ മറ്റു വിശ്വാസികളുടെ സൽപ്പേരിനുകോട്ടംതട്ടുന്ന ഒരു പ്രവൃത്തിയും സഭാംഗങ്ങളുടെ ഭാഗത്തുനിന്നോ നേതൃസ്ഥാനത്തിരിക്കുന്നവരുടെ ഭാഗത്തുനിന്നോ ഉണ്ടാകാൻ പാടില്ല. സഭാകോടതി കുറ്റക്കാരനെന്ന് വിധിക്കുന്ന ഒരാളുടെ കാര്യമായാൽപ്പോലും അത്തരം അറിവ് പരസ്യപ്പെടുത്തുന്നതിൽ സഭ സംയമനം പാലിക്കേണ്ടതുണ്ട്.

കാനോന 24: §1. നിയമത്തിന്റെ അനുശാസനങ്ങൾക്കനുസരിച്ച് അധികാരപ്പെട്ട സഭാകോടതിമുമ്പാകെ സഭയിൽ തങ്ങൾക്കുള്ള

അവകാശങ്ങൾ നിയമാനുസൃതം സ്ഥാപിച്ചെടുക്കുന്നതിനും സംരക്ഷിക്കുന്നതിനും ക്രിസ്തീയവിശ്വാസികൾക്കു സാധിക്കും.

§2. തക്ക അധികാരിയാൽ വിചാരണയ്ക്കായി വിളിക്കപ്പെടുന്ന പക്ഷം നിയമത്തിന്റെ അനുശാസനങ്ങൾ നീതിപൂർവ്വം പാലിച്ചുകൊണ്ട് വിധിക്കപ്പെടുവാൻ ക്രൈസ്തവവിശ്വാസികൾക്ക് അവകാശമുണ്ട്.

§3. നിയമനിബന്ധനകൾക്കനുസരിച്ചല്ലാതെ കാനോനികശിക്ഷകൾവഴി ശിക്ഷിക്കപ്പെടാതിരിക്കുവാൻ ക്രൈസ്തവവിശ്വാസികൾക്ക് അവകാശമുണ്ട്.

വിശ്വാസികളുടെ മൗലികാവകാശങ്ങളെക്കുറിച്ചു പറയുന്ന ഈ ശീർഷകം പ്രസ്തുത അവകാശങ്ങൾ ഉറപ്പിക്കുന്നതിനുള്ള ഉപാധിയും സൂചിപ്പിക്കുന്നു. അവകാശങ്ങൾ സ്ഥാപിച്ചുകിട്ടുന്നതിനുവേണ്ടി അധികാരമുള്ള സഭാകോടതികളെ സമീപിക്കുവാൻ അവർക്കവകാശമുണ്ട്. അതുപോലെ അവകാശങ്ങളിൽ കൈകടത്തലുകളുണ്ടായാൽ അതിനെതിരെ നടപടികൾ എടുക്കാനും സഭാകോടതികളെ സമീപിക്കാവുന്നതാണ്. അന്യായമായി ശിക്ഷിക്കപ്പെടുന്നില്ല എന്നുറപ്പുവരുത്തേണ്ടതും ഇത്തരം സഭാകോടതികൾതന്നെ. നിയമാനുസൃതമല്ലാതെ ആരും ശിക്ഷിക്കപ്പെടരുതെന്ന് കാനോന 1402 §1. വ്യക്തമാക്കുന്നുണ്ട്.

കാനോന 25: §1. സഭയുടെ തനതായ ലക്ഷ്യങ്ങൾക്ക്, പ്രത്യേകിച്ച് ദൈവരാധനയ്ക്കും അപ്പസ്തോലികപ്രവർത്തനങ്ങൾക്കും ഉപവിപ്രവർത്തനങ്ങൾക്കും ശുശ്രൂഷകരുടെ മാന്യമായ ഉപജീവനത്തിനും, ആവശ്യമായവ സഭയ്ക്കുണ്ടാകുവാനായി സഭയുടെ ആവശ്യങ്ങളിൽ സഹായിക്കുവാൻ ക്രൈസ്തവവിശ്വാസികൾ കടപ്പെട്ടിരിക്കുന്നു.

§2. സാമൂഹികനീതി വളർത്തുവാനും കർത്താവിന്റെ കല്പന അനുസ്മരിച്ചുകൊണ്ട് തങ്ങളുടെ വിഭവശേഷിയിൽനിന്ന് പാവങ്ങളെ സഹായിക്കുവാനും അവർ കടപ്പെട്ടിരിക്കുകയും ചെയ്യുന്നു.

സഭാധികാരികൾക്ക് വിശ്വാസികളിൽനിന്നു സഭയുടെ ദൗത്യനിർവ്വഹണത്തിനാവശ്യമായ സഹായങ്ങൾ അഭ്യർത്ഥിക്കുവാനുള്ള അവകാശ(c.6011)വുമായി ഈ കടമ ബന്ധപ്പെട്ടു കിടക്കുന്നു. ദൈവരാധന, അപ്പസ്തോലികപ്രവൃത്തികൾ, ഉപവിപ്രവൃത്തികൾ, ശുശ്രൂഷകരുടെ മാന്യമായ സംരക്ഷണം എന്നിവയ്ക്കായി വിശ്വാസികളിൽനിന്നു ന്യായമായ രീതിയിൽ സാമ്പത്തികസഹായം

അഭ്യർത്ഥിക്കുവാൻ സഭയ്ക്ക് അവകാശമുണ്ട് എന്ന് 'സഭാവസ്തുക്കളുടെ ഭരണം' എന്ന ശീർഷകം(cc.1007-1054) വ്യക്തമാക്കുന്നു. തങ്ങളാൽ കഴിയുന്ന തരത്തിൽ സാമ്പത്തികമായും മറ്റു തരത്തിലും സഹകരണം നൽകാൻ എല്ലാ വിശ്വാസികൾക്കും കടമയുണ്ട്.

സാമൂഹികനീതി ഉറപ്പുവരുത്തുന്നതിനും പാവപ്പെട്ടവരെയും അവശത അനുഭവിക്കുന്നവരെയും വേണ്ടവിധത്തിൽ സഹായിക്കുന്നതിനും സഭയ്ക്കു കടമയുണ്ട്; അതിനവൾ പ്രതിജ്ഞാബദ്ധയുമാണ്. അതിനായി തങ്ങളുടെ തന്നെ സമ്പത്തിൽനിന്നും ഒരു ഭാഗം നീക്കിവയ്ക്കുന്നതിനും ദരിദ്രരെ സഹായിക്കുന്നതിനും എല്ലാ വിശ്വാസികൾക്കുമുള്ള കടമ വ്യക്തമാക്കുകയാണ് 25-ാം കാനോനയുടെ രണ്ടാംഭാഗം.

കാനോന 26: §1. *വ്യക്തിപരമായും സംഘടനകളിൽ ഒരുമിച്ചു ചേർന്നും ക്രൈസ്തവവിശ്വാസികൾ തങ്ങളുടെ അവകാശങ്ങൾ വിനിയോഗിക്കുമ്പോൾ സഭയുടെ പൊതുനന്മയും മറ്റുള്ളവരുടെ അവകാശങ്ങളും അതോടൊപ്പം മറ്റുള്ളവരോടുള്ള കടമകളും കണക്കിലെടുക്കേണ്ടതാണ്.*

§2. *പൊതുനന്മയെക്കരുതി ക്രിസ്തീയവിശ്വാസികളുടെ അവകാശങ്ങളുടെ വിനിയോഗം നിയന്ത്രിക്കുവാൻ സഭാധികാരികൾക്ക് അധികാരമുണ്ട്.*

അവകാശങ്ങൾ തത്തുല്യമായ കടമകളും സഭാതനയരിൽ ഉളവാക്കുന്നു. അവകാശങ്ങൾ അനുഭവിക്കുന്നവർ സഭയുടെ പൊതുനന്മയേയും, മറ്റുള്ളവരുടെ അവകാശങ്ങളേയും കുറിച്ച് ബോധമുള്ളവരായിരിക്കണം എന്ന് വത്തിക്കാൻ കൗൺസിലും വ്യക്തമാക്കുന്നുണ്ട് (D.H.7). അതേ ആശയം തന്നെ കൂടുതൽ വ്യക്തമായ ഭാഷയിൽ ഈ കാനോന പ്രഖ്യാപിക്കുന്നു. അതിനാൽത്തന്നെ തർക്കങ്ങൾ ഒഴിവാക്കത്തക്കവിധത്തിൽ സഭാതനയരുടെയും സമൂഹങ്ങളുടെയും അവകാശങ്ങളെ നിയന്ത്രിക്കാൻ സഭാധികാരികൾക്ക് ഉത്തരവാദിത്വമുണ്ട് എന്നുകൂടി കാനോന വ്യക്തമാക്കുന്നു. എന്നാൽ, വിശ്വാസികളുടെ സ്വാതന്ത്ര്യം പൂർണ്ണമായി അംഗീകരിക്കപ്പെടണമെന്നും അത്യാവശ്യമുള്ള സാഹചര്യത്തിലല്ലാതെ അവയ്ക്കു നിയന്ത്രണം ഏർപ്പെടുത്തരുതെന്നുമുള്ള വത്തിക്കാൻ കൗൺസിലിന്റെ പഠനം (D.H.7) സഭാധികാരികൾ ഓർത്തിരിക്കേണ്ടതാണ്.

ആശ്രമവാസികളും മറ്റു സന്യസ്തരും

കാനോന410: സഭയുടെ അംഗീകാരമുള്ള ഒരു സ്ഥാപനത്തിൽ നയിക്കപ്പെടുന്ന സ്ഥിരമായ സമൂഹജീവിതരീതിയാണ് സന്യാസജീവിതാവസ്ഥ. അതിലൂടെ ക്രൈസ്തവ വിശ്വാസികൾ വിശുദ്ധിയുടെ ഗുരുനാഥനും മാതൃകയുമായ ക്രിസ്തുവിനെ കൂടുതൽ അടുത്തനുഗമിക്കുന്നു. നിയമാവലിയിലെ മാനദണ്ഡങ്ങൾക്ക് അനുസരിച്ച് ഒരു നിയമാനുസൃത അധികാരിയെ വിധേയരായി, അനുസരണം, ബ്രഹ്മചര്യം, ദാരിദ്ര്യം എന്നീ പരസ്യവ്രതങ്ങളിലൂടെ പരിശുദ്ധാത്മാവിന്റെ പ്രവർത്തനത്താൽ തങ്ങളെത്തന്നെ നവീനവും പ്രത്യേകവുമായ വിധത്തിൽ അവർ സമർപ്പിക്കുന്നു. സർഗീയമഹത്വത്തെ മുൻകൂട്ടി അറിയിക്കുന്ന ഒരു അടയാളമെന്ന നിലയിൽ അവർ ലോകത്തെ പരിത്യജിക്കുകയും, തിരുസ്സഭയെ കെട്ടിപ്പടുക്കുന്നതിനും ലോകത്തിന്റെ രക്ഷയ്ക്കും വേണ്ടിയുള്ള ദൈവരാജ്യശുശ്രൂഷയിൽ സ്നേഹത്തിന്റെ പൂർണ്ണത ആർജ്ജിക്കുന്നതിനുവേണ്ടി തങ്ങളെത്തന്നെ സമ്പൂർണ്ണമായി സമർപ്പിക്കുകയും ചെയ്യുന്നു:

ഈ ആമുഖ കാനോനയിൽ, സന്യാസജീവിതത്തിന്റെ ശാസ്ത്രപരവും സഭാത്മകവും നൈയാമികവുമായ വശങ്ങളെ ഭംഗിയായി സമന്വയിപ്പിച്ചിരിക്കുന്നു. സന്യാസജീവിതത്തിന്റെ ഉദ്ദേശ്യം സ്വയം വിശുദ്ധീകരണവും സഭാസേവനവുമാണെന്നും സന്യാസ ജീവിതം വരാനിരിക്കുന്ന സർഗീയ മഹത്വത്തിന്റെ മൂന്നാസ്വാദനമാണെന്നും കാനോന വ്യക്തമാക്കുന്നു. സന്യാസാവസ്ഥയെന്നത് ക്രിസ്തുനാഥനെ അടുത്തനുഗമിക്കാൻ ശ്രമിച്ചുകൊണ്ട് തങ്ങളെത്തന്നെ പൂർണ്ണമായി സമർപ്പിക്കുവാനുള്ള വിളിയാണ്. സന്യാസജീവിതത്തിന്റെ പ്രധാനഘടകങ്ങൾ ഏവയെല്ലാമെന്ന് കാനോന വ്യക്തമാക്കുന്നു.

സ്ഥിരത: സന്യാസസമർപ്പണം സ്ഥിരത ആവശ്യപ്പെടുന്നു. വ്രതവാഗ്ദാനം സന്യാസസഭയുടെ നിയമമനുസരിച്ച് ആദ്യം മൂന്നു മുതൽ ആറുവരെ വർഷങ്ങളിലേക്കാണ് നടത്തുക. എന്നാൽ വ്രതങ്ങൾ വഴി തന്നെത്തന്നെ ദൈവത്തിനു സമർപ്പിക്കുന്ന വ്യക്തി സമയപരിധിവച്ചല്ല, പൂർണ്ണമായാണ് ദൈവത്തിനു സമർപ്പിക്കുന്നത്.

സമൂഹജീവിതം: സഭാനിയമമനുസരിച്ച് സന്യാസജീവിതം സമൂഹജീവിതം ആവശ്യപ്പെടുന്നു. സമൂഹത്തിലെ അംഗത്വം സ്വീകരിച്ച് അതിന്റെ അരുപിക്കുന്നുസരിച്ചു ജീവിക്കുക എന്നതിനു പുറമേ, ഒരേ ഭവനത്തിൽ, ഒരേ അധികാരിയ്ക്കു കീഴ്പ്പെട്ടു ജീവിത സൗകര്യങ്ങളെ പങ്കുവെച്ചു ജീവിക്കുക എന്നും സമൂഹ ജീവിതത്തിന് അർത്ഥമുണ്ട്. സന്യാസജീവിതത്തിൽ ഈ രണ്ടു മാനങ്ങൾക്കും പ്രസക്തിയുണ്ട്.

സഭ അംഗീകരിച്ച സ്ഥാപനത്തിൽ: സഭ ഔദ്യോഗികമായി അംഗീകാരം കൊടുത്തിട്ടുള്ള ഒരു സന്യാസ സമൂഹത്തിലെ അംഗത്വവും ആവശ്യമാണ്. സ്വകാര്യഭവനങ്ങളിൽ, വ്രതങ്ങൾ സഭ കൃത്യമായി പാലിച്ച് ദൈവത്തിനു തങ്ങളെത്തന്നെ പൂർണ്ണമായി സമർപ്പിച്ച് പരിപൂർണ്ണത പ്രാപിക്കാൻ ശ്രമിക്കുന്നവരും ഉണ്ടാകാം. എങ്കിലും അവരെ സഭാനിയമം അനുസരിച്ച് സന്യാസിമാർ എന്നു വിളിക്കുക സാധ്യമല്ല.

അനുസരണം, ദാരിദ്ര്യം, കന്യാത്വം എന്നിവ പരസ്യവ്രതങ്ങളായി സ്വീകരിക്കുന്നവർ: തിരുസ്സഭയുടെ പേരിൽ ഔദ്യോഗികമായി നിയമാനുസൃതമുള്ള മേലധികാരികളാൽ സ്വീകരിക്കപ്പെടുന്ന വ്രതങ്ങൾ മാത്രമേ പരസ്യവ്രതങ്ങളാക (C.88984). മറ്റു വ്രതങ്ങളെല്ലാം സ്വകാര്യവ്രതങ്ങളാണ്. വ്രതവാഗ്ദാനത്തിൻ്റെ ആഘോഷ സ്വഭാവമോ പരസ്യപ്പെടുത്തലോ ഒന്നുമല്ല, സഭയുടെ ഔദ്യോഗികാംഗീകാരമാണ് അനുസരണം, ദാരിദ്ര്യം, കന്യാത്വം എന്നീ വ്രതങ്ങളെ പരസ്യവ്രതങ്ങൾ ആക്കുന്നത്. അത്തരം പരസ്യ വ്രതങ്ങളെടുക്കുന്നവരെ മാത്രമേ സന്യാസിമാർ എന്നു നിയമത്തിൽ വിളിക്കൂ.

സന്യാസ സഭാനിയമാവലിക്കുന്നുസരിച്ചുള്ള ജീവിതം: ഓരോ സന്യാസസമൂഹത്തിനും തങ്ങളുടെ പ്രത്യേക വിളിയുടെ സവിശേഷതകൾ വ്യക്തമാക്കിക്കൊണ്ടും, അതിനനുസരിച്ചുള്ള ജീവിതമാർഗ്ഗം ചൂണ്ടിക്കാണിച്ചുകൊണ്ടും സഭ ഔദ്യോഗികമായി അംഗീകരിച്ചു കൊടുത്തിരിക്കുന്ന നിയമാവലിയുണ്ടായിരിക്കും. അത്തരം നിയമാവലിക്കുന്നുസരിച്ചുള്ള ജീവിതമാണ് സന്യാസജീവിതം.

നിയമാനുസൃത അധികാരി: സഭ അംഗീകരിച്ചു കൊടുത്തിരിക്കുന്ന നിയമാവലിക്കുന്നുസൃതം നിയമിക്കപ്പെട്ടിരിക്കുന്ന അധികാരിയ്ക്കു കീഴടങ്ങിയുള്ള ജീവിതമാണ് സന്യാസി സമൂഹം.

സന്യാസസമൂഹങ്ങളിലെ അധികാരികൾ

കാനോന 418: §1. മേജർ സുപ്പീരിയർമാർ താഴെപ്പറയുന്നവരാകുന്നു: ആശ്രമസഭ്യത്തിന്റെ അദ്ധ്യക്ഷൻ, സ്വയാധികാരാശ്രമത്തിന്റെ ശ്രേഷ്ഠൻ, ഓർഡറിന്റെയോ കോൺഗ്രിഗേഷൻ്റെയോ സുപ്പീരിയർ ജനറൽ, പ്രൊവിൻഷ്യൽ സുപ്പീരിയർ ഇവരുടെ വികാരിമാർ, പ്രൊവിൻഷ്യൽമാരുടെ അധികാരത്തിനു തുല്യമായ അധികാരമുള്ള മറ്റുള്ളവർ; ഇതിനും പുറമേ, മുകളിൽ പറഞ്ഞിട്ടുള്ളവർ ഇല്ലാതെ വരികയാണെങ്കിൽ, ആ സമയം അവരുടെ ഉദ്യോഗത്തിൽ നിയമപ്രകാരം തുടരുന്നവർ.

ആശ്രമവാസികളുടെയോ, മറ്റു സന്യാസ്തരുടെയോ മേലധികാരി എന്ന നാമധേയത്തിൽ സ്ഥലമേലദ്ധ്യക്ഷനോ പാത്രീയർക്കീസോ ഉൾപ്പെടുന്നില്ല; എങ്കിലും ഇത് ഇവരുടെമേൽ പാത്രീയർക്കീസിനും, സ്ഥലമേലദ്ധ്യക്ഷനും കാനോനുകളിൽ കൊടുത്തിരിക്കുന്ന അധികാരങ്ങൾക്കു വിരുദ്ധമല്ല.

സന്യാസസമൂഹങ്ങളുടെ അധികാരികളെ മേജർ സുപ്പീരിയേഴ്സ് 'സുപ്പീരിയേഴ്സ്' എന്നിങ്ങനെ വേർതിരിച്ചിരിക്കുന്നു. സമൂഹത്തിന്റെ സുപ്പീരിയർ ജനറലും പ്രൊവിൻഷ്യൽ സുപ്പീരിയറും അവരുടെ അധികാരത്തിൽ പങ്കുചേരുന്ന അടുത്ത സഹായികളുമാണ് മേജർ സുപ്പീരിയേഴ്സ് എന്ന വാക്കുകൊണ്ട് അർത്ഥമാക്കുന്നത്. അവർ വൈദികരെങ്കിൽ സഭയുടെ ഭരണ പരമായ അധികാരത്തിൽ നിയമാനുസൃതം പങ്കുചേരുന്നു. എന്നാൽ സ്ഥലമേലദ്ധ്യക്ഷനോ, പാത്രീയർക്കീസോ സുപ്പീരിയേഴ്സ് എന്ന പദം കൊണ്ടു വിവക്ഷിക്കപ്പെടുന്നില്ല.

ഒരു കോൺഗ്രിഗേഷൻ:

1. ഗ്ലോബൽ സിംഹാസനത്താൽ സ്ഥാപിക്കപ്പെട്ടതോ അതിന്റെ തന്നെ ഒരു കല്പനവഴി അപ്രകാരം അംഗീകരിക്കപ്പെട്ടതോ ആണെങ്കിൽ അത് പൊന്തിഫിക്കൽ പദവിയുള്ളതാകുന്നു;
2. പാത്രീയർക്കീസിനാൽ സ്ഥാപിക്കപ്പെട്ടതോ അദ്ദേഹത്തിന്റെ കല്പന വഴി അപ്രകാരം അംഗീകരിക്കപ്പെട്ടതോ ആയിട്ടുള്ളതും ഗ്ലോബൽ സിംഹാസനത്തിന്റെ അംഗീകാരകന ലഭിച്ചിട്ടില്ലാത്തതുമായാണെങ്കിൽ, അത് പാത്രീയാർക്കൽ പദവിയുള്ളതാകുന്നു;
3. ' രൂപത സ്ഥാപിക്കപ്പെട്ടതും ഗ്ലോബൽ സിംഹാസനത്തിന്റെയോ പാത്രീയർക്കീസിന്റെയോ അംഗീകാര കല്പന ലഭിച്ചിട്ടില്ലാത്തതുമായാണെങ്കിൽ അത് രൂപാപദവിയുള്ളതാകുന്നു. സ്ഥാപകനാൽ

ഉദ്ദേശിക്കപ്പെട്ട ലക്ഷ്യത്തിന്റേയോ ഉദ്ദേശ്യത്തിന്റേയോ ന്യായത്താലോ, നിയമപ്രകാരമുള്ള നടപ്പിന്റെ ബലത്താലോ, വൈദികരുടെ ഭരണത്തിൻ കീഴിൽ തിരുപ്പട്ടത്തിന്റേതായ ശുശ്രൂഷകൾ ഏറ്റെടുക്കുകയും സഭാധികാരികളാൽ അപ്രകാരം അംഗീകരിക്കപ്പെടുകയും ചെയ്യുന്നെങ്കിൽ, ആ ഓർഡർ അല്ലെങ്കിൽ കോൺഗ്രിഗേഷൻ വൈദികാവസ്ഥയിലുള്ള (clerical)താണ്.

ഓർഡറിന്റേയും കോൺഗ്രിഗേഷന്റേയും വിവിധ പദവികളെ കുറിച്ചും അവയുടെ വൈദികസ്വഭാവത്തെക്കുറിച്ചുമാണ് കാനോന പറയുക. അപ്പസ്തോലിക സിംഹാസനത്തിനോ പാത്രീയർക്കീസിനോ മാത്രമേ ഓർഡർ സ്ഥാപിക്കാനാകൂ. അതനുസരിച്ച് ഓർഡറുകൾക്ക് പൊന്തിഫിക്കൽ, പാത്രീയാർക്കൽ പദവികൾ ലഭിക്കുന്നു. കൂടാതെ ഇവർ നൽകുന്ന ഡിക്രി വഴിയും ഈ പദവികൾ ലഭിക്കാം. പാത്രീയർക്കീസ് സ്ഥാപിച്ച ഒരു ഓർഡറിനെയോ കോൺഗ്രിഗേഷനെയോ ഒരു ഡിക്രിവഴി അപ്പസ്തോലിക സിംഹാസനത്തിന് പൊന്തിഫിക്കൽ ആക്കാവുന്നതാണ്. ചുരുക്കത്തിൽ സ്ഥാപനത്താലോ ഡിക്രിയാലോ ലഭിക്കുന്നതാണ് ഈ പദവികൾ.

കോൺഗ്രിഗേഷനെ സംബന്ധിച്ചിടത്തോളം അപ്പസ്തോലിക സിംഹാസനത്തിനോ പാത്രീയർക്കീസിനോ രൂപതാമെത്രാനോ അവ സ്ഥാപിക്കാ വുന്നതാണ്. അപ്പസ്തോലിക സിംഹാസനത്തിന്റെ ഡിക്രിവഴി അവ പൊന്തിഫിക്കലും പാത്രീയർക്കീസിന്റെ ഡിക്രിവഴി അവ പാത്രീയാർക്കലും ആകുന്നു. ഇപ്രകാരം ചെയ്യുന്നതിനുമുമ്പ് സാധാരണയായി, ബന്ധപ്പെട്ട രൂപതാമെത്രാന്മാരോട് ആലോചിക്കാറുണ്ട്. അവരുടെ പിന്തുണയോടു കൂടിയാണ് ഇത്തരം അംഗീകാരങ്ങൾ നൽകപ്പെടുന്നത്.

എങ്ങനെയാണ് ഒരു ഓർഡർ അഥവാ കോൺഗ്രിഗേഷൻ വൈദിക പദവി ലഭിക്കുന്നത് എന്നുകൂടി കാനോന വ്യക്തമാക്കുന്നു. ഇവ പുരോഹിതരുടെ നേതൃത്വത്തിലുള്ളതും, പുരോഹിത ശുശ്രൂഷ ചെയ്യുന്നവയായി നിയമാനുസൃത അധികാരികൾ അംഗീകരിക്കുകയും ചെയ്തിട്ടുള്ളവയുമായിരിക്കണം. അംഗങ്ങൾ പുരോഹിതരായിരിക്കണം എന്നു സ്ഥാപകനു ലക്ഷ്യമുണ്ടായിരിക്കുകയോ അല്ലെങ്കിൽ നിയമാനുസൃത പാരമ്പര്യമനുസരിച്ച് അംഗങ്ങൾ പുരോഹിതരായിരിക്കുകയും അവർ പുരോഹിത ശുശ്രൂഷ നടത്തുകയും ചെയ്താലും മതിയാകുന്നതാണ്.

നൊവിഷ്യറ്റിൽ സാധുവായും നിയമാനുസൃതമായും എടുക്കാൻ പാടില്ലാത്തവർ

കാനോന 450: കൂടുതൽ ആവശ്യപ്പെടുന്ന ടിപ്പിക്കോണിലെ നിർദ്ദേശങ്ങൾ പ്രാബല്യത്തിലിരിക്കാത്തതെന്ന, താഴെപ്പറയുന്നവർ നൊവിഷ്യറ്റിലേക്ക് സാധുവായി പ്രവേശിപ്പിക്കപ്പെടാവുന്നതല്ല.

1. അകത്തോലിക്കർ;
2. കാനോന 1426 §1-ൽ പ്രതിപാദിക്കപ്പെടുന്നതൊഴിച്ചുള്ള കാനോനിക ശിക്ഷകളിൽപ്പെട്ടിട്ടുള്ളവർ;
3. ന്യായമായി ആരോപിക്കപ്പെട്ടിട്ടുള്ള കുറ്റകൃത്യങ്ങൾ മൂലം ഗൗരവാവഹമായ ശിക്ഷ അടുത്തിരിക്കുന്നവർ;
4. താല്ക്കാലിക വ്രതവാഗ്ദാനമുള്ള ആശ്രമത്തെപ്പറ്റിയല്ല വിവക്ഷയെങ്കിൽ ഇതിനകം പതിനെട്ടു വയസ്സ് പൂർത്തിയായിട്ടില്ലാത്തവർ താല്ക്കാലിക വ്രതവാഗ്ദാനമുള്ള ആശ്രമത്തിന്റെ കാര്യത്തിൽ പതിനേഴു വയസ്സ് മതിയാകും;
5. ഗൗരവമായ 'ബലപ്രയോഗത്താലോ ഭയത്താലോ വഞ്ചനയാലോ പ്രേരിതരായി ആശ്രമത്തിൽ പ്രവേശിക്കുന്നവർ; - ഇവ്വിധം പ്രേരിപ്പിക്കപ്പെട്ട് ശ്രേഷ്ഠൻ ആരെയെങ്കിലും സ്വീകരിച്ചിട്ടുണ്ടെങ്കിൽ അവർ
6. വിവാഹബന്ധം നിലനിൽക്കേ ദമ്പതികൾ;
7. നിയമാനുസൃതമായ ഒരു മാറ്റമല്ല പ്രതിപാദ്യമെങ്കിൽ, സന്യാസ വ്രതത്തിന്റെ ബന്ധ (bond)ത്താലോ, മറ്റേതെങ്കിലും വിശുദ്ധ ബന്ധത്താലോ സമർപ്പിത ജീവിതസമൂഹത്തോടു ബന്ധിതരായിരിക്കുന്നവർ.

കാനോന 451: കാനോന 432-ൽ പരാമർശിക്കുന്ന സ്വന്തം സഭയിലെ ആശ്രിതാശ്രമത്തിനുവേണ്ടി നിശ്ചയിക്കപ്പെട്ടിരിക്കുന്ന അർത്ഥികളുടെ കാര്യത്തിലൊഴികെ ഗ്ലൈഹിക സിംഹാസനത്തിന്റെ അനുവാദം കൂടാതെ മറ്റൊരു സ്വയാധികാരസഭയിലെ ആശ്രമത്തിന്റെ നൊവിഷ്യറ്റിലേക്ക് നിയമാനുസൃതമായി ആരെയും പ്രവേശിപ്പിക്കുവാൻ പാടില്ല.

കാനോന 500: §1. കാനോന 497 നിലനിൽക്കേത്തന്നെ, നിത്യവ്രതം ചെയ്ത ഒരംഗത്തെ പുറത്താക്കുന്നതിന് ആശ്രമ സഖ്യത്തിന്റെ അധ്യക്ഷനോ സഖ്യത്തിൽ ചേരാത്ത സ്വയാധികാരാശ്രമത്തിന്റെ ശ്രേഷ്ഠനോ - ഇരുവരും സ്വന്തം ആലോചനാ സമിതിയുടെ സമ്മതത്തോടുകൂടെ - അധികാരമുള്ളവരാണ്. അധ്യക്ഷനായ ശ്രേഷ്ഠൻ ഉൾപ്പെടെ കുറഞ്ഞത് അഞ്ച് അംഗങ്ങളെങ്കിലും

ഇക്കാര്യത്തിൽ സാധുതയ്ക്ക് ആലോചനാ സമിതിയിൽ ഉണ്ടായിരിക്കണം. അതിനാൽ സാധാരണ ആലോചനക്കാർ കുറവു വന്നാൽ അല്ലെങ്കിൽ അവരുടെ അഭാവമുണ്ടായാൽ ടിപ്പിക്കോണിന്റെയോ സഖ്യത്തിന്റെ നിയമാവലിയുടെയോ മാനദണ്ഡമനുസരിച്ച് മറ്റുള്ളവരെ വിളിക്കേണ്ടതാണ്. എന്നാൽ, വോട്ടിംഗ് രഹസ്യമായി നടത്തേണ്ടതാണ്.

§2. പുറത്താക്കൽ സാധുവാണെന്നു നിശ്ചയിക്കുന്നതിന് ടിപ്പിക്കോണിൽ നിർണ്ണയിക്കപ്പെട്ടിരിക്കുന്ന മറ്റു വ്യവസ്ഥകൾക്കു പുറമേ താഴെപ്പറയുന്നവ ആവശ്യമാണ്.

1. പുറത്താക്കലിന്റെ കാരണങ്ങൾ ഗൗരവമുള്ളതും കുറ്റകരവും നിയമപരമായി സ്ഥാപിക്കപ്പെടാവുന്നതും തിരുത്തലിന് വഴങ്ങാത്തതും ആയിരിക്കണം;

2. പുറത്താക്കൽ കാരണങ്ങളുടെ സ്വഭാവം അതൊഴിവാക്കുന്നില്ലാത്തപക്ഷം, മുറയ്ക്കുള്ള പുറത്താക്കൽ ഭീഷണിയോടു കൂടിയ രണ്ട് മുന്നറിയിപ്പ് പുറത്താക്കലിന് മുന്നോടിയായി നൽകപ്പെട്ടിരിക്കുകയും അവ വ്യർത്ഥമായി പരിണമിക്കുകയും ചെയ്തിരിക്കണം;

3. പുറത്താക്കൽ കാരണങ്ങൾ രേഖാമൂലം അംഗത്തിന് വ്യക്തമാക്കപ്പെട്ടിരിക്കണം. ഓരോ മുന്നറിയിപ്പിനുശേഷവും സ്വയം ന്യായീകരിക്കാനുള്ള പൂർണ്ണാവസരവും അദ്ദേഹത്തിന് നൽകപ്പെട്ടിരിക്കണം; അവസാനത്തെ മുന്നറിയിപ്പുമുതൽ ലഭ്യമായ സമയം ടിപ്പിക്കോണിൽ നിശ്ചയിക്കപ്പെട്ടിരിക്കുന്നതനുസരിച്ച് കഴിഞ്ഞിരിക്കണം.

§3. §1-ൽ ആരേക്കുറിച്ചു പ്രതിപാദിച്ചിരിക്കുന്നുവോ അവർക്ക് അയച്ചു കൊടുക്കപ്പെടേണ്ട നടപടികളോടുകൂടെ അംഗത്തിന്റെ രേഖാമൂലമായ മറുപടികൾ കൂട്ടിച്ചേർക്കപ്പെടണം.

§4. ആശ്രമം ആർക്കു കീഴ്പ്പെട്ടിരിക്കുന്നുവോ ആ അധികാരിയാൽ അംഗീകരിക്കപ്പെട്ടില്ലെങ്കിൽ പുറത്താക്കൽ കല്പന നടപ്പിലാക്കപ്പെടാവുന്നതല്ല.

നിത്യവ്രതവാഗ്ദാനം നടത്തിയ ഒരു ആശ്രമംഗത്തെ പുറത്താക്കേണ്ടി വന്നാൽ അതിന്റെ സാധുതയ്ക്ക് ആവശ്യമായ കാരണങ്ങളും നടപടികളുമാണ് ഈ കാനോനയിലെ പ്രതിപാദ്യം. ആശ്രമശ്രേഷ്ഠൻ പുറപ്പെടുവിക്കുന്ന പുറത്താക്കൽരേഖ പ്രാബല്യത്തിൽ വരുന്നതിന് ആശ്രമം ആർക്ക് കീഴ്പ്പെട്ടിരിക്കുന്നുവോ ആ അധികാരിയുടെ അംഗീകാരം ആവശ്യമാണ്.

കാനോന 501: §1. പുറത്താക്കൽകല്പന കഴിയുന്നതും വേഗത്തിൽ ബന്ധപ്പെട്ട അംഗത്തെ അറിയിക്കണം.

§2. ആശ്രമംഗത്തിന് പതിനഞ്ചിവിവസത്തിനുള്ളിൽ പുറത്താക്കൽ കല്പനയ്ക്കെതിരായി അതിന്റെ ഫലം തടഞ്ഞു നിർത്തി കൊണ്ട് അപേക്ഷ സമർപ്പിക്കുകയോ, പുറത്താക്കൽകല്പന ഗ്ലൈഹികസിംഹാസനത്താൽ സ്ഥിരീകരിക്കപ്പെടാത്തപക്ഷം, ഈ പ്രശ്നം കോടതിനടപടിക്ക് വിടണമെന്ന് ആവശ്യപ്പെടുകയോ ചെയ്യാം.

§3. പുറത്താക്കൽ കല്പനയ്ക്കെതിരായ അപേക്ഷ സംബന്ധിച്ച് ഗ്ലൈഹികസിംഹാസനമോ, പാത്രീയാർക്കൽ സഭയുടെ അധികാരപരിധിക്കുള്ളിൽ സ്ഥിരവാസസ്ഥാനമുള്ള അംഗത്തെപ്പറ്റിയാണെങ്കിൽ, പാത്രീയാർക്കീസോ തീരുമാനിക്കുന്നു.

എന്നാൽ കേസ് കോടതിനടപടിയനുസരിച്ച് കൈകാര്യം ചെയ്യപ്പെടേണ്ടതാണെങ്കിൽ പുറത്താക്കൽകല്പന സ്ഥിതി കരിച്ച ആളിന്റെ തൊട്ടുമുകളിലുള്ള കോടതി അത് സംബന്ധിച്ച് തീരുമാനിക്കുന്നു. എന്നാൽ പുറത്താക്കൽകല്പന പുറപ്പെടുവിച്ച അധികാരി ഇക്കാര്യത്തിൽ ശേഖരിച്ച നടപടി ക അതേ കോടതിക്ക് കൈമാറുകയും അപ്പീൽ കൂടാതെയുള്ള ക്രിമിനൽ വിചാരണയെ സംബന്ധിച്ച കാനോനക അനുസരിച്ച് കേസ് തുടർന്നു നടത്തപ്പെടുകയും വേണം.

പുറത്താക്കൽരേഖ ഉടൻ തന്നെ ആ വ്യക്തിക്കു നൽകേണ്ടതാണ്. ഇതിനെതിരെ ഉയർന്ന മേലധികാരിക്ക് അപ്പീൽ ബോധിപ്പിക്കുന്നതിനുള്ള അവകാശം ആശ്രമംഗത്തിനുണ്ട്.

സൊസൈറ്റീസ് ഓഫ് കോമൺ ലൈഫ്

കാനോന 554: 1. സന്ന്യാസവ്രതമല്ലാത്ത മറ്റൊരു വിശുദ്ധബന്ധം വഴി സുവിശേഷോപദേശങ്ങൾ (evangelical counsels) അനുഷ്ഠിക്കുകയും സുപ്പീരിയർമാരുടെ കീഴിൽ അംഗീകൃതനിയമാവലിയനുസരിച്ച് സന്ന്യസ്ത ജീവിതത്തെ അനുഭവിക്കുകയും ചെയ്യുന്ന അംഗങ്ങളുടെ സമൂഹമാണ് സന്ന്യസ്തരുടെ മാതൃകയിൽ സമൂഹജീവിതം നയിക്കുന്ന സംഘം.

കാനോന 5052-ന്റെ മാനദണ്ഡപ്രകാരം ഈ സംഘം പൊന്തിഫിക്കലോ പാത്രീയാർക്കലോ രൂപതാപദവിയുള്ളതോ ആകാം. കാനോന 50583 -ന്റെ മാനദണ്ഡം അനുസരിച്ച് അത് വൈദിക പദവിയുള്ളതാകാം; കാനോനകൾ 413 415,419,420 3 എന്നിവയനുസരിച്ചും എന്നാൽ 418 82-ന്റെ കാര്യത്തിൽ ഗ്ലൈഹികസിംഹാസനം

നൽകുന്ന പ്രത്യേകനിയമം പരിഗണിച്ചുകൊണ്ടും സന്ന്യാസ സമൂഹങ്ങളെപ്പോലെതന്നെത്തിന് അധീനമായിരിക്കും. വ്യത്യസ്തമായ മറ്റു നിയമം ഉണ്ടായിരിക്കുകയോ സംഗതിയുടെ സ്വഭാവത്തിനു വിരുദ്ധമായിരിക്കുകയോ ചെയ്യുന്നില്ലാത്തപക്ഷം, ഈ സംഘങ്ങളിലെ അംഗങ്ങൾ കാനോനികഫലങ്ങളിൽ സന്ന്യസ്തരോട് തുല്യരായിരിക്കും.

കാനോന 554: §1 സന്ന്യാസമാതൃകയിൽ സമൂഹജീവിതം നയിക്കുന്ന സൊസൈറ്റികളുടെ നിർവചനമാണ്. സന്ന്യാസ വ്രതങ്ങളിലൂടെയല്ലാതെ, പരിശുദ്ധമായ ഒരു സമർപ്പണത്തിലൂടെ സുവിശേഷോപദേശങ്ങൾ ഏറ്റെടുക്കുന്നതും അംഗീകൃത നിയമാവലിക്കനുസൃതം സുപ്പീരിയേഴ്സിന്റെ ഭരണത്തിൻകീഴിൽ സന്ന്യാസാന്തസ്സിന്റെ ജീവിതമാതൃകയെ അനുകരിക്കുന്ന അംഗങ്ങളുള്ളതുമായ ഒരു സമൂഹമാണ് സന്ന്യാസമാതൃകയിൽ സമൂഹജീവിതം നയിക്കുന്ന സംഘം. സമൂഹജീവിതമുണ്ടെങ്കിലും, സന്ന്യാസജീവിതാന്തസ്സിനെ അനുകരിക്കുന്നുണ്ടെങ്കിലും, സന്ന്യാസവ്രതങ്ങളില്ലാത്തതിനാൽ ഇവർ നിയമപരമായ അർത്ഥത്തിൽ സന്ന്യാസികളല്ല. അവരുടെ സമർപ്പണജീവിതത്തിലും അതനുസരിച്ച് വ്യത്യാസം ഉണ്ടാകാം. എന്നാൽ കാനോനികമായ ഫലത്തിൽ ഇവരുടെ സമർപ്പണജീവിതം സന്ന്യാസികളുടെ ജീവിതത്തിനു തുല്യമാണ്.

പൊന്തിഫിക്കൽ, പാത്രീയാർക്കൽ, രൂപതാപദവികളിലുള്ള സംഘങ്ങളെ മനസ്സിലാക്കാൻ കാനോന 505 § 2ന്റെ വ്യാഖ്യാനവും വൈദികസംഘങ്ങളെ മനസ്സിലാക്കാൻ കാനോന 50583-ന്റെ വ്യാഖ്യാനവും സഭാധികാരികളോടുള്ള അവരുടെ ആശ്രയത്വത്തെ മനസ്സിലാക്കുന്നതിന് 413,414, 415, 419, 42083 എന്നീ കാനോനുകളുടെ വ്യാഖ്യാനവും ഈ ആശയത്തിൽ നിന്നുള്ള ഒഴിവിനെ മനസ്സിലാക്കാൻ കാനോന 418 §82 -ന്റെ വ്യാഖ്യാനവും കാണുക.

കാനോന 555: ഈ സംഘങ്ങളിലെ എല്ലാ അംഗങ്ങളും തങ്ങളുടെ പരമോന്നതമേലധികാരിയെന്ന നിലയിൽ റോമാമാർ പാപ്പയ്ക്ക് അധീനരാണ്; അനുസരണമെന്ന വിശുദ്ധബന്ധം നിമിത്തവും അദ്ദേഹത്തെ അനുസരിക്കുവാൻ അവർ കടപ്പെട്ടവരാണ്.

കാനോന 556: സംഘത്തിന്റെയോ, അതിന്റെ പ്രവിശ്യകളുടെയോ ഭവനങ്ങളുടെയോ സ്ഥാപിക്കൽ, നിറുത്തലാക്കൽ എന്നിവയെ സംബന്ധിച്ചിടത്തോളം 506 മുതൽ 510 വരെയുള്ള കാനോനുകളിൽ കോൺഗ്രിഗേഷനുകളെക്കുറിച്ചു വ്യവസ്ഥ ചെയ്തിട്ടുള്ളവതന്നെ ബാധകമാണ്.

കാനോന 557: സംഘത്തിന്റെ ഭരണക്രമം അതിന്റെ നിയമാവലിയനുസരിച്ചായിരിക്കും. എന്നാൽ, കാര്യത്തിന്റെ സ്വഭാവത്തിനു വിരുദ്ധമല്ലാത്തപ്പോഴെല്ലാം, കോൺഗ്രിഗേഷനുകളെക്കുറിച്ചു 422, 511-515 എന്നീ കാനോനുകളിൽ വ്യവസ്ഥ ചെയ്തിരിക്കുന്നവ എല്ലാ സംഘങ്ങൾക്കും ബാധകമാണ്.

കാനോന 558: §1. നിയമാനുസൃതമായി സ്ഥാപിക്കപ്പെട്ടിട്ടുള്ള സംഘവും, അതിന്റെ പ്രവിശ്യകളും ഭവനങ്ങളും നിയമത്താൽത്തന്നെ, കാനോന 423-ന്റെ മാനദണ്ഡപ്രകാരം നയാമിക വ്യക്തികൾ ആണ്. ആസ്തികൾ കൈകാര്യം ചെയ്യേണ്ടത് കാനോനകൾ 424,425, 516 എന്നിവ അനുസരിച്ചാണ്.

§3. സംഘത്തിന്റെ പേരിൽ വ്യക്തികൾക്കു ലഭിക്കുന്നതെന്തും സംഘത്തിന്റേതാണ്. മറ്റു വസ്തുക്കൾ നിയമാവലിയനുസരിച്ച് അംഗങ്ങൾ കൈവശംവയ്ക്കുകയും സമ്പാദിക്കുകയും കൈകാര്യം ചെയ്യുകയും ചെയ്യുന്നു.

നിയതമായ അർത്ഥത്തിൽ സൊസൈറ്റിയിലെ അംഗങ്ങൾ സ്വീകൾ അല്ലാത്തതിനാൽ സുവിശേഷോപദേശമായ ദാരിദ്ര്യത്തിന്റെ അനുഷ്ഠാനം സന്ന്യാസികളുടേതിൽനിന്നു വ്യത്യാസപ്പെട്ടിരിക്കുന്നു. ആ വ്യത്യാസമാണ് ഈ കാനോന സൂചിപ്പിക്കുന്നത്. സന്ന്യാസികൾ സമ്പാദിക്കുന്നതെല്ലാം സമൂഹത്തിന് അവകാശപ്പെട്ടതാണ്. എന്നാൽ, സൊസൈറ്റികളുടെ കാര്യത്തിൽ, സൊസൈറ്റിയുടെ പേരിൽ നേടുന്നതെല്ലാം സൊസൈറ്റിയുടേതാണ്. ഈ രീതിയിലല്ലാതെ അംഗങ്ങൾക്കുള്ള സമ്പത്ത് അവർ നിലനിർത്തുകയും സമ്പാദിക്കുകയും അതിന്റെ ഭരണം അവർ തന്നെ നടത്തുകയും ചെയ്യുന്നു. ഈ കാര്യങ്ങൾ സൊസൈറ്റിയുടെ നിയമാവലി അനുസരിച്ച് ആയിരിക്കണമെന്നും കാനോൻ ആവശ്യപ്പെടുന്നു. സമ്പത്ത് സമ്പാദിക്കുവാനും നിലനിർത്തുവാനും ഭരിക്കുവാനുമുള്ള അവകാശം പൂർണ്ണമായും സൊസൈറ്റിയിലെ അംഗങ്ങൾക്ക് നഷ്ടപ്പെടുത്തില്ല; എന്നാൽ നിയന്ത്രണം ഉണ്ടെന്നുമാത്രം.

കാനോന 559: §1. 450, 451 എന്നീ കാനോനകൾ പരിഗണിച്ചുകൊണ്ടു തന്നെ, സംഘത്തിലേക്ക് അംഗങ്ങളെ സ്വീകരിക്കുന്നതിൽ നിയമാവലിയിലെ നിർദ്ദേശങ്ങൾ പാലിക്കേണ്ടതാണ്.

§2. അംഗങ്ങളുടെ പരിശീലനം സംബന്ധിച്ച് നിയമാവലി ബാധകമാണ്. എന്നാൽ, വൈദികപദവിയിലേക്കുള്ളവരുടെ പരിശീലനത്തിൽ വൈദികാർത്ഥികളുടെ പരിശീലനത്തിനുള്ള നിയമങ്ങളും പാലിക്കപ്പെടണം.

അംഗങ്ങളുടെ പരിശീലനത്തിൽ നിയമാവലിയുടെ നിർദ്ദേശങ്ങൾ പാലിക്കണം. കൂടാതെ വൈദികരാകാനുള്ള അർത്ഥികളുടെ പരിശീലനം 328 മുതൽ 356 വരെ കാനോനുകൾ അനുസരിച്ചായിരിക്കണം.

കാനോന 560: §1. തന്റെ അധീനതയിലുള്ള സ്ഥിരാംഗങ്ങളുടെ തിരുപ്പട്ടങ്ങൾക്കാവശ്യമായ അധികാരപത്രം കൊടുക്കാൻ നിയമാവലിയിലെ മാനദണ്ഡപ്രകാരം സംഘത്തി 443 സൂപ്പീരിയറിനു സാധിക്കും; ഈ കത്തുകൾ കാനോന 537 82-ൽ പറഞ്ഞിരിക്കുന്ന മെത്രാൻ അയയ്ക്കേണ്ടതാണ്.

ഒരു സ്ഥിരാംഗം വൈദികശുശ്രൂഷിയെന്ന നിലയിൽ സംഘത്തിൽ ചേർക്കപ്പെടുമ്പോൾ മംഗാനപ്പട്ടം വഴിയാണ്; ഏതെങ്കിലും രൂപതയിൽ നേരത്തേതന്നെ പേരുചേർക്കപ്പെട്ടിട്ടുള്ള വൈദികശുശ്രൂഷിയുടെ കാര്യത്തിൽ ഇത് സംഘത്തിൽ സ്ഥിരാംഗത്വം സ്വീകരിക്കുന്നതോടെ ആണ്.

നിത്യവ്രതം നടത്തിയ അംഗങ്ങൾക്കായി തിരുപ്പട്ടം സ്വീകരിക്കാനുള്ള അധികാരപത്രം (dimissorial letter) കൊടുക്കുക എന്നത് സൊസൈറ്റിയിലെ മേജർ സൂപ്പീരിയേഴ്സിന്റെ അവകാശമാണ്. ഏതൊരു പുരോഹിതശുശ്രൂഷിയും ഒരു രൂപതയിലോ സന്ന്യാസസമൂഹത്തിലോ സൊസൈറ്റിയിലോ അംഗത്വമുള്ളയാൾ ആയിരിക്കണമെന്ന് കാനോന 357 ആവശ്യപ്പെടുന്നു. നിത്യവ്രത വാഗ്ദാനത്തിലൂടെ സൊസൈറ്റിയിൽ സ്ഥിരാംഗത്വം നേടിയ ഒരാൾക്കാണ് ഡീക്കൻ പട്ടമോ പുരോഹിത പട്ടമോ സ്വീകരിക്കാനായി ഈ അധികാരപത്രം (dimissorial letters) നൽകേണ്ടത്. അതിനുമുമ്പുള്ള ചെറു പട്ടങ്ങളെ (minor orders) സംബന്ധിച്ച് പൊതുനിയമത്തിൽ നിയമനിർമ്മാണം നടത്തുന്നില്ല. അവയെ സംബന്ധിച്ചുള്ള വിശദമായ നിയമനിർമ്മാണം ഓരോ സ്വയാധികാരസഭയുടെയും പ്രത്യേക നിയമത്തിൽ കൊടുത്തിരിക്കേണ്ടതാണ്. സീറോ മലബാർ സഭയുടെ ഇപ്പോഴത്തെ ആചാരമനുസരിച്ച് നിത്യവ്രതം എടുക്കാത്തവർക്കും ചെറുപട്ടങ്ങൾ സ്വീകരിക്കാം. അതിന് ആവശ്യമായ അധികാരപത്രങ്ങൾ മേജർ സൂപ്പീരിയേഴ്സ് ആണ് നൽകുന്നത്. ഈ കത്തുകൾ ഏതു മെത്രാനാണ് നൽകേണ്ടത് എന്ന് കാനോന 537 82-ൽ വ്യക്തമാക്കിയിട്ടുണ്ട്.

സൊസൈറ്റിയിൽ സ്ഥിരാംഗത്വമുള്ള വ്യക്തി, ഡീക്കൻ പട്ടസ്വീകരണത്തിലൂടെ പുരോഹിതശുശ്രൂഷിയായി അംഗത്വം നേടുന്നു. ഒരു രൂപതയിൽ പുരോഹിത ശുശ്രൂഷിയായിരിക്കുന്ന

വ്യക്തി നിത്യവ്രതത്തിലൂടെ ഒരു സൊസൈറ്റിയിലെ പുരോഹിതശുശ്രൂഷിയായി അംഗത്വം നേടുന്നു. നിത്യവ്രതത്തിൽ സംഭവിക്കുന്ന ഒരു മാറ്റം മാത്രമാണ് ഇവിടെ സൂചിപ്പിക്കുക.

കാനോന 561: നിയമം മറിച്ചു വ്യവസ്ഥ ചെയ്യാതിരിക്കുകയോ, കാര്യത്തിന്റെ സ്വഭാവത്തിനു വിരുദ്ധമല്ലാതിരിക്കുകയോ ചെയ്യുന്ന പക്ഷം പൊതു നിയമം വൈദികാന്തസ്സുകാർക്ക് അനുശാസിക്കുന്ന കർത്തവ്യങ്ങൾ സംഘത്തിലെ അംഗങ്ങൾക്കും ബാധകമാണ്. എന്നാൽ നിയമാവലിയിൽ നിശ്ചയിച്ചിരിക്കുന്ന അവകാശങ്ങളും കടമകളും അന്യനും നിലനില്ക്കുന്നു.

സൊസൈറ്റിയിലെ അംഗങ്ങളുടെ അവകാശങ്ങളെയും കടമകളെയും പറ്റി പരയുക ആ സൊസൈറ്റിയുടെ നിയമാവലി ആണ്. സൊസൈറ്റിയിൽ പുരോഹിതശുശ്രൂഷികളായവരും അല്ലാത്തവരും മാതിരിയുള്ള ഉണ്ടാകാം പുരോഹിതശുശ്രൂഷികളായ അംഗങ്ങൾക്ക് സൊസൈറ്റിയുടെ നിയമാവലിയിൽ പറയുന്ന കടമകൾ മാത്രമല്ല ഉള്ളതെന്നും, പൊതുനിയമം പുരോഹിതശുശ്രൂഷികളുടെ കടമകളായി പറഞ്ഞിരിക്കുന്നവയും അവർ ബാധകമാണെന്നുമാണ് ഈ കാനോന സൂചിപ്പിക്കുക. അതോടൊപ്പം പൊതുനിയമം ഈ കടമകൾ ബാധകമല്ലാത്ത സാഹചര്യങ്ങളെയും സൂചിപ്പിക്കുന്നു. 1. പൊതുനിയമം സൊസൈറ്റിയിലെ പുരോഹിതശുശ്രൂഷികൾക്ക് ഒഴിവു നൽകുന്നെങ്കിൽ, 2. ഒരു കാര്യം ബാധകമല്ലെന്ന് പൊതുനിയമം പറയുന്നവയുടെ സ്വഭാവത്തിൽനിന്നു വ്യക്തമാണെങ്കിൽ 3. പൊതുനിയമം നിയമാവലി നിശ്ചയിച്ചിരിക്കുന്ന കടമകൾക്കും അവകാശങ്ങൾക്കും എതിരായിരിക്കുമ്പോൾ. പുരോഹിത ശുശ്രൂഷികളുടെ അവകാശങ്ങളെയും കടമകളെയും കുറിച്ച് പൊതുനിയമം 367 മുതൽ 393 വരെ കാനോനുകളിൽ പ്രതിപാദിക്കുന്നു. അതിനാൽ, ഈ കാനോന അനുശാസിക്കുന്ന മറ്റു കടമകളെക്കുറിച്ച് മനസ്സിലാക്കാൻ 367 മുതൽ 393 വരെ കാനോനുകൾ പഠിക്കുന്നത് നല്ലതാണ്.

കാനോന 562: §1. സന്ന്യസ്തരുടെ മാതൃകയിൽ സമൂഹജീവിതം നയിക്കുന്ന മറ്റൊരു സംഘത്തിലേക്കോ സന്ന്യാസസമൂഹത്തിലേക്കോ മാറുന്നതിന് സ്വന്തം സംഘത്തിന്റെ സൂപ്പീരിയർ ജനറലിന്റെ സമ്മതം ആവശ്യമാണ്. മറ്റൊരു സ്വയാധികാരസഭയിൽപ്പെട്ട സംഘത്തിലേക്കോ സമൂഹത്തിലേക്കോ മാറുന്നതിന് ഗ്ലോബലിക്സിംഹാസനത്തിന്റെ സമ്മതവും കൂടി ആവശ്യമാണ്.

§2. സന്ന്യാസസമൂഹത്തിലേക്ക് മാറുന്ന അംഗം റെവിഷ്യേറ്റർ

പൂർണ്ണമായി നടത്തുകയും അതേ സമൂഹത്തിലെ മറ്റു നോവിറ്റുകാരോടു തുല്യനായിരിക്കുകയും ചെയ്യുന്നു. വ്രത വാഗ്ദാനം സംബന്ധിച്ച് പുതിയ സമൂഹത്തിന്റെ നിയമാവലി പാലിക്കപ്പെടണം.

§3. 497, 498 എന്നീ കാനോനുകൾക്കു വിഘാതമാകാതെ തന്നെ, 500 മുതൽ 503 വരെ കാനോനുകൾ പാലിച്ചുകൊണ്ട് ഒരു സ്ഥിരം ഗത്തെ പുറത്താക്കുവാൻ അധികാരമുള്ളത് സുപ്പീരിയർ ജനറലിനാണ്. എന്നാൽ താല്ക്കാലിക അംഗത്ത കാനോന 552-ലെ ക്രമപ്രകാരം പുറത്താക്കാമാ. വിശുദ്ധബന്ധത്തിന് മോചനം നൽകേണ്ട അധികാരിയാണെന്ന് സംഘത്തിന്റെ നിയമാവലിയിൽ നിശ്ചയിച്ചിരിക്കേണ്ടതാണ്. ഏതു സൊസൈറ്റിയിൽനിന്നു മാറുന്നുവോ ആ സൊസൈറ്റിയിലെ സുപ്പീരിയർ ജനറലിന്റെ സമ്മതം മാറ്റത്തിന് ആവശ്യമാണ്. ഈ മാറ്റം സന്യാസമാതൃകയിൽ സമൂഹജീവിതം നയിക്കുന്ന മറ്റൊരു സൊസൈറ്റിയിലേക്കോ, സന്യാസ സമൂഹത്തിലേക്കോ ആകാം. എന്നാൽ മറ്റൊരു സ്വയാധികാര സഭയിൽപ്പെട്ട സൊസൈറ്റിയിലേക്കാണെങ്കിൽ, അപ്പസ്തോലിക സിംഹാസനത്തിന്റെ സമ്മതവും ആവശ്യമാണ്. എങ്ങനെയാണ് ആ സൊസൈറ്റി മാറ്റം നടത്തേണ്ടത് എന്ന് കാനോന വ്യക്തമായി പറയുന്നില്ല. 5 സൊസൈറ്റിയുടേയും നിയമാവലിയാണ് ഈ കാര്യത്തിൽ വ്യക്തമായ ഒരോ നിർദ്ദേശങ്ങൾ നൽകേണ്ടത് എന്ന് കാനോന 559-ൽ നിന്നു വ്യക്തമാണ്. ഒരു സൊസൈറ്റിയിൽ നിന്നു സന്യാസ സമൂഹത്തിലേക്കുള്ള മാറ്റമാണെങ്കിൽ സന്യാസസമൂഹത്തിൽ നോവിഷ്യേറ്റ് പൂർണ്ണമായി നടത്തേണ്ടതാണ് എന്നു മാത്രമല്ല, അവർ മറ്റ് നോവിസസിന് തുല്യരുമാണ്. ഒരു സൊസൈറ്റിയിൽ ജീവിച്ചതിന്റെ പേരിൽ കൂടുതലായ അവകാശവാദങ്ങൾക്ക് സ്ഥാനമില്ല. പുതിയ സൊസൈറ്റിയിലെ നിയമാവലി ആണ് വ്രതവാഗ്ദാനത്തിന്റെ കാര്യത്തിൽ ബാധകമായിട്ടുള്ളത്.

സൊസൈറ്റിയിൽ സ്ഥിരംഗത്വമുള്ളവരേയും താല്ക്കാലികം ഗത്വമുള്ളവരേയും ബഹിഷ്കരിക്കേണ്ടത് സുപ്പീരിയർ ജനറലാണ്. എന്നാൽ വ്യത്യസ്തമായ രീതിയിലാണ് ഈ ബഹിഷ്കരണങ്ങൾ. സ്ഥിരംഗത്വമുള്ളവരുടെ ബഹിഷ്കരണത്തെക്കുറിച്ച് 500 മുതൽ 503 വരെ കാനോനുകളുടെ വ്യാഖ്യാനവും, താല്ക്കാലിക അംഗത്വമുള്ളവരുടെ ബഹിഷ്കരണത്തെക്കുറിച്ച് കാനോന 552-ന്റെ വ്യാഖ്യാനവും കാണുക. നിയമാവലി നിശ്ചയിച്ചിരിക്കുന്ന വ്യക്തിയാണ് സൊസൈറ്റിയിലെ അംഗങ്ങൾക്ക് വ്രതത്തിൽ നിന്നു മോചനം നൽകേണ്ടത്.

സെക്കുലർ ഇൻസ്റ്റിറ്റ്യൂട്ടുകൾ

1. ത്രിവിധ സുവിശേഷോപദേശങ്ങൾ പാലിച്ചുകൊണ്ട് തങ്ങളെത്തന്നെ പൂർണ്ണമായും ദൈവത്തിനു സമർപ്പിക്കുവാൻ പരിണമിക്കുന്നു. അവരുടെ ഈ സമർപ്പണം സഭയാൽ അംഗീകൃതമായ ഏതെങ്കിലും വിശുദ്ധബന്ധം വഴി ഉറപ്പിക്കപ്പെടുന്നു.

2. ലോകത്തിന്റേതല്ലാതായി ലോകത്തിൽ പുളിമാവെന്ന വിധമുള്ള അപ്പസ്തോലികപ്രവർത്തനം അവർ നടത്തുന്നു. അങ്ങനെ മിശിഹായുടെ ഗാത്രത്തെ ബലപ്പെടുത്താനും വളർത്താനുമായി സർവ്വവും സുവിശേഷം ചെയ്തന്യത്താൽ നിറയ്ക്കുന്നു;

3. സന്യസ്തരുടെ ജീവിതരീതിയെ അനുകരിക്കുന്നില്ലെങ്കിലും സ്വന്തം നിയമാവലിക്കനുസരിച്ച് പരസ്പര കൂട്ടായ്മയോടു കൂടിയ ജീവിതം നയിക്കുന്നു;

4. വൈദികശുശ്രൂഷികളും അല്മായരും എല്ലാ കാനോനിക ഫലങ്ങളെയും സംബന്ധിച്ച് താന്താങ്ങളുടെ അന്തസ്സിൽത്തന്നെ നില നിൽക്കുന്നു. കാനോന 505 §82-ന്റെ മാനദണ്ഡപ്രകാരം സെക്കുലർ ഇൻസ്റ്റിറ്റ്യൂട്ടുകൾ പൊന്തിഫിക്കൽ പദവിയോ പാത്രീയാർക്കൽ പദവിയോ രൂപതാപദവിയോ ഉള്ളവയായിരിക്കും.

സെക്കുലർ ഇൻസ്റ്റിറ്റ്യൂട്ട് ഒരു സൊസൈറ്റിയാണ് എന്ന് കാനോന വ്യക്തമാക്കുന്നു. അതിനാൽ സൊസൈറ്റിയുടെ ഘടകങ്ങൾ ഇൻസ്റ്റിറ്റ്യൂട്ടിൽ ഉൾച്ചേരണം. ഇതുകൂടാതെ, ഇൻസ്റ്റിറ്റ്യൂട്ടിലെ അംഗങ്ങളെ സമർപ്പണ ജീവിതം നയിക്കുന്ന മറ്റു സമൂഹങ്ങളിൽനിന്നു വ്യത്യസ്തരാക്കുന്ന കാര്യങ്ങളാണ് ഒന്നാം ഖണ്ഡികയിൽ സൂചിപ്പിക്കുന്നത്. നിയമാവലി ആവശ്യശേഷോപദേശങ്ങളുടെ വാഗ്ദാനത്തിലൂടെ തങ്ങളെത്തന്നെ പരിപൂർണ്ണമായി അംഗങ്ങൾ ദൈവത്തിന് സമർപ്പിക്കുന്നു. സഭ അംഗീകരിച്ച ഏതെങ്കിലും വിശുദ്ധബന്ധം വഴി ഈ വാഗ്ദാനം ഉറപ്പിക്കപ്പെടുകയും ചെയ്യുന്നു. സഭ അംഗീകരിച്ച സമർപ്പണം ആയിരിക്കണമെന്നല്ലാതെ ഏതു വിധമുള്ളതായിരിക്കണമെന്ന് കാനോന വ്യക്തമാക്കുന്നില്ല. സഭാഗാത്രത്തിന്റെ പരിപോഷണത്തിനും വളർച്ചയ്ക്കുമായി, സുവിശേഷം രൂപിയാൽ പ്രേരിതരായി ട്രാൻ അവർ വർത്തിക്കുക. ലോകത്തിന്റെ പുളിമാവ് എന്നപോലെ അവർ ലോകത്തിൽ ഏതെങ്കിലും ഒരു അപ്പസ്തോലിക പ്രവർത്തനത്തിൽ ഏർപ്പെടുന്നു. സന്യാസത്തിലെ കൂട്ടായ ജീവിതത്തിന്റെ സ്ഥാനത്ത് സെക്കുലർ ഇൻസ്റ്റിറ്റ്യൂട്ടുകളിൽ അംഗങ്ങൾ നിയമാവലി ആവശ്യപ്പെടുന്ന രീതിയിലുള്ള കൂട്ടായ്മയുടെ ജീവിതമാണ് നയിക്കുന്നത്. എന്ത് തരത്തിലുള്ള

കൂട്ടായ്മയാണ് ഓരോ ഇൻസ്റ്റിറ്റ്യൂട്ടിനും വേണ്ടത് എന്ന് നിയമാവലിയാണ് നിശ്ചയിക്കുക. അംഗങ്ങളുടെ ഇടയിൽ കൂട്ടായ്മ വേണമെന്നല്ലാതെ, അത് എത്രമാത്രം വേണമെന്നതിനെക്കുറിച്ച് കാനോൻ ഒന്നും പറയുന്നില്ല. സമർപ്പണജീവിതമാണ് അംഗങ്ങൾ നയിക്കുന്നതെങ്കിലും സന്നയാസികളുടെ ജീവിതത്തെ അവർ അനുകരിക്കുന്നില്ല. ലോകത്തിൽ ലോകത്തിൻ്റെ പുളിമാവായി പ്രവർത്തിക്കേണ്ടവർക്ക് പൂർണ്ണമായും സന്നയാസജീവിത മാതൃകയനുസരിച്ച് ജീവിക്കുക സാധ്യമല്ല.

സെക്കുലർ ഇൻസ്റ്റിറ്റ്യൂട്ടിലെ സുവിശേഷോപദേശങ്ങളുടെ വാഗ്ദാനം കാനോനികമായി വ്യക്തികളുടെ ജീവിതാന്തസ്സിൽ വ്യത്യാസമൊന്നും വരുത്തുന്നില്ല. സന്നയാസതവാഗ്ദാനത്തിലൂടെ വ്യക്തികൾ സന്നയാസി കളായി മാറുന്നതുപോലെയുള്ള ഒരു മാറ്റം ഇവിടെ നടക്കുന്നില്ല. പുരോഹിത ശുശ്രൂഷികളും അല്മായരും സുവിശേഷോപദേശങ്ങളുടെ വാഗ്ദാനത്തിനു ശേഷവും താന്താങ്ങളുടെ ജീവിതാന്തസ്സിൽത്തന്നെ തുടരുന്നു. സെക്കുലർ ഇൻസ്റ്റിറ്റ്യൂട്ടിലെ അംഗങ്ങളായി മാറുന്നു എന്നത് വാസ്തവമാണ്. എങ്കിലും കൂട്ടായ ജീവിതം ഇല്ലാത്തതിനാൽ എവിടെ താമസിക്കുന്നുവെന്നത് പ്രസക്തമല്ല. സ്വന്തം വീട്ടിലോ, മറ്റു സ്ഥലങ്ങളിലോ താമസിക്കുക ഇൻസ്റ്റിറ്റ്യൂട്ടിന്റെ സെക്കുലർ സ്വഭാവത്തിനു യോജിച്ചതാണ്.

സമർപ്പിതജീവിതത്തിന്റെ മറ്റു രൂപങ്ങളും അപ്പസ്തോലിക ജീവിതസംഘങ്ങളും

സമർപ്പിതജീവിതസമൂഹത്തിൽ ഉൾപ്പെട്ടോ അല്ലാതെയും ഏകാന്ത (iii) ജീവിതത്തെ അനുകരിക്കുന്ന മറ്റു സന്നയാസരൂപങ്ങൾ സ്ഥാപിക്കുവാൻ പ്രത്യേക നിയമത്തിനു സാധിക്കും; അതുപോലെ തന്നെ, ലോകത്തിൽ സ്വന്തമായി ജീവിക്കുകയോ പരസ്യവരും വഴി ബ്രഹ്മചര്യം അനുഷ്ഠിക്കുന്ന സമർപ്പിതകന്യകകളെയും വിധവകളെയും.

സഭയിൽ നിലനിൽക്കുന്ന വ്യവസ്ഥാപിതമായ സമൂഹങ്ങളെക്കുറിച്ച് മാത്രം പറഞ്ഞ് തൃപ്തിപ്പെടുകയല്ല കാനൻ നിയമസംഹിത ചെയ്യുക. പ്രത്യേക തപോജീവിതത്തിന്റെ പുതിയ രൂപങ്ങൾക്കായും വാതിൽ തുറക്കുന്നു. ഏകാന്ത ജീവിതത്തെ അനുകരിക്കുന്നതും ഏതെങ്കിലും സമർപ്പണ ജീവിത സമൂഹവുമായി ബന്ധപ്പെട്ടോ അല്ലാതെയോ ഉള്ളതുമായ മറ്റു തപോജീവിത രീതികളെ സംബന്ധിച്ച്, സ്വയാധികാരസഭകൾക്ക് നിയമനിർമ്മാണ സാമർത്ഥ്യം നൽകിയിരിക്കുന്നു. ഈ രീതിയിലുള്ള പ്രത്യേക സമൂഹങ്ങൾ

സീറോ മലബാർ സഭയിൽ ഇപ്പോൾ നിലവിലില്ല. പരസ്യമായി കന്യകാവ്രതം മാത്രം വാഗ്ദാനം ചെയ്തുകൊണ്ട്, സ്വന്തമായി ലോകത്തിൽ ജീവിക്കുന്ന സമർപ്പിതരായ കന്യകകളേയും വിധവകളേയും സംബന്ധിച്ച നിയമങ്ങളും സ്വയാധികാരസഭകൾക്ക് നിർമ്മിക്കാവുന്നതാണ്. വിധവകളുടേയും കന്യകകളുടേയും ഇത്തരത്തിലുള്ള ജീവിതം മലബാർ സഭയിൽ ആരംഭിച്ചിട്ടുണ്ട്. ഒറ്റവരും മാത്രം എടുക്കുന്നതിനാലും ലോകത്തിൽ സ്വന്തമായി ജീവിക്കുന്നതിനാലും ഇവരുടെ സമർപ്പണജീവിതം പ്രത്യേകം ശ്രദ്ധിക്കപ്പെടണം. രൂപതാമെത്രാന്റേയോ അദ്ദേഹം നാമനിർദ്ദേശം ചെയ്യുന്ന വ്യക്തിയുടെയോ മുമ്പിൽ ബ്രഹ്മചര്യവ്രതം എടുക്കുകയും, സ്വന്തമായി ഒരു ജീവിതക്രമം എഴുതി ഉണ്ടാക്കി മെത്രാന്റേ അംഗീകാരത്തോടെ അതനുസരിച്ച് ജീവിക്കുകയുമാണ് ഇവർ ചെയ്യേണ്ടത്.

സമർപ്പിതജീവിതത്തിന്റെ പുതിയ രൂപങ്ങളെ അംഗീകരിക്കുക ഐക്യ സിംഹാസനത്തിനായി സംവരണം ചെയ്തിരിക്കുന്നു. സമർപ്പിതജീവിതത്തിന്റെ പുതിയ ഭാഗങ്ങൾ പരിശുദ്ധാത്മാവ് സഭയെ ഭരമേല്പിച്ചിരിക്കുന്നത് വിവേചിച്ചറിയാൻ പാത്രീയർക്കീസുമാരും രൂപതാമെത്രാന്മാരും ശ്രമിക്കുകയും, കൂടുതൽ മെച്ചമായി തങ്ങളുടെ ലക്ഷ്യം വ്യക്തമാക്കുന്നതിന് അവയുടെ പ്രണേതാക്കളെ സഹായിക്കുകയും ഉചിതമായ നിയമങ്ങളാൽ അവരെ സംരക്ഷിക്കുകയും വേണം.

സമർപ്പിതജീവിതത്തിൽ ഉടലെടുക്കുന്ന നൂതനരൂപങ്ങൾ അംഗീകരിക്കുക ഹിക്സാസനത്തിന്റെ അവകാശമാണ്. പരിശുദ്ധാത്മാവ് സഭയ്ക്ക് നൽകുന്ന പുതിയ വരങ്ങളായ സമർപ്പണ ജീവിതത്തിന്റെ നൂതന രൂപങ്ങളെ കണ്ടെത്താൻ പാത്രീയർക്കീസിനേയും രൂപതാമെത്രാന്റേയും നിയമം പ്രത്യേകമായി ചുമതലപ്പെടുത്തുന്നു. ഒരു സഭ മുഴുവൻ്റെയും മേൽ അജപാലനായ പാത്രീയർക്കീസിനേയും രൂപതയുടെ മുഴുവൻ അജപാലനായ മെത്രാന്റേയും ഇതിന്റെ ചുമതല ഏല്പിക്കുകവഴി, ഇത് അവരുടെ അജപാലന ശുശ്രൂഷയുടെതന്നെ ഭാഗമാണ് എന്ന് കാണിക്കുന്നു. പരിശുദ്ധാത്മാവിൽനിന്നു ദാനമായി സഭയ്ക്ക് ലഭിക്കുന്ന ഈ വരങ്ങളെ ഈ അജപാലകർ എങ്ങനെ കൈകാര്യം ചെയ്യണം എന്നു കൂടി നിയമം വ്യക്തമാക്കുന്നുണ്ട്. ഈ നൂതന രൂപങ്ങളുടെ ലക്ഷ്യം പൂർണ്ണമായും പ്രകാശിതമാകത്തക്കവിധം അവയുടെ അവതാരകരെ രൂപതാമെത്രാൻ സഹായിക്കുകയും ആവശ്യമായ നിയമാവലി വഴി അവരെ സംരക്ഷിക്കുകയും ചെയ്യണം. ആത്മാവ് സഭയ്ക്ക് നൽകുന്ന ദാനങ്ങളെന്ന നിലയിൽ അവയെ സംരക്ഷിച്ചു വളർത്തുകയാണ്

അജപാലകന്റെ ദൗത്യം; അല്ലാതെ അവയെ നശിപ്പിക്കുകയല്ല. അതേസമയം ഈ ദാനങ്ങൾ ആത്മാവിൽ നിന്നുതന്നെ വരുന്നതാണോ എന്ന് പരീക്ഷിച്ചറയാനുള്ള അവകാശവും കടമയും ഇവർക്കുണ്ട് എന്ന കാര്യവും വിസ്മരിച്ചുകൂടാ. ദൈവാത്മാവിന്റെ പ്രവർത്തനരീതികളെ വിവേചിച്ചറിയുക അജഗണത്തിന്റെ വളർച്ചയ്ക്ക് ആവശ്യമാണെന്നതും അജപാലകർ അനുസ്മരിക്കണം.

കാനോന 572: അംഗങ്ങൾ സന്യാസവതങ്ങളില്ലാതെതന്നെ സംഘത്തിന്റെ പ്രത്യേക അപ്പസ്തോലികലക്ഷ്യം പിൻതുടരുകയും അതിന്റെ സ്വഭാവത്തിനനുസരിച്ച് സാഹോദര്യത്തിന്റെ കൂട്ടായ്മാജീവിതം നയിക്കുകയും ഭരണഘടനയനുസരിച്ചുകൊണ്ട് സ്നേഹത്തിന്റെ പൂർണ്ണതയ്ക്കായി പരിശ്രമിക്കുകയും സമർപ്പിത ജീവിത സമൂഹങ്ങളോട് സാമ്യമുണ്ടായിരിക്കുകയും ചെയ്യുന്ന അപ്പസ്തോലികജീവിതസംഘങ്ങൾ സ്വയാധികാര സഭയുടെ പ്രത്യേക നിയമത്താലോ ശൈശ്വക സിംഹാസനത്തിന്റെ നിയമത്താലോ ഭരിക്കപ്പെടുന്നു. അപ്പസ്തോലികജീവിതസംഘങ്ങളെക്കുറിച്ചാണ് 572-ാം കാനോന പ്രതിപാദിക്കുന്നത്. 17-ാം നൂറ്റാണ്ട് മുതൽ പ്രേഷിത പ്രവർത്തനം ലക്ഷ്യമാക്കി പാശ്ചാത്യസഭയിൽ പല വൈദിക സംഘങ്ങളും രൂപമെടുക്കുകയുണ്ടായി. രൂപതാ വൈദികർക്ക് സംഘാതമായി പ്രേഷിത പ്രവർത്തനത്തിന് അവസരം ഉണ്ടാക്കിക്കൊടുക്കുകയും അവർക്കുവേണ്ട പരിശീലനം നൽകുകയും അവയിലെ അംഗങ്ങളുടെ പ്രവർത്തനങ്ങളെ സഹായിക്കുകയുമായിരുന്നു അത്തരം സംഘങ്ങളുടെ ഉദ്ദേശ്യം. രൂപതാ വൈദികരുടെ ജീവിതരീതി സ്വന്തമാക്കിയിരുന്ന അംഗങ്ങൾ കൂട്ടായ പ്രവർത്തനത്തിനും പരസ്പര സഹകരണത്തിനും പ്രാധാന്യം കൊടുത്തു. സാവകാശം അത്തരം സംഘങ്ങൾക്ക് സമർപ്പിത സമൂഹങ്ങളുടേതുപോലുള്ള ഭരണക്രമവും നിയമങ്ങളുമുണ്ടായി. ഓരോ സംഘത്തിന്റെയും അംഗീകൃത നിയമാവലിയിൽ ആ സംഘത്തിന്റെ പ്രവർത്തനങ്ങൾ, അംഗത്വം, പരിശീലനം, ഭരണക്രമം എന്നിവയെ സംബന്ധിച്ച് വിശദമായ നിയമങ്ങൾ കൊടുത്തിരുന്നു. ലത്തീൻ കാനന നിയമസംഹിതയിൽ അപ്പസ്തോലിക ജീവിത സംഘങ്ങൾ എന്ന ശീർഷകത്തിൽ സന്യാസതരം അനുകരിച്ച് സമൂഹജീവിതം നയിക്കുന്ന സംഘങ്ങളെയും ഉൾപ്പെടുത്തിയിരിക്കുന്നു. എന്നാൽ പൗരസ്ത്യ കാനോന സംഹിതയിൽ അവ രണ്ടും വ്യത്യസ്ത അധ്യായങ്ങളിലായി കൊടുത്തിരിക്കുന്നു.

കാനോന 572: -ൽ വ്യക്തമാക്കുന്നതുപോലെ അപ്പസ്തോലിക ജീവിത സംഘങ്ങൾക്ക് സമർപ്പിത ജീവിതസമൂഹങ്ങളുമായി പല കാര്യത്തിലും സാമ്യം ഉണ്ടെങ്കിലും അവയിലെ അംഗങ്ങൾ സമർപ്പിതരല്ലെങ്കിലെ വ്രതവാഗ്ദാനം നടത്തുന്നില്ല. എന്നാൽ തങ്ങളുടെ

ഭരണഘടനക്കനുസരിച്ച് കൂട്ടായ്മയുടെ ജീവിതം നയിക്കുവാൻ അവർക്കു കടമയുണ്ട്. സഭയിൽ ഏതെങ്കിലും അപ്പസ്തോലിക ദൗത്യത്തിന്റെ നിർവ്വഹണത്തിനായി സ്ഥാപിക്കപ്പെടുന്നവയാണ് ഈ സംഘങ്ങൾ. അംഗങ്ങളുടെ വിശുദ്ധീകരണത്തിനുള്ള പ്രത്യേക മാർഗങ്ങളും ഭരണഘടനയിൽ വ്യക്തമാക്കിയിരിക്കണം. അപ്പസ്തോലികജീവിതസംഘങ്ങൾ ഭരിക്കപ്പെടുക തങ്ങളുടെ സ്വയാധികാര സഭയുടെ പ്രത്യേകനിയമത്താലോ, ശൈശ്വക സിംഹാസനം അതിനായി നൽകുന്ന പ്രത്യേകനിയമത്താലോ ആണ്. അതിനാൽ കേവലം ഒരു കാനോന (c.572) മാത്രമേ പൊതുനിയമത്തിൽ (CCEO) അപ്പസ്തോലിക ജീവിത സംഘങ്ങളെ സംബന്ധിച്ച് നൽകിയിട്ടുള്ളൂ.

09 ദൈവാരാധന, പ്രത്യേകിച്ചും കുദാശകൾ

ആമുഖം

സഭയുടെ ഉറവിടവും ശക്തികേന്ദ്രവും ആരാധനക്രമമാണെങ്കിൽ, ആരാധനക്രമത്തിന്റെ കാതൽ കുദാശകളാണ് (S.C.10). “മനുഷ്യരെ വിശുദ്ധീകരിക്കുക, മിശിഹായുടെ മൗതികശരീരത്തെ വളർത്തുക, സർവ്വോപരി ദൈവത്തിന് ആരാധനയർപ്പിക്കുക” (S.C.59) എന്നിവയാണ് കുദാശകളുടെ ലക്ഷ്യങ്ങളായി കൗൺസിൽ പിതാക്കന്മാർ ചൂണ്ടിക്കാണിക്കുന്നത്. ഇതിനാലാണ് പൗരസ്ത്യകാനോനസംഹിതയിലെ പതിനാറാം ശീർഷകത്തിന് “ദൈവാരാധന, പ്രത്യേകിച്ചും കുദാശകൾ” എന്ന തലക്കെട്ടു നൽകിയിരിക്കുന്നത്.

പൗരസ്ത്യസഭകളുടെ കാഴ്ചപ്പാടിൽ കുദാശകൾ ദൈവികരഹസ്യങ്ങളുടെ ആവിഷ്കരണമാണ്. കുദാശകളെ “ദിവ്യരഹസ്യങ്ങൾ” എന്നാണ് വിളിക്കുന്നത്. സീറോ മലബാർ സഭയിലും സഭയുടെ ഏറ്റവും ആഘോഷപൂർവ്വകമായ വി. കുർബാനയർപ്പണം റാസ (രഹസ്യം) എന്നാണല്ലോ അറിയപ്പെടുന്നത്. ക്രിസ്തുനാമന്റെ ജീവിതത്തിലെ പ്രധാന സംഭവങ്ങളായ ജനനം, പരസ്യജീവിതം, സഹനം, മരണം, ഉത്ഥാനം എന്നീ ദിവ്യരഹസ്യങ്ങളുടെ ആവിഷ്കരണങ്ങളാണ് വിവിധ കുദാശകൾ. മിശിഹാരഹസ്യത്തിന്റെ പ്രതീകാത്മകപുനരാവിഷ്കരണങ്ങളായ കുദാശകളുടെ ആഘോഷത്തിൽ പാലിക്കേണ്ട കാര്യങ്ങളും നിയമങ്ങളുമാണ് ഈ ശീർഷകത്തിൽ കൊടുത്തിരിക്കുന്നത്.

കാനോന 667: ദൃശ്യമായ അടയാളത്തിലൂടെ ക്രിസ്തുരഹസ്യങ്ങൾ പ്രദാനം ചെയ്യുന്നതിനായി സഭ പരികർമ്മം ചെയ്യാൻ കടപ്പെട്ട കുദാശകൾ വഴി നമ്മുടെ കർത്താവായ യേശുക്രിസ്തു പരിശുദ്ധാത്മാവിന്റെ ശക്തിയാൽ മനുഷ്യരെ വിശുദ്ധീകരിക്കുന്നു. അങ്ങനെ അവർ പ്രത്യേക വിധത്തിൽ ദൈവപിതാവിന്റെ യഥാർത്ഥ

ആരാധകരായിത്തീരുകയും അവരെ(ക്രിസ്തു) തന്നോടുതന്നെയും അവിടുത്തെ ശരീരമായ സഭയോടും ഒന്നിച്ചുചേർക്കുകയും ചെയ്യുന്നു. ആകയാൽ എല്ലാ ക്രിസ്തീയവിശ്വാസികളും, പ്രത്യേകിച്ച് വിശുദ്ധ കാർമ്മികർ കുദാശകൾ ഭക്തിപൂർവ്വം പരികർമ്മം ചെയ്യുന്നതിലും സ്വീകരിക്കുന്നതിലും സഭയുടെ നിബന്ധനകൾ ശ്രദ്ധാപൂർവ്വം പാലിക്കേണ്ടതാണ്.

മിശിഹാരഹസ്യങ്ങളുടെ പ്രഘോഷണമായ കുദാശകൾ അടയാളങ്ങളിലൂടെയാണ് ആഘോഷിക്കപ്പെടുക. അവയിലൂടെ മിശിഹാ ദൈവജനത്തെ വിശുദ്ധീകരിക്കുന്നു. പരിശുദ്ധാത്മാവിന്റെ ശക്തിയാലാണ് ഈ വിശുദ്ധീകരണം യഥാർത്ഥമാകുന്നത്. കുദാശകളിലൂടെ വിശ്വാസികൾ ശരിയായ ദൈവാരാധകരായി മാറുകയും മിശിഹായുടെ ശരീരമായ സഭയിൽ ഒന്നാകപ്പെടുകയും ചെയ്യുന്നു. കുദാശകൾ ശരിയായി പരികർമ്മം ചെയ്യാനും സ്വീകരിക്കാനും വിശ്വാസികളും പ്രത്യേകിച്ച് വൈദികശുശ്രൂഷികളും ശ്രദ്ധിക്കണമെന്ന് നിയമം നിഷ്കർഷിക്കുന്നു.

കാനോന 668: §1. നിയമാനുസൃതം നിയുക്തരായ വ്യക്തികളാലും സഭാധികാരത്താൽ അംഗീകരിക്കപ്പെട്ട കർമ്മങ്ങളാലും സഭയുടെ നാമത്തിൽ നടത്തുന്ന ദൈവാരാധനയെ പരസ്യദൈവാരാധനയെന്നും അല്ലെങ്കിൽ സ്വകാര്യദൈവാരാധന എന്നും വിളിക്കുന്നു.

§2. കാനോന 199 §1 - ന് അർഹമായ പരിഗണന കൊടുത്തുകൊണ്ടുതന്നെ പരസ്യദൈവാരാധനയെ സംബന്ധിച്ച തീരുമാനങ്ങൾക്ക് തക്ക അധികാരി കാനോന 657-ൽ പറഞ്ഞിരിക്കുന്നവരാണ്. പ്രസ്തുത അധികാരികളാൽ നിശ്ചയിക്കപ്പെട്ടവയിൽ എന്തെങ്കിലും കൂട്ടിച്ചേർക്കാനോ നീക്കംചെയ്യാനോ മാറ്റം വരുത്താനോ മറ്റാർക്കും പാടുള്ളതല്ല.

സഭയുടെ പേരിൽ നിയമിതരായ വ്യക്തികൾ, സഭ അംഗീകരിച്ച കർമ്മങ്ങളിലൂടെ നടത്തുന്ന ആരാധനയെ മാത്രമേ പരസ്യാരാധനയായി കണക്കാക്കൂ. മറ്റുള്ളവ സ്വകാര്യസ്വഭാവം മാത്രമുള്ളവയായിരിക്കും. പരസ്യാരാധനാവിധികളും കർമ്മക്രമങ്ങളും സഭ ഔദ്യോഗികമായി അംഗീകരിച്ചവയായിരിക്കണം. ഇപ്രകാരം അംഗീകാരം കൊടുക്കാനുള്ള അധികാരം ഹൈലിക്സിംഹാസനത്തിനോ പാത്രിയർക്കീസിനോ സ്വയാധികാരസഭയുടെ തലവനായ മെത്രാപ്പോലീത്തായ്ക്കോ മെത്രാന്മാർക്കോ ആയിരിക്കും. ഇത് 657,199 §1 എന്നീ കാനോനുകളിൽ വ്യക്തമാക്കിയിട്ടുണ്ട്. പരസ്യാരാധന സഭയുടെ ഔദ്യോഗികാരാധനയായതിനാൽ വ്യക്തികളുടെയോ സമൂഹങ്ങളുടെയോ സൗകര്യംമാത്രം നോക്കി മാറ്റങ്ങൾ വരുത്താൻ

പാടില്ല.

കാനോന 669: കുദാശകൾ സഭ മുഴുവനിലും ഒന്നായതുകൊണ്ടും അവ ദൈവികനികേഷപത്തിൽ (divine deposit) പെടുന്നതുകൊണ്ടും അവയുടെ സാധുതയ്ക്കുവേണ്ട കാര്യങ്ങൾ അംഗീകരിക്കുവാനോ നിർവചിക്കുവാനോ ഉള്ള അധികാരം സഭയുടെ പരമാധികാരത്തിനു മാത്രമുള്ളതാണ്.

സഭയുടെ വിശ്വാസത്തിന്റെ പരസ്യപ്രകടനമായ കുദാശകൾ സഭ മുഴുവനിലും ഒന്നുതന്നെയാണ്. അതിനാൽ, കുദാശകളുടെ സാധുവായ പരികർമ്മത്തിനാവശ്യമായ കാര്യങ്ങൾക്ക് അംഗീകാരം കൊടുക്കാനുള്ള അധികാരം മാർപാപ്പായ്ക്കും അദ്ദേഹത്തോടൊപ്പം മെത്രാൻസംഘത്തിനും മാത്രമേയുള്ളൂ.

കാനോന 670: §1. ന്യായമായ കാരണമുള്ളപ്പോൾ കത്തോലിക്കാ വിശ്വാസികൾക്ക് മറ്റു ക്രൈസ്തവരുടെ ദൈവാരാധനയിൽ സന്നിഹിതരാവുകയും പങ്കെടുക്കുകയും ചെയ്യാവുന്നതാണ്. അങ്ങനെ ചെയ്യുമ്പോൾ കത്തോലിക്കാസഭയുമായുള്ള അവരുടെ കൂട്ടായ്മയുടെ തോത് കണക്കിലെടുത്തുകൊണ്ട് രൂപതാ മെത്രാനോ ഉയർന്ന മേലധികാരിയോ നിശ്ചയിച്ചിരിക്കുന്ന കാര്യങ്ങൾ പാലിക്കേണ്ടതാണ്.

§2. ദൈവാരാധന ഉചിതമായി നടത്തുവാൻ അകത്തോലിക്കാ ക്രൈസ്തവർക്ക് സ്ഥലമില്ലെങ്കിൽ രൂപതാമെത്രാൻ തന്റെ സ്വയാധികാരസഭയുടെ പ്രത്യേകനിയമമാനദണ്ഡം അനുസരിച്ച് ഏതെങ്കിലും കത്തോലിക്കാകെട്ടിടമോ, സിമിത്തേരിയോ, ദൈവാലയമോ അവരുടെ ഉപയോഗത്തിനു നൽകാൻ അനുവദിക്കാവുന്നതാണ്.

കത്തോലിക്കാവിശ്വാസത്തിന് ഹാനികരമാകാം എന്നുള്ളതു കൊണ്ട് കത്തോലിക്കർ മറ്റു ക്രൈസ്തവസഭാവിഭാഗങ്ങളുടെ ആരാധനക്രമങ്ങളിൽ പങ്കുചേരുന്നതും മറ്റു സഭാവിശ്വാസികൾ കത്തോലിക്കാ ആരാധനകളിലും കുദാശകളിലും ഭാഗഭാക്കുകളാകുന്നതും കത്തോലിക്കാസഭ പ്രോത്സാഹിപ്പിച്ചിരുന്നില്ല. എന്നാൽ രണ്ടാം വത്തിക്കാൻ കൗൺസിലിന്റെ അരുപിയിൽ രൂപംകൊണ്ട പൗരസ്ത്യ കാനോനസംഹിത ഇത്തരത്തിലുള്ള സഭൈക്യപ്രവർത്തനങ്ങളെ പ്രോത്സാഹിപ്പിക്കുകയാണ് ചെയ്യുന്നത്.

ചില പ്രത്യേക സാഹചര്യങ്ങളിൽ കത്തോലിക്കർക്ക് മറ്റു ക്രൈസ്തവവിഭാഗങ്ങളുടെ ആരാധനയിൽ പങ്കുചേരാവുന്നതാണ്. എന്നാൽ എപ്രകാരമുള്ള പങ്കാളിത്തമാണ് എന്നത് അത്തരം സഭകളുമായി കത്തോലിക്കാസഭയ്ക്കുള്ള ഐക്യത്തിന്റെ അളവ്, മേല

ധികാരികളുടെ അംഗീകാരം എന്നിവയെ ആശ്രയിച്ചിരിക്കും. മറ്റു സഭാവിഭാഗങ്ങൾക്ക് ആരാധന നടത്തുവാൻ സ്വന്തമായ സ്ഥലങ്ങൾ ഇല്ലെങ്കിൽ, അതിനായി രൂപതാമെത്രാൻ കത്തോലിക്കാദൈവാലയങ്ങളോ സ്ഥാപനങ്ങളോ സിമിത്തേരിയോ അനുവദിച്ചുകൊടുക്കാവുന്നതാണ്.

കാനോന 671: §1. കത്തോലിക്കാവിശ്വാസികൾക്കുമാത്രമാണ് കത്തോലിക്കാ കാർമ്മികർ കുദാശകൾ നിയമാനുസൃതം പരികർമ്മം ചെയ്യാവുന്നത്. അതുപോലെ അവർ കത്തോലിക്കാ കാർമ്മികരിൽനിന്നു മാത്രമേ അവ നിയമാനുസൃതം സ്വീകരിക്കാവൂ.

§2. അനിവാര്യത ആവശ്യപ്പെടുകയോ യഥാർത്ഥ ആധ്യാത്മികനന്മയ്ക്കുതകുകയോ ചെയ്യുന്നപക്ഷം തെറ്റായ അറിവിനും നിസ്സംഗതാമനോഭാവത്തിനുമുള്ള അവസരം ഒഴിവാക്കുകയാണെങ്കിൽ കത്തോലിക്കാകാർമ്മികനെ സമീപിക്കാൻ ശാരീരികമായും ധാർമ്മികമായും അസാധ്യമായ കത്തോലിക്കാവിശ്വാസികൾക്ക് കുമ്പസാരം, കുർബാന, രോഗീലേപനം എന്നീ കുദാശകൾ അവ സാധുവായി നിലവിലുള്ള സഭകളിലെ അകത്തോലിക്കാ കാർമ്മികരിൽനിന്ന് സ്വീകരിക്കാവുന്നതാണ്.

§3. അതുപോലെ കത്തോലിക്കാ കാർമ്മികർക്ക് കത്തോലിക്കാ സഭയുമായി പൂർണ്ണമായ കൂട്ടായ്മയില്ലാത്ത പൗരസ്ത്യസഭകളിലെ ക്രൈസ്തവവിശ്വാസികൾക്ക് അവർ സ്വയം ആവശ്യപ്പെടുകയും ശരിയായ ഒരുക്കം ഉണ്ടായിരിക്കുകയും ചെയ്താൽ, കുമ്പസാരം, കുർബാന, രോഗീലേപനം എന്നീ കുദാശകൾ നിയമാനുസൃതം പരികർമ്മം ചെയ്യാവുന്നതാണ്. ശ്ലൈഹികസിംഹാസനത്തിന്റെ വിലയിരുത്തലിൽ കുദാശകളെ സംബന്ധിച്ചിടത്തോളം മുകളിൽ പറഞ്ഞ പൗരസ്ത്യസഭകളുടെ തുല്യ അവസ്ഥയിലുള്ള മറ്റു സഭകളിലെ ക്രൈസ്തവ വിശ്വാസികളെ സംബന്ധിച്ചും ഇതു സാധുവാണ്.

§4. മരണാസന്നാവസ്ഥയോ, അല്ലെങ്കിൽ രൂപതാമെത്രാന്റെയോ പാത്രിയാർക്കൽസഭയിലെ മെത്രാൻസിനഡിന്റെയോ മേലദ്ധ്യക്ഷന്മാരുടെ സമിതിയുടെയോ വിലയിരുത്തലിൽ (judgement) മറ്റൊരു ഗൗരവമുള്ള അനിവാര്യതയോ ഉള്ളപ്പോൾ, കത്തോലിക്കാ കാർമ്മികർക്ക് കത്തോലിക്കാസഭയുമായി പൂർണ്ണമായ കൂട്ടായ്മയില്ലാത്തവരും സ്വന്തം സഭാസമൂഹത്തിന്റെ കാർമ്മികനെ സമീപിക്കുക അസാധ്യമായവരുമായ മറ്റു ക്രൈസ്തവർക്കും അവർ സ്വയം ആവശ്യപ്പെടുകയാണെങ്കിൽ മേൽപ്പറഞ്ഞ കുദാശകൾ നിയമാനുസൃതം പരികർമ്മം ചെയ്യാവുന്ന

താണ്. എന്നാൽ പ്രസ്തുത കുദാശകളെ സംബന്ധിച്ച് കത്തോലിക്കാസഭയുടെ വിശ്വാസവുമായി പൊരുത്തപ്പെടുന്ന വിശ്വാസം അവർ വെളിപ്പെടുത്തുകയും ശരിയായ ഒരുക്കം ഉണ്ടായിരിക്കുകയും ചെയ്യണം.

§5. **§§2,3,4 എന്നിവയിൽ പറഞ്ഞിരിക്കുന്ന കാര്യങ്ങളെ സംബന്ധിച്ച് പ്രത്യേകനിയമമാനദണ്ഡങ്ങൾ ഉണ്ടാക്കുന്നത് ബന്ധപ്പെട്ട അകത്തോലിക്കാസഭയിലെയോ സഭാസമൂഹത്തിലെയോ തക്കപ്രാദേശിക അധികാരിയുമായിട്ടെങ്കിലും കൂടിയാലോചന നടത്തിയശേഷമായിരിക്കണം.**

സാധാരണഗതിയിൽ കത്തോലിക്കർ തങ്ങളുടെ പുരോഹിതരിൽനിന്നു മാത്രമേ കുദാശകൾ സ്വീകരിക്കാവൂ. അതുപോലതന്നെ കത്തോലിക്കാപുരോഹിതർ കത്തോലിക്കർക്കേ കുദാശകൾ പരികർമ്മം ചെയ്യാവൂ. എങ്കിലും സ്വന്തം പുരോഹിതരെ സമീപിക്കുക വളരെ ക്ലേശകരമായി വരുന്ന സാഹചര്യങ്ങളിൽ കുന്വസാരം, കുർബാന, രോഗീലേപനം എന്നീ കുദാശകൾ, ഈ കുദാശകൾ സാധുവായി പരികർമ്മം ചെയ്യുന്ന സഭാവിഭാഗങ്ങളിൽപ്പെട്ട വൈദികരിൽനിന്നും സ്വീകരിക്കാവുന്നതാണ്. ഈ മാനദണ്ഡമനുസരിച്ച് കത്തോലിക്കാപുരോഹിതർക്ക് പൗരസ്ത്യ അകത്തോലിക്കാവിഭാഗങ്ങളിൽപ്പെട്ട വിശ്വാസികൾക്കും, ഈ സഭകളിലേതിനു തുല്യമായ വിശ്വാസമുള്ള മറ്റ് അകത്തോലിക്കാസഭകളിലെ വിശ്വാസികൾക്കും കുദാശകൾ-പ്രത്യേകിച്ച്, കുന്വസാരം, കുർബാന, രോഗീലേപനം എന്നീ കുദാശകൾ-പരികർമ്മം ചെയ്തുകൊടുക്കാം. ഇപ്രകാരം പരികർമ്മം ചെയ്യുന്നതിന്, അകത്തോലിക്കർ ആവശ്യപ്പെടുകയും ശരിയായ ഒരുക്കമുള്ളവർ ആയിരിക്കുകയും വേണം. കൂടാതെ മരണാസന്നാവസ്ഥയിലോ അതുപോലുള്ള ഗൗരവമാർന്ന സാഹചര്യങ്ങളിലോ മറ്റ് അകത്തോലിക്കാവിശ്വാസികൾക്കും അവർ ആവശ്യപ്പെടുന്നപക്ഷം കുദാശകൾ പരികർമ്മം ചെയ്യാൻ കത്തോലിക്കാമേലദ്ധ്യക്ഷന്മാർക്ക് പുരോഹിതരെ അനുവദിക്കാവുന്നതാണ്. സഭകളുടെ അധികാരികളുമായി ചർച്ചചെയ്ത്, പരസ്പരധാരണയോടെ രൂപപ്പെടുത്തിയിരിക്കുന്ന പ്രത്യേകനിയമങ്ങൾക്കനുസരിച്ചാണ് ഇത്തരം കാര്യങ്ങളിൽ പ്രവർത്തിക്കേണ്ടത്.

കാനോന 672: §1. **മാമ്മോദീസ, സൈമ്ര്യലേപനം, തിരുപ്പട്ടം എന്നീ കുദാശകൾ ആവർത്തിക്കപ്പെടാവുന്നവയല്ല.**

§2. **പ്രസ്തുത കുദാശകളുടെ യഥാർത്ഥ പരികർമ്മത്തെപ്പറ്റിയോ, അല്ലെങ്കിൽ സാധുവായ പരികർമ്മത്തെപ്പറ്റിയോ ന്യായമായ സംശയം ഉണ്ടായിരിക്കുകയും വേണ്ടത്ര അന്വേഷണത്തിനു ശേഷവും സംശയം നിലനില്ക്കുകയും ചെയ്യുന്നപക്ഷം വ്യവ**

സ്ഥയോടുകൂടി അവ പരികർമ്മം ചെയ്യേണ്ടതാണ്.

മാമ്മോദീസ, സൈമ്ര്യലേപനം, തിരുപ്പട്ടം എന്നീ കുദാശകൾ ആത്മാവിൽ മായാത്ത മുദ്ര പതിപ്പിക്കുന്നവയാകയാൽ അവ ഒരു പ്രാവശ്യം മാത്രമേ സ്വീകരിക്കാൻ പാടുള്ളൂ. എന്നാൽ അവയുടെ സാധുവായ സ്വീകരണത്തെ സംബന്ധിച്ച് ഗൗരവമാർന്ന സംശയം ഉണ്ടെങ്കിൽ, സംശയത്തിന്റെ ബലത്തിൽ വീണ്ടും പരികർമ്മം ചെയ്യാവുന്നതാണ്.

കാനോന 673: **കുദാശകളുടെ, പ്രത്യേകിച്ച് വി. കുർബാനയുടെ പരികർമ്മം സഭയുടെ പ്രവൃത്തി എന്ന നിലയിൽ സാധിക്കുന്നിടത്തോളം ക്രൈസ്തവവിശ്വാസികളുടെ സജീവഭാഗഭാഗിത്വത്തോടെ ചെയ്യേണ്ടതാണ്.**

കുദാശകൾ സഭയുടെ ഔദ്യോഗികാരാധനയാണ്. അതിനാൽ സാധിക്കുന്നിടത്തോളം അവ വിശ്വാസികളുടെ സാന്നിധ്യത്തിലും സജീവഭാഗഭാഗിത്വത്തോടെയും പരികർമ്മം ചെയ്യുവാൻ ശ്രദ്ധിക്കണം.

കാനോന 674: §1. **കുദാശകൾ പരികർമ്മം ചെയ്യുമ്പോൾ ആരാധനക്രമപുസ്തകങ്ങളിലുള്ള കാര്യങ്ങൾ കൃത്യമായി പാലിക്കേണ്ടതാണ്.**

§2. **നിയമം മറിച്ച് അനുശാസിക്കുകയോ ശ്ലൈഹികസിംഹാസനത്തിൽനിന്ന് പ്രത്യേക അധികാരം ലഭിക്കുകയോ ചെയ്തിട്ടില്ലെങ്കിൽ കാർമ്മികൻ തന്റെ സ്വയാധികാര സഭയിലെ ആരാധനക്രമവിധികൾ അനുസരിച്ച് കുദാശകൾ പരികർമ്മം ചെയ്യേണ്ടതാണ്.**

സഭ ഔദ്യോഗികമായി അംഗീകരിച്ചിട്ടുള്ള ആരാധനക്രമപുസ്തകങ്ങളുടെ നിബന്ധനകൾക്കനുസരിച്ചാണ് കുദാശകൾ പരികർമ്മം ചെയ്യേണ്ടത്. പുരോഹിതർ സഭയുടെ ഔദ്യോഗികശുശ്രൂഷ സഭയുടെ പേരിൽ ചെയ്യുമ്പോൾ തങ്ങളുടെ സഭയുടെ ആരാധനക്രമരീതികൾക്കനുസരിച്ചു മാത്രമേ പരികർമ്മം ചെയ്യാവൂ. മറ്റൊരു റീത്തനുസരിച്ച് പരികർമ്മം ചെയ്യുവാൻ പുരോഹിതർക്ക് ശ്ലൈഹികസിംഹാസനത്തിന്റെ പ്രത്യേകാനുമതി ആവശ്യമാണെന്ന് ഈ നിയമം വ്യക്തമാക്കുന്നു.

കുദാശകളുടെ വിഭജനം

1. മായാത്ത മുദ്രപതിക്കുന്ന കുദാശകൾ:-

കുദാശകളിൽ ചിലത് ഒരിക്കൽ മാത്രം സ്വീകരിക്കാവുന്നതാണ്. മറ്റുള്ളവ ആവശ്യാനുസരണം വീണ്ടും സ്വീകരിക്കാവുന്നവയാണ്. ഒരിക്കൽ മാത്രം സ്വീകരിക്കുന്നവയെ മായാത്ത മുദ്രപതിക്കുന്ന

കുദാശകൾ എന്നു വിളിക്കുന്നു. മാമ്മോദീസ, സ്നൈര്യലേപനം, തിരുപ്പട്ടം എന്നിവയാണവ. അവയുടെ സ്വീകരണത്തിലൂടെ ഒരിക്കലും മായ്ക്കപ്പെടാൻ സാധിക്കാത്ത മുദ്രയാണ് സ്വീകരിക്കുന്നവരിൽ പതിക്കുന്നത് (CC.672).

2. മരിച്ചവരുടെ കുദാശകളും ജീവിക്കുന്നവരുടെ കുദാശകളും:-
വരപ്രസാദം ഇല്ലാത്തപ്പോൾ സ്വീകരിക്കുന്ന മാമ്മോദീസ, കുമ്പസാരം എന്നിവയാണ് മരിച്ചവരുടെ കുദാശകൾ എന്നതുകൊണ്ട് ഉദ്ദേശിക്കുന്നത്. വരപ്രസാദ അവസ്ഥയിൽ സ്വീകരിക്കുന്ന സ്നൈര്യലേപനം, കുർബാന, രോഗീലേപനം, തിരുപ്പട്ടം, വിവാഹം എന്നിവയെയാണ് “ജീവിക്കുന്നവരുടെ കുദാശകൾ” എന്നു വിളിക്കുന്നത്.

3. കുദാശകളുടെ വിജേനം സാർവ്വത്രിക മതബോധന ഗ്രന്ഥമനുസരിച്ച്:-

കുദാശകളെ 3 ഗണങ്ങളായി തിരിച്ചിരിക്കുന്നു. മാമ്മോദീസ, സ്നൈര്യലേപനം, വി. കുർബാന എന്നിവയാണ് ആദ്യത്തെ ഗണത്തിൽപ്പെടുക. ഇവയെ പ്രവേശക കുദാശകൾ (Sacraments of Initiation) എന്നു വിളിക്കുന്നു. കുമ്പസാരം, രോഗീലേപനം എന്നിവയാണ് രണ്ടാമത്തെ ഗണത്തിൽ, ഇവയെ സൗഖ്യദായക കുദാശകൾ (Sacraments of Healing) എന്നു വിളിക്കുന്നു. തിരുപ്പട്ടവും വിവാഹവുമാണ് മൂന്നാമത്തെ ഗണത്തിലുള്ളത്. ഇവയെ കൂട്ടായ്മയുടെയും ശ്രുശ്രൂഷയുടെയും കുദാശകൾ (Sacraments of service of communion and mission).

മാമ്മോദീസാ

മാമ്മോദീസായിൽ, പിതാവിന്റെയും പുത്രന്റെയും പരിശുദ്ധാത്മാവിന്റെയും നാമം വിളിച്ചുപേക്ഷിച്ചുകൊണ്ട് സ്വാഭാവിക ജലത്താൽ കഴുകപ്പെടുന്ന വ്യക്തി പാപത്തിൽനിന്ന് മോചിക്കപ്പെടുകയും പുതിയ ജീവനിലേക്ക്, വീണ്ടും ജനിക്കുകയും ക്രിസ്തുവിനെ ധരിക്കുകയും അവിടുത്തെ ശരീരമായ സഭയിലേക്ക് കൂട്ടിച്ചേർക്കപ്പെടുകയും ചെയ്യുന്നു. മാമ്മോദീസായുടെ യഥാർത്ഥമായ സ്വീകരണം വഴിയാണ് ഒരു വ്യക്തി മറ്റ് കുദാശകൾ സ്വീകരിക്കാൻ യോഗ്യനായിത്തീരുന്നത് (c 675). സാധാരണഗതിയിൽ മാമ്മോദീസാ ആഘോഷമായാണ് പരികർമ്മം ചെയ്യേണ്ടത്. എന്നാൽ മരണാസന്നനായ വ്യക്തിക്കോ മറ്റു അത്യാവശ്യ സാഹചര്യങ്ങളിലോ മാമ്മോദീസാ നൽകേണ്ടി വരുമ്പോൾ പരിശുദ്ധ ത്രിത്വത്തിന്റെ നാമത്തിൽ സ്വാഭാവിക ജലം കുതിശടയാളത്തിൽ മൂന്ന് പ്രാവശ്യം ശിരസ്സിൽ ഒഴിച്ചോ, തളിച്ചോ സ്നാനാർത്ഥിയെ ജലത്തിൽ മൂന്ന് പ്രാവശ്യം മുക്കിയോ സ്നാനം നൽകാവുന്നതാണ്. സഭ നിർദ്ദേശിക്കുന്നതുപോലെ ചെയ്യാനുള്ള ഉദ്ദേശ്യം ഇപ്രകാരം മാമ്മോദീസ നൽകുന്ന ആൾക്ക് ഉണ്ടായിരിക്കണം (cc 675-676).

കാർമ്മികൻ

പൗരസ്ത്യസഭകളിൽ മാമ്മോദീസായുടെ സാധാരണ കാർമ്മികൻ വൈദികനാകുന്നു. ഇടവക വികാരിയോ അദ്ദേഹത്തിന്റെ അനുമതിയോടെ മറ്റൊരു വൈദികനോ മാമ്മോദീസാ പരികർമ്മം ചെയ്യണമെന്ന് നിയമം നിഷ്കർഷിക്കുന്നു. വൈദികരുടെ അഭാവത്തിൽ അത്യാവശ്യ സന്ദർഭങ്ങളിൽ-ഉദാഹരണത്തിന് മരണാവസ്ഥയിലുള്ള ഒരാൾക്ക്, മാമ്മോദീസാ നൽകേണ്ടി വരുമ്പോൾ ഒരു ഡീക്കനോ, മറ്റേതെങ്കിലും ശെമ്മാശനോ, സമർപ്പിത ജീവിതം നയിക്കുന്ന ഒരാൾക്കോ, മാമ്മോദീസാ നൽകാൻ അറിയാവുന്ന ഏതെങ്കിലും ക്രൈസ്തവവിശ്വാസിക്കോ മാതാപിതാക്കൾക്കോ, മാമ്മോദീസാ നൽകാവുന്നതാണ് (c 677). അധികാരമില്ലാതിരട്ടത്ത് ഒരു വൈദികനും മാമ്മോദീസാ നൽകിക്കൂടാ. എന്നാൽ മറ്റു സ്വയാധികാര സഭകളിലെ വ്യക്തിയുടെ മാമ്മോദീസായ്ക്ക് അവരുടെ വൈദികർ അനുവാദത്തിനായി ആവശ്യപ്പെടുമ്പോൾ അത് നൽകാതിരിക്കരുത്. അതുപോലെത്തന്നെ സ്വന്തം സ്വയാധികാരസഭയിലെ വൈദികരാൽ മാമ്മോദീസാ നൽകപ്പെടാൻ വേണ്ട സാഹചര്യങ്ങൾ, രൂപതാധ്യക്ഷൻ ഉണ്ടാക്കണം (a 678). ഗർഭഹിന്ദ്രത്തിന് (aborted fetus). വിധേയമായ ഭ്രൂണത്തിന് ജീവൻ ഉണ്ടായിരിക്കുകയും അതിന് മാമ്മോദീസാ നൽകാൻ സാധിക്കുന്ന സാഹചര്യമാണെങ്കിൽ അതിന് മാമ്മോദീസാ നൽകപ്പെടുന്നതാണ് (c 680).

നിയമാനുസൃത മാമ്മോദീസ നൽകുവാൻ പാലിക്കപ്പെടേണ്ട നിബന്ധനകൾ

ശിശുക്കൾക്ക് നിയമാനുസൃതം മാമ്മോദീസാ നൽകണമെങ്കിൽ താഴെപ്പറയുന്ന വ്യവസ്ഥകൾ നിർബന്ധമായും പാലിക്കണം. ശിശുവിനെ കത്തോലിക്കാ വിശ്വാസത്തിൽ വളർത്തിക്കൊണ്ടുവരുവാനുള്ള സാധ്യത ഉണ്ടായിരിക്കണം, മാതാപിതാക്കന്മാർ ഒരാളെങ്കിലുമോ അവരുടെ സ്ഥാനത്ത് നിൽക്കുന്ന രക്ഷാകർത്താവോ അതിനായി സമ്മതിക്കണം. അനാഥരായ കുഞ്ഞുങ്ങൾക്ക് മാമ്മോദീസാ നൽകപ്പെടുന്നില്ല എന്ന് ഉറപ്പ് വരുത്തേണ്ടതാണ്. മന്ദബുദ്ധികൾക്ക് ശിശുക്കളെ എന്നപോലെ പരിഗണിച്ച് മാമ്മോദീസാ നൽകേണ്ടതാണ്. അകത്തോലിക്കരുടെ മക്കൾക്ക് നിയമാനുസൃതം മാമ്മോദീസാ നൽകണമെങ്കിൽ മാതാപിതാക്കൾ ഒരാളെങ്കിലും അതിനായി ആവശ്യപ്പെടണം. അല്ലെങ്കിൽ അവരുടെ സ്വന്തം സഭയിലെ പുരോഹിതരെ ലഭിക്കാനുള്ള സാധ്യതയില്ലാത്ത അവസ്ഥയിലായിരിക്കണം. ശിശുവല്ലാത്ത ഏതൊരു വ്യക്തിയേയും മാമ്മോദീസാ സ്വീകരിക്കുവാനുള്ള ആഗ്രഹം പ്രകടിപ്പിക്കുന്നതിനായി ഒരുക്കുകയും വേണം (cc 681-682). മാമ്മോദീസാ നൽകുന്നതിന് തലതൊട്ടപ്പനോ, തലതൊട്ടമ്മയോ ഒരാളെങ്കിലും ഉണ്ടായിരിക്കണം.

പുരാതനകാലം മുതൽ അർത്ഥിയെ ഒരുക്കുന്നതിനും ശിശുവെ ക്കിൽ കത്തോലിക്കാ വിശ്വാസത്തിൽ വളർത്തിക്കൊണ്ടുവരുന്നതിനും ഈ ആചാരം നിലവിൽ ഉണ്ടായിരുന്നു.

തലതൊട്ടപ്പനോ തലതൊട്ടമ്മയോ ആകണമെങ്കിൽ താഴെ പറയുന്ന നിബന്ധനകൾ പാലിച്ചിരിക്കണം.

- a മാമ്മോദീസാ, സ്വൈമര്യലേപനം, വി. കുർബാന എന്നീ കുദാശകൾ സ്വീകരിച്ച ആളായിരിക്കണം.
- b സാധാരണനിലയിൽ കത്തോലിക്കനായിരിക്കണം
- c ചുമതലകൾ ഏറ്റെടുക്കുവാൻ തയ്യാറുണ്ടാകണം.
- d മാമ്മോദീസാ സ്വീകരിക്കുന്ന വ്യക്തിയോ, മാതാപിതാക്കളോ രക്ഷാകർത്താക്കളോ അവരില്ലെങ്കിൽ വൈദികനോ ചുമതലപ്പെടുത്തിയിരിക്കണം.
- e മാമ്മോദീസാ സ്വീകരിക്കുന്ന വ്യക്തിയുടെ മാതാവോ പിതാവോ ദമ്പതിയോ ആകരുത്
- f സഭാപരമായി ശിക്ഷണനടപടികൾക്ക് വിധേയരാകരുത്.
- g പ്രത്യേകനിയമം അനുശാസിക്കുന്നപ്രായം, സഭാജീവിതം തുടങ്ങിയവ ഉണ്ടായിരിക്കണം.

ന്യായമായ കാരണം ഉള്ളപ്പോൾ പൗരസ്ത്യ അകത്തോലിക്കാ സഭയിലെ ക്രൈസ്തവ വിശ്വാസിയെ തലതൊട്ടയാളുടെ കർത്തവ്യം അനുഷ്ഠിക്കാൻ അനുവദിക്കാവുന്നതാണ്. എന്നാൽ എല്ലായ്പ്പോഴും ഇത് തലതൊട്ടുന്ന കത്തോലിക്കരായ ഒരാളോടൊപ്പം ആയിരിക്കണം (c. 684). ശിശുക്കൾക്ക് എത്രയും വേഗം മാമ്മോദീസാ നൽകുവാനുള്ള ഉത്തരവാദിത്വം മാതാപിതാക്കൾക്ക് ഉണ്ട്. മാതാപിതാക്കളുടെയും തലതൊട്ടുന്നവരുടെയും ഉത്തരവാദിത്വങ്ങളെക്കുറിച്ച് ഇടവക വികാരി ബന്ധപ്പെട്ടവരെ ബോധ്യപ്പെടുത്തണം. സാധാരണനിലയിൽ പള്ളിയിൽവെച്ചാണ് മാമ്മോദീസാ നൽകേണ്ടത്. പ്രത്യേകനിയമം അനുവദിക്കുന്നുണ്ടെങ്കിലോ, രൂപതാധ്യക്ഷന്റെ അനുവാദത്തോടെയോ വീട്ടിലോ മറ്റ് സ്ഥലങ്ങളിലോ വെച്ച് മാമ്മോദീസാ നൽകാവുന്നതാണ് (cc. 687). തലതൊട്ടാൻ ഒരാളെങ്കിലും ഇല്ലാത്ത അവസ്ഥയിൽ ഒരു സാക്ഷിയെങ്കിലും ഉണ്ടെന്ന് ഉറപ്പുവരുത്തേണ്ടത് മാമ്മോദീസാ പരികർമ്മം ചെയ്യുന്ന ആളിന്റെ ചുമതലയാണ്. മാമ്മോദീസാ സാധുവായി പരികർമ്മം ചെയ്യുന്നുവെന്നതിന് തെളിവാണ് ഈ സാക്ഷി (cc. 688).

മാമ്മോദീസാ രജിസ്റ്റർ

മാമ്മോദീസാ നടത്തപ്പെടുന്ന സ്ഥലത്തെ വികാരി ഉടൻതന്നെ വളരെ സൂക്ഷ്മതയോടെ മാമ്മോദീസാ രജിസ്റ്ററിൽ വിശദാംശങ്ങൾ എഴുതിച്ചേർക്കണം. മാമ്മോദീസാ സ്വീകരിച്ച് ആളിന്റെ പേര്, മാതാപിതാക്കൻമാരുടെ പേര്, തലതൊട്ടുന്നവരുടെ പേര്, സ്ഥലവും തിയ്യ

തിയും, ജനനതിയ്യതി, ജനനസ്ഥലം എന്നിവയും സ്വയാധികാര സഭയിലെ അംഗത്വവും എഴുതിച്ചേർക്കണം. അവിവാഹിതരായ അമ്മമാർക്കുണ്ടാകുന്ന കുഞ്ഞുങ്ങളുടെ പേരിനോടൊപ്പം അമ്മയുടെ പേരും എഴുതിച്ചേർക്കേണ്ടത് മാതൃത്വം പരസ്യമാണെങ്കിലോ, അമ്മ രേഖാമൂലം ആവശ്യപ്പെടുന്ന സാഹചര്യത്തിലോ ആണ്. അപ്പൻ ആവശ്യപ്പെടുകയും പിതൃത്വം പരസ്യമായി വെളിവാക്കപ്പെടുകയും ചെയ്തതാണെങ്കിൽ, പിതാവിന്റെ പേര് എഴുതി ചേർക്കുന്നു. മറ്റു സാഹചര്യങ്ങളിൽ പിതാവിന്റെയോ, മാതാവിന്റെയോ പേര് ചേർക്കാതെ മാമ്മോദീസാ രജിസ്റ്ററിൽ ശിശുവിന്റെ പേരുമാത്രം ചേർക്കുന്നു. ദത്തെടുക്കപ്പെടുന്ന കുട്ടികളുടെ കാര്യത്തിൽ സിവിൽനിയമം അനുസരിക്കേണ്ടതാണ് (cc. 689). മാമ്മോദീസാ നടന്നുകാര്യം രജിസ്റ്ററിൽ രേഖപ്പെടുത്തിയിട്ടില്ലെങ്കിൽ അത് തെളിയിക്കുന്നതിനുവേണ്ടി സംശയത്തിനതീതനായ ഒരു വ്യക്തിയുടെ സാക്ഷ്യമോ, മുതിർന്നവർക്കുള്ള മാമ്മോദീസായായിരുന്നുവെങ്കിൽ സ്നാനം സ്വീകരിച്ചയാളുടെ സംശയാതീതമായ കാര്യകാരണങ്ങളും കാണിച്ചുകൊണ്ടുള്ള പ്രഖ്യാപനമോ മതിയാവുന്നതാണ് (cc. 691).

സ്വൈമര്യലേപനം (തൈലാഭിഷേകം)

സ്വൈമര്യലേപനം എന്ന കുദാശ ശരിയായ ക്രൈസ്തവ സാക്ഷ്യത്തിനായി വിശ്വാസികളെ ഒരുക്കുന്നു. വി. തൈലാഭിഷേകം വഴി പരിശുദ്ധാത്മാവിന്റെ വരദാനങ്ങൾ ലഭിക്കുന്നു. തൈലംപുശൽ ശരീരത്തെ പൂഷ്ടപ്പെടുത്തുന്നതുപോലെ വിശ്വാസത്തെയും ശക്തിപ്പെടുത്താൻ സഹായിക്കുന്നു. കായികാഭ്യാസികൾ ശരീരത്തിൽ തൈലംപുശി മൽസരത്തിനു തയ്യാറാകുന്നുപോലെ, സ്വൈമര്യലേപനമെന്ന കുദാശയുടെ സ്വീകരണത്തിലൂടെ ക്രൈസ്തവർ ഈലോ കജീവിതത്തിൽ വിശ്വാസത്തിനെതിരായുള്ള വെല്ലുവിളികളെ നേരിടാൻ സജ്ജരാകുന്നു (cc. 692). സുഗന്ധകുട്ടികളും ഒലിവെണ്ണകളും കലർത്തിയാണ് തൈലം തയ്യാറാക്കുന്നത്. സാധാരണയായി എല്ലാ പൗരസ്ത്യ സഭകളിലും മെത്രാനാണ് വി. തൈലം കുദാശചെയ്യുന്നത്. സീറോ മലബാർ ആരാധനക്രമമനുസരിച്ച് വലിയ ശനിയാഴ്ച രാവിലെ മെത്രാൻ തന്റെ കത്തീഡ്രലിൽവെച്ച് ആഘോഷമായി വി. തൈലം കുദാശ ചെയ്യുകയും ഇടവക വികാരിമാർ അവിടെനിന്നും വാങ്ങിക്കൊണ്ട് പോവുകയുമാണ് പതിവ് (cc. 693). പൗരസ്ത്യ സഭകളിൽ പുരോഹിതനാണ് സ്വൈമര്യലേപനത്തിന്റെ കാർമ്മികൻ മാമ്മോദീസായോടൊപ്പമോ, അല്ലാതെയോ സ്വൈമര്യലേപനം കൊടുക്കുമ്പോഴും വൈദികർ തന്നെയാണ് കാർമ്മികർ (cc. 694). പൗരസ്ത്യ സഭാനിയമം നിഷ്കർഷിക്കുന്നതനുസരിച്ച് മാമ്മോദീസായും സ്വൈമര്യലേപനവും ഒരുമിച്ചാണ് കൊടുക്കേണ്ടത്. വേറിട്ട്

കൊടുക്കുമ്പോഴും അധികം താമസിയാതെതന്നെ സൈന്യലേപനം കൊടുക്കാൻ വൈദികർ ശ്രദ്ധിക്കണം (cc. 695). പൗരസ്ത്യ സഭകളിൽപ്പെട്ട എല്ലാ വൈദികർക്കും സൈന്യലേപനം നൽകാൻ അധികാരമുണ്ട്. സാധാരണഗതിയിൽ സ്വന്തം സഭയിൽപ്പെട്ട വിശ്വാസികൾക്ക് മാത്രമേ വൈദികർ നിയമാനുസൃതം സൈന്യലേപനം കൊടുക്കാവൂ. എന്നാൽ മരണാസന്നരായവർക്കോ, സ്വന്തം അജഗണത്തിൽപ്പെട്ടവർക്കോ ഈ കുദാശ നിയമാനുസൃതം കൊടുക്കാവുന്നതാണ്, അവർ ഏത് സ്വയാധികാര സഭയിൽപ്പെട്ടവരായാലും (cc. 696). രക്ഷാകര രഹസ്യത്തിലേക്കുള്ള കൗദാശികമായ പ്രവേശനം വി. കുർബാന സ്വീകരിക്കുന്നതിലാണ് പൂർണ്ണമാകുന്നത്. അതു കൊണ്ട് ഓരോ സ്വയാധികാരസഭകളുടേയും പ്രത്യേക നിയമത്തിന്റെ മാനദണ്ഡങ്ങൾ അനുസരിച്ച്, മാമ്മോദീസായ്ക്കും സൈന്യലേപനത്തിനും ശേഷം എത്രയും വേഗം വി. കുർബാന നൽകപ്പെടുന്നു. പൗരസ്ത്യസഭാ പാരമ്പര്യമനുസരിച്ച് മാമ്മോദീസ, സൈന്യലേപനം, വി. കുർബാന എന്നീ പ്രവേശകകുദാശകൾ ഒരുമിച്ച് പരികർമ്മം ചെയ്യേണ്ടവയാണ്. (c. 697). ശിശുക്കൾ ജനിച്ച ഉടൻതന്നെ ജീവൻ പരിപോഷിപ്പിക്കാൻ ഭൗതിക ഭക്ഷണം (മുലപ്പാൽ, പാൽ) ആവശ്യമായിരിക്കുന്നതുപോലെ ആത്മീയ ജീവൻ പരിപോഷിപ്പിക്കുവാൻ ആത്മീയ ഭക്ഷണം നൽകേണ്ടത് അത്യാവശ്യമാണ്.

വി. കുർബാന (cc. 698-717)

വി. കുർബാനയെന്ന കുദാശ അന്ത്യ അത്താഴത്തിന്റെയും കർത്താവിന്റെ കുരിശിലെ ബലിയുടെയും സമ്യക്കും പ്രതീകാത്മകവുമായ പുനരാവിഷ്കാരണമാണ്. ബലിയും, കാഴ്ചയും, വിരുന്നുമായ ഈ കുദാശ ക്രിസ്തുവിന്റെ ശരീരമായ സഭയെ പടുത്തുയർത്തുന്നു (c. 698). എല്ലാ ക്രൈസ്തവ വിശ്വാസികളും അവരുടേതായ രീതിയിൽ ആരാധനക്രമ പുസ്തകത്തിൽ പറയുന്നതുപോലെ പരി. കുർബാനയിൽ പങ്കുചേരണം. മെത്രാന്മാർക്കും വൈദികർക്കും മാത്രമേ പരി. കുർബാനയിൽ കാർമ്മികരാകുവാൻ അധികാരമുള്ളൂ. രൂപതയിൽ പ്രധാന കാർമ്മികനായ മെത്രാനോടൊപ്പം എല്ലാ വൈദികരും ഒരുമിച്ച് സാധിക്കുമ്പോഴെല്ലാം ബലിയർപ്പിക്കുന്നത് നല്ലതാണ്. സമൂഹബലിയാണ് അഭികാമ്യമെങ്കിലും തനിച്ച് വി. കുർബാന അർപ്പിക്കാനുള്ള അനുവാദം ഓരോ വൈദികനും ഉണ്ട്. എന്നിരുന്നാലും സമൂഹബലി നടന്നുകൊണ്ടിരിക്കുന്ന സമയത്ത് അതേ ദേവാലയത്തിൽവെച്ച് ഇങ്ങനെ ചെയ്യാൻ വൈദികന് അവകാശമില്ല (c. 700). വിവിധ സ്വയാധികാര സഭകളിലെ മെത്രാന്മാരും വൈദികരും സഭയുടെ കൂട്ടായ്മ പ്രകടമാക്കുന്നതിനായി സമൂഹബലിയർപ്പിക്കുന്നതും നല്ലതാണ്. അങ്ങനെ ചെയ്യുമ്പോൾ മുഖ്യ കാർമ്മികന്റെ റീത്തു പ്രകാരമാണ് ബലി അർപ്പിക്കേണ്ടത്.

എന്നാൽ ഓരോ സഹകാർമ്മികനും തന്റെ റീത്ത് അനുസരിച്ചുള്ള തിരുവസ്ത്രങ്ങൾ ധരിക്കുന്നു (c. 701). അകത്തോലിക്കാ വൈദികരുമായി സമൂഹബലി പാടില്ല (c. 702). പുറമേനിന്ന് വൈദികൻ കുർബാന അർപ്പിക്കാൻ വരുമ്പോൾ മെത്രാന്റെ ശുപാർശക്കത്ത് (celebret) പള്ളിയുടെ റെക്ടറെ (വികാരിയെ) കാണിക്കണം. അല്ലെങ്കിൽ വരുന്ന വൈദികനെക്കുറിച്ച് റെക്ടറിന് (വികാരിക്ക്) ബോധ്യമുണ്ടായിരിക്കണം (c. 703). കർമ്മവിധിപ്രകാരം മൂടക്കമില്ലാത്ത (ഉദാ: ദുഃഖവെള്ളി) എല്ലാ ദിവസവും കുർബാന അർപ്പിക്കാം (c. 704). ഒരു കത്തോലിക്കാ പുരോഹിതന് ഏത് കത്തോലിക്കാ പള്ളിയിലെ അൾത്താരയിലും റെക്ടറിന്റെ അനുവാദത്തോടെ ബലിയർപ്പിക്കാവുന്നതാണ്. എന്നാൽ അകത്തോലിക്കാ ദേവാലയത്തിൽ ബലിയർപ്പിക്കണമെങ്കിൽ രൂപതാധ്യക്ഷന്റെ അനുവാദം വേണം (c. 705). വി. കുർബനയ്ക്കാവശ്യമായ അപ്പം ഗോതമ്പിൽ നിന്നും കേടുവരാൻ സാധ്യതയില്ലാത്തവിധം - അടുത്തകാലത്ത് ഉണ്ടാക്കിയതായിരിക്കണം. വി. കുർബനയ്ക്ക് ഉപയോഗിക്കുന്ന വീഞ്ഞ്, മുതിരിയിൽ നിന്ന് ഉണ്ടാക്കിയ കേടുവരാത്ത സാധാരണ വീഞ്ഞ് ആയിരിക്കണം (c. 706). കുർബാന അപ്പത്തിന്റെ ഒരുക്കം, കുർബനയ്ക്ക് ഒരുക്കമായുള്ള ഉപവാസം, തിരുവസ്ത്രങ്ങൾ, സമയം, സ്ഥലം തുടങ്ങിയവ സംബന്ധിച്ചുള്ള നിയമങ്ങളും ഓരോ സ്വയാധികാര സഭകൾക്കുമുള്ളതാണ്. സ്വന്തം സഭയിലേത് സംലഭ്യമല്ലെങ്കിൽ മറ്റു സ്വയാധികാര സഭയിലെ തിരുവസ്ത്രവും, കുർബാനയപ്പവും ഉപയോഗിക്കാവുന്നതാണ് (c. 707). അടുക്കലടക്കലും പ്രത്യേകിച്ച് മരണാവസ്ഥയിലും, പെസഹാകാലത്തും, വി. കുർബാന ഉൾക്കൊള്ളുവാനുള്ള കടമയെക്കുറിച്ചും വിശ്വാസികളെ ബോധവവാൻമാരാക്കാൻ രൂപതാ മെത്രാന്മാരും ഇടവക വികാരിമാരും ശ്രദ്ധിക്കേണ്ടതാണ് (c. 708). പൊതുനിയമമനുസരിച്ച് വൈദികരാണ് വിശ്വാസികൾക്ക് വി. കുർബാന വിതരണം ചെയ്യേണ്ടത്. പ്രത്യേക നിയമം അനുവദിക്കുന്നവിധത്തിൽ മറ്റു വിശ്വാസികൾക്കും വി. കുർബാന വിതരണം ചെയ്യാവുന്നതാണ്. എന്നാൽ അവർക്ക് വേണ്ടതായ അറിവും പരിശീലനവും നൽകണം (c. 709). ഗൗരവമായ പാപാവസ്ഥയിലുള്ളവർ വി. കുർബാന സ്വീകരിക്കുകയോ, അർപ്പിക്കുകയോ ചെയ്യാൻ പാടില്ല. അങ്ങനെ ചെയ്യേണ്ടത് അത്യാവശ്യമായി വന്നാൽ അവർ പൂർണ്ണമായ ഒരു മനസ്താപം നടത്തുകയും എത്രയും പെട്ടെന്നുതന്നെ കുമ്പസാരമെന്ന കുദാശ സ്വീകരിക്കുകയും വേണം. പരസ്യപാപികൾക്ക് കുർബാന സ്വീകരണം വിലക്കപ്പെട്ടിരിക്കുന്നു (c. 711, 712). തക്ക കാരണത്താൽ മറ്റുവിധത്തിൽ നിർബന്ധിക്കുന്നില്ലെങ്കിൽ കുർബാനക്കിടയ്ക്കു തന്നെ പരി. കുർബാന വിതരണം ചെയ്യണം. എന്നാൽ രോഗികൾക്ക് അല്ലാതെയും നൽകാം (c. 713). ക്രൈസ്തവ

വിശ്വാസികളുടെ ആരാധനയ്ക്കും രോഗികൾക്ക് വിതരണം ചെയ്യുന്നതിനുമായി വി. കുർബാന ദേവാലയങ്ങളിൽ പൂജ്യമായി സൂക്ഷിക്കേണ്ടതാണ് (c. 714). ഓരോ സഭകളുടെയും സ്ഥലത്തിന്റെയും നിയമങ്ങൾക്കനുസൃതം കുർബാന ധർമ്മവും മറ്റ് തിരുകർമ്മങ്ങൾക്കായുള്ള ധർമ്മവും സ്വീകരിക്കാവുന്നതും അതിന്റെ ഉത്തരവാദിത്വം കൃത്യമായി പാലിക്കേണ്ടതുമാണ് (cc. 715-17).

അനുരജ്ഞന കുദാശ (cc. 718-736)

മാമ്മോദീസായ്ക്കുശേഷം ചെയ്തിട്ടുള്ള പാപങ്ങൾക്ക് പൊറുതിയാചിച്ചുകൊണ്ട് ഒരു വ്യക്തി, പുരോഹിതന്റെ ശുശ്രൂഷയിലൂടെ ദൈവത്തോടും സഭയോടും അനുരജ്ജനപ്പെടുന്ന കുദാശയാണ് കുമ്പസാരം. പരിശുദ്ധാത്മാവിനാൽ ആന്തരികമായി നയിക്കപ്പെട്ടാണ് ഒരു വ്യക്തി പാപസങ്കീർത്തന വേദിയിലേക്ക് അണയുന്നതും. പശ്ചാത്താപവും, പാപങ്ങളുടെ വ്യക്തിപരമായ ഏറ്റുപറച്ചിലും പാപത്തിൽനിന്നും പിൻതിരിയുവാനുള്ള ഉറച്ച തീരുമാനവും കുമ്പസാരത്തിന് ആവശ്യമാണ് (c. 718). ഗൗരവമായ പാപത്തെക്കുറിച്ച് ബോധ്യമുള്ള ഏതൊരുവനും ഈ കുദാശ എത്രയും വേഗം സ്വീകരിക്കണം. മാത്രമല്ല, നോമ്പിന്റെയും പശ്ചാത്താപത്തിന്റെ കാലങ്ങളിലും ഈ കുദാശ സ്വീകരിക്കേണ്ടതാണ് (c. 719). ഗൗരവമായ പാപംചെയ്ത ക്രൈസ്തവ വിശ്വാസി ദൈവവുമായും സഭയുമായും അനുരജ്ജനപ്പെടുന്നതിനുള്ള ഒരേയൊരു സാധാരണ മാർഗ്ഗം വ്യക്തിപരവും സമഗ്രവുമായ കുമ്പസാരവും പാപമോചനവുമാണ്. ഇതിന് ശാരീരികമായും ധർമ്മികമായും അസാധ്യമായ അവസരങ്ങളിൽ മാത്രമേ മറ്റുതരത്തിലുള്ള ക്രമങ്ങൾ ഉപയോഗിക്കാൻ പാടുള്ളൂ (c. 720). വ്യക്തിപരമായി കുമ്പസാരിക്കാതെ സാധാരണഗതിയിൽ പാപമോചനം പൊതുവായി നൽകിക്കൂടാ. എന്നാൽ വ്യക്തിപരമായി കുമ്പസാരം നടത്താൻ സാധ്യമല്ലാത്ത വിധത്തിൽ മരണാവസ്ഥയിൽ ആയിരിക്കുമ്പോഴും വൈദികരുടെ ദൗർലഭ്യത്താലും കുമ്പസാരത്തിനണഞ്ഞിരിക്കുന്നവരുടെ ആധിക്യത്താലും, പലർക്കും കൗദാശിക പ്രസാദം ലഭിക്കാതിരിക്കാൻ സാധ്യതയുള്ള ഗൗരവമായ സാഹചര്യങ്ങളിലും ഒന്നിച്ചുള്ള പാപമോചനം നൽകാവുന്നതാണ്. എന്നാൽ ഈ ഗൗരവമായ സാഹചര്യങ്ങൾ ഏതെന്ന് നിശ്ചയിക്കേണ്ടത് രൂപതാമെത്രാനാണ്. ഇതിനു സ്ഥലത്തെ മറ്റു മെത്രാന്മാരുമായി ആലോചിക്കേണ്ടതാണ് (c. 720). സമൂഹപാപമോചനം സ്വീകരിക്കാൻ പാപത്തെക്കുറിച്ച് ഉത്തമമായി മനസ്തപിക്കുകയും സാധിക്കുന്ന ഏറ്റവും അടുത്ത അവസരങ്ങളിൽ വ്യക്തിപരമായി കുമ്പസാരിക്കുകയും വേണം (c. 721). വൈദികർക്കു മാത്രമേ പാപമോചനം നൽകാൻ അധികാരമുള്ളൂ. പ്രത്യേക സാഹചര്യത്തിൽ ഒരു രൂപതാമെത്രാൻ എതിർക്കു

ന്നില്ലെങ്കിൽ മെത്രാന്മാർക്ക് ലോകത്തെല്ലായിടത്തും പാപമോചനാധികാരമുണ്ട്. നിയമത്തിലോ നിയമാനുസൃതമായ അധികാരി നൽകുന്ന അനുവാദത്താലോ, അധികാരം (faculty) ഉണ്ടെങ്കിൽ മാത്രമേ ഒരു വൈദികന് വാസ്തവമായി കുമ്പസാരിപ്പിക്കാനാവൂ (c. 722). ഈ അധികാരം രൂപതാധ്യക്ഷന് രൂപതാതിർത്തിയിലും വികാരിക്ക് ഇടവകാതിർത്തിയിലും ഉദ്യോഗസഹജമായി ഉണ്ട് (c. 723). മരണാവസ്ഥയിൽ ഏതൊരു വൈദികനും എവിടെയും ഏതു പാപിക്കും പാപമോചനം നൽകാവുന്നതാണ് (c. 725). ഗൗരവമായ കാരണങ്ങൾ കൂടാതെ, കുമ്പസാരാനുവാദം ഒരു വൈദികനിൽനിന്നും പിൻവലിക്കാൻ പാടില്ല. അങ്ങനെ പിൻവലിക്കപ്പെടുകയോ ഉദ്യോഗത്തിൽനിന്നും മാറ്റുകയോ, രൂപത മാറ്റുകയോ ചെയ്യുമ്പോൾ ഈ അനുവാദം നഷ്ടപ്പെടുന്നു (c. 726). ചില പാപങ്ങളുടെ മോചനം ശൈഹിക സിംഹാസനത്തിനു മാത്രമായി സംവരണം ചെയ്യപ്പെട്ടിരിക്കുന്നു. കുമ്പസാര രഹസ്യം നേരിട്ട് വെളിപ്പെടുത്തൽ, ശുദ്ധതയ്ക്കെതിരായി പാപംചെയ്യാൻ സഹകരിച്ച കൂട്ടാളിയുടെ പാപമോചനം എന്നിവ. ഇങ്ങനെ ആരെങ്കിലും കുമ്പസാരിച്ചാൽ മരണാവസ്ഥയിലൊഴികെ പാപമോചനം വാസ്തവമാകില്ല (c. 730). പൂർണ്ണ ഗർഭഭിദ്രം നടത്തിയവരുടെ പാപം മോചിക്കാൻ രൂപതാമെത്രാനു മാത്രമേ അധികാരമുള്ളൂ (c. 778). എന്നാൽ ചില പ്രത്യേക സാഹചര്യങ്ങളിൽ പാപമോചന സംവരണം ഇല്ലാതാകുന്നു. വിവാഹത്തിനുള്ള ഒരുക്കമായി കുമ്പസാരിക്കുന്ന ആളിന്റെയും വീടിനു പുറത്തുപോകാൻ ബുദ്ധിമുട്ടായ ആളിന്റെയും വലിയ അസൗകര്യം കൂടാതെ മേലധികാരിയെ സമീപിക്കാൻ പറ്റാത്തവരുടെ കാര്യങ്ങളിലും കുമ്പസാര രഹസ്യം വെളിപ്പെടുന്ന അപകടമുള്ള സാഹചര്യങ്ങളിലും, നിബന്ധനവെച്ച് അധികാരിയുടെ അധികാരപരിധിക്ക് പുറത്താകുമ്പോഴും, സംവരണത്തിന്റെ നിയമസാധ്യത നഷ്ടപ്പെടുന്നു (c. 729). കുമ്പസാരക്കാരനെതിരായി, ശുദ്ധതയ്ക്കെതിരായി കുറ്റമാരോപിച്ചുകൊണ്ട് തെറ്റായ രീതിയിൽ ആക്ഷേപം നടത്തുന്നവന്റെ പാപം, പ്രസ്തുത വ്യക്തി തെറ്റായ ആക്ഷേപം പിൻവലിക്കുകയും ആവശ്യമായ പരിഹാരം നടത്തുകയും ചെയ്താലല്ലാതെ മോചിക്കുവാൻ പാടുള്ളതല്ല (c. 731). പാപങ്ങളുടെ സ്വഭാവവും ഗൗരവവും എണ്ണവും അനുസരിച്ചും, അനുതാപിയുടെ അവസ്ഥയും അതുപോലെതന്നെ അയാളുടെ മാനസാന്തര മനോഭാവവും പരിഗണിച്ചും അനുയോജ്യമായ പ്രായശ്ചിത്ത പ്രവൃത്തികളും കുമ്പസാരക്കാരൻ കൽപിക്കണം (c. 732). കുമ്പസാര രഹസ്യം ഒരു കാരണവശാലും വെളിപ്പെടുത്താൻ പാടുള്ളതല്ല. ബന്ധപ്പെടുന്ന എല്ലാവരും ഈ രഹസ്യം പാലിക്കാൻ ബാധ്യസ്ഥരാണ് (c. 738). കുമ്പസാരത്തിൽ കിട്ടിയ അറിവ് വെച്ച് ബാഹ്യമായ ഒരു നടപടിയും സ്വീകരിക്കാൻ പാടില്ല (c. 734).

കുന്ദസാരത്തിന് ഏറ്റവും ഉചിതമായ സ്ഥലം പള്ളിയാണ്. രോഗാവസ്ഥയിലോ മറ്റു തക്കതായ കാരണങ്ങളുള്ളപ്പോഴോ മറ്റു സ്ഥലങ്ങളിലും കുന്ദസാരം പിച്ചിക്കാവുന്നതാണ്. പ്രത്യേകനിയമം ഇക്കാര്യത്തിൽ പാലിക്കണം (c. 736).

രോഗീലേപനം (cc. 737-742)

രോഗികളുടെ മേൽ വിശുദ്ധ തൈലംകൊണ്ട് പുശുക്കയും കൈവെച്ച് പ്രാർത്ഥിക്കുകയും ചെയ്ത് അവരെ സുഖപ്പെടുത്തുക എന്ന അപ്പസ്തോലിക പാരമ്പര്യം (മർക്കോ. 6.13, യാക്കോ 5:14-17) സഭ കുദാശയായി അംഗീകരിക്കുകയും നിഷ്ഠയോടെ പിൻതുടരുകയും ചെയ്യുന്നു. മനസ്തപിച്ച് പാപപ്പെറ്റുതിയപേക്ഷിച്ചുകൊണ്ട് ഈ കുദാശ സ്വീകരിക്കുമ്പോൾ രോഗിക്ക് പാപമോചനവും രോഗാവസ്ഥയെയും ജീവിതാനുഭവങ്ങളെയും നേരിടാനുള്ള ശക്തിയും ലഭിക്കുന്നു. മരണാനുഭവമാത്രമല്ല പ്രായമായവർക്കും, രോഗാവസ്ഥയിലുള്ളവർക്കും രോഗശാന്തിയും ആരോഗ്യവും പ്രദാനം ചെയ്യുന്നതിന് ഈ കുദാശ സഹായകമാണ്. ചില സഭകളിൽ (ബൈസന്റീൻ) ഒന്നിലധികം വൈദികർ ചേർന്നാണ് ഈ കുദാശ നൽകുന്നത്. ഈ പാരമ്പര്യം പാലിക്കപ്പെടണമെന്ന് സഭ നിഷ്കർഷിക്കുന്നു (c. 737). ഗൗരവമായ അസുഖംവരുന്ന സാഹചര്യങ്ങളിലെല്ലാം ക്രൈസ്തവ വിശ്വാസികൾ ഈ കുദാശ സ്വീകരിക്കാൻ അണയുകയും അജപാലകർ അതിനായി ഉപദേശിക്കുകയും വേണം (c. 738). തിരുപ്പട്ടം സ്വീകരിച്ചവർക്ക് മാത്രമേ ഈ കുദാശ പരികർമ്മം ചെയ്യാൻ അധികാരമുള്ളൂ (c. 739). ഗൗരവമായ രോഗത്താൽ വ്യക്തിക്ക് ഓർമ്മയോ, ബുദ്ധിശക്തിയോ ഇല്ലാത്ത അവസരത്തിൽ രോഗി ആവശ്യപ്പെടുന്നു എന്ന അനുമാനത്തിൽ വൈദികന് ഈ കുദാശ പരികർമ്മം ചെയ്യാവുന്നതാണ് (c. 740). രോഗീലേപനത്തിനുള്ള തൈലം പല സഭകളിലും കാർമ്മികരായ വൈദികർ തന്നെയാണ് വെഞ്ചരിക്കുന്നത്. ഇതു സംബന്ധിച്ച പ്രത്യേക നിയമം പാലിക്കപ്പെടേണ്ടതാണ്. സീറോമലബാർ സഭയിൽ വിശുദ്ധതൈലം വെഞ്ചരിപ്പിനോടൊപ്പം, രോഗീലേപനത്തിനുള്ള തൈലവും രൂപതാമെത്രാൻ തന്നെ വെഞ്ചരിക്കുന്ന പതിവാണ് (c. 741). കുദാശ പരികർമ്മം ചെയ്യുന്നതിനും ചൊല്ലുന്ന പ്രാർത്ഥനകളും ആരാധനക്രമ പുസ്തകങ്ങളിൽ കൊടുത്തിരിക്കുന്ന നിബന്ധനകൾക്കനുസരിച്ചായിരിക്കണം. അത്യാവശ്യ അവസരങ്ങളിൽ രോഗീലേപനം, ആവശ്യമുള്ള പ്രാർത്ഥനമാത്രം ചൊല്ലി നടത്താവുന്നതാണ് (c. 742).

10

വിവാഹത്തെക്കുറിച്ചുള്ള കാനൻ നിയമങ്ങൾ

കാനോൻ 776: §1. വിവാഹമുടമ്പടി സൃഷ്ടിക്കുവാൻ സ്ഥാപിതവും അവിടുത്തെ നിയമങ്ങളാൽ നിയന്ത്രിതവുമാണ്. ഇതുവഴി പുരുഷനും സ്ത്രീയും തമ്മിൽ പിൻവലിക്കാൻ പാടില്ലാത്ത വ്യക്തിഗതമായ സമ്മതത്താൽ പരസ്പരമുള്ള സമ്പൂർണ്ണജീവിതകൂട്ടായ്മ സംസ്ഥാപിതമാകുകയും ചെയ്യുന്നു. സ്വഭാവത്താൽത്തന്നെ ഇത് ദമ്പതികളുടെ നന്മയ്ക്കും, സത്താനോല്പാദനത്തിനും, മക്കളുടെ ശിക്ഷണത്തിനുമായി വിഭാവനം ചെയ്യപ്പെട്ടിരിക്കുന്നു.

§2. ക്രിസ്തു സ്ഥാപിക്കുകവഴി, ജ്ഞാനസ്നാനം സ്വീകരിച്ചവർ തമ്മിലുള്ള സാധുവായ വിവാഹം അതിനാൽത്തന്നെ ഒരു കുദാശയാണ്. ക്രിസ്തുവിന് സഭയോടുള്ള അന്യുനമായ ഐക്യത്തിന്റെ പ്രതിരൂപമായിത്തീർന്നുകൊണ്ട് ദമ്പതികൾ ദൈവത്താൽ യോജിപ്പിക്കപ്പെടുകയും, കൗദാശികവരപ്രസാദത്താൽ വിശുദ്ധീകരിക്കപ്പെടുകയും ശക്തരാക്കപ്പെടുകയും ചെയ്യുന്നു.

§3. വിവാഹത്തിന്റെ സത്താപരമായ സവിശേഷതകളാണ് അതിന്റെ ഏകത്വവും അവിഭാജ്യതയും; ജ്ഞാനസ്നാനം സ്വീകരിച്ചവർ തമ്മിലുള്ള വിവാഹത്തിൽ കുദാശ എന്ന നിലയിൽ ഇവയ്ക്ക് പ്രത്യേകമായ ദൃഢത കൈവരുന്നു.

13-ാം നൂറ്റാണ്ടിലാണ് വിവാഹത്തെ ഏഴു കുദാശകളിൽ ഒന്നായി പരിഗണിച്ചു തുടങ്ങിയതെങ്കിലും സഭയുടെ ആദ്യ കാലം മുതലേ അതിന് പരിശുദ്ധിയുടെ പരിവേഷം നൽകിയിരുന്നു. വിവാഹമെന്ന കുദാശയെ നാം മനസ്സിലാക്കേണ്ടത് ആദ്ധ്യാത്മികവും ദൈവശാസ്ത്രപരവുമായ വീക്ഷണങ്ങളിലൂടെയാണ്. പരിശുദ്ധവും പരിപാവനവുമായ വിവാഹമുടമ്പടി സൃഷ്ടിക്കുവാൻ സ്ഥാപിതമാണ്. ഈ ഉടമ്പടി വഴി പുരുഷനും സ്ത്രീയും ഒന്നായിത്തീരുകയും പരസ്പരമുള്ള കൂട്ടായ്മ സ്ഥാപിക്കുകയും ചെയ്യുന്നു. ഇവരുടെ ഈ

ഉടമ്പടി വ്യക്തിഗതവും തികച്ചും സ്വതന്ത്രവുമാണ്. വിവാഹമെന്ന കൂദാശയുടെ പരമപ്രധാനമായ ലക്ഷ്യങ്ങളാണ് ദമ്പതികളുടെ നന്മയും, സന്താനോല്പാദനവും അവരുടെ പരിശീലനവും. ഭാര്യാഭർത്താക്കന്മാരുടെ സ്നേഹബന്ധത്തെ യേശുവും സഭയുമായുള്ള ബന്ധത്തോടാണ് ഉപമിച്ചിരിക്കുന്നത്. വിവാഹത്തിന്റെ സത്താപരമായ രണ്ടു സവിശേഷതകളാണ് ഏകത്വവും അവിഭാജ്യതയും. ജ്ഞാനസ്നാനം സ്വീകരിച്ചവർ തമ്മിലുള്ള വിവാഹത്തിന് കൂദാശ എന്ന നിലയിൽ കൂടുതൽ അർത്ഥവും ദൃഢതയും കൈവരുന്നു.

കാനോന 777: ദാമ്പത്യജീവിതക്കൂട്ടായ്മയുമായി ബന്ധപ്പെട്ട എല്ലാ കാര്യങ്ങളിലും ദമ്പതികൾക്കു തുല്യമായ അവകാശങ്ങളും കടമകളും വിവാഹംവഴി ഉണ്ടാകുന്നു.

ദാമ്പത്യജീവിതക്കൂട്ടായ്മയെ സംബന്ധിച്ച് ദമ്പതികൾക്ക് തുല്യമായ അവകാശങ്ങളും ഉത്തരവാദിത്വങ്ങളുമാണുള്ളതെന്ന് ഈ കാനോന വ്യക്തമാക്കുന്നു. ഉദാഹരണത്തിന്, കുട്ടികൾ പിതാവിന്റെ സഭയിലെ അംഗമായിത്തീരുന്നെങ്കിലും മാതാപിതാക്കന്മാർ തമ്മിലുള്ള പരസ്പര ഉടമ്പടിപ്രകാരം കുട്ടിയെ മാതാവിന്റെ സഭയിലേക്ക് ചേർക്കാം. അടിസ്ഥാനപരമായ സമത്വത്തെക്കുറിച്ച് കാനോനയിൽ പറയുന്നുണ്ടെങ്കിലും ഓരോ സംസ്കാരത്തിലും ജീവിക്കുന്നവർ വ്യത്യസ്തമായ രീതിയിലാണ് ഇത് അനുഭവിക്കുന്നത്. സ്ത്രീകൾക്കും പുരുഷന്മാരോടൊപ്പം തുല്യമായ പദവി ഉണ്ടെന്ന് അംഗീകരിക്കുന്ന ഇക്കാലത്ത് ഈ കാനോന വളരെ പ്രധാനപ്പെട്ട ഒന്നാണ്.

കാനോന 778: നിയമത്താൽ വിലക്കപ്പെട്ടവരൊഴികെ എല്ലാവർക്കും വിവാഹിതരാകാവുന്നതാണ്.

എല്ലാവർക്കും വിവാഹജീവിതത്തിലേക്ക് പ്രവേശിക്കുവാനുള്ള അവകാശം ഈ കാനോന ഉറപ്പുനൽകുന്നു. വിവാഹം പരിശുദ്ധമായ ഒരു ഉടമ്പടിയാണ്. അതുവഴി പുരുഷനും സ്ത്രീയും തമ്മിൽ അഭേദ്യമായ ഒരു ബന്ധത്തിലേക്കു കടന്നുവരുന്നു. എല്ലാവർക്കും വിവാഹജീവിതത്തിലേക്ക് പ്രവേശിക്കുവാനുള്ള അവകാശമുണ്ട് എന്നു പറയുമ്പോൾ വിവക്ഷിക്കുന്നത് അതിനുള്ള സാധ്യത അവർക്ക് ഉണ്ടെന്നാണ്. എന്നാൽ ഈ അവകാശം കേവലവും അപരിമിതവുമല്ല. സമൂഹത്തിന്റെ നന്മയ്ക്കായി ചില വ്യക്തികളെ വിവാഹത്തിന് അയോഗ്യരായി സ്വാഭാവികനിയമവും സഭാനിയമവും പ്രഖ്യാപിച്ചേക്കാം. ഉദാഹരണമായി, ബുദ്ധിമാന്ദ്യമുള്ളവരെയും ലൈംഗികശേഷി ഇല്ലാത്തവരെയും പ്രായപൂർത്തിയാകാത്തവരെയും വിവാഹജീവിതത്തിലേക്ക് പ്രവേശിക്കുന്നതിൽനിന്നു നിയമം നിരോധിച്ചിരിക്കുന്നു.

കാനോന 779: വിവാഹത്തിന് എപ്പോഴും നിയമത്തിന്റെ ആനുകൂല്യമുണ്ട്. അതിനാൽ വിവാഹത്തിന്റെ സാധ്യതയെപ്പറ്റി സംശയമുണ്ടായാൽ, മറിച്ച് തെളിയിക്കപ്പെടുന്നതുവരെ വിവാഹം സാധ്യവായി കണക്കാക്കേണ്ടതാണ്.

വിവാഹത്തിന് എപ്പോഴും നിയമത്തിന്റെ ആനുകൂല്യമുണ്ട്. അതായത്, എപ്പോഴെങ്കിലും വിവാഹത്തിന്റെ സാധ്യതയെക്കുറിച്ച് സംശയം വന്നാൽ തെളിയിക്കുന്നതുവരെ അത് സാധ്യവായി കണക്കാക്കണം. വിവാഹത്തിന്റെ വ്യക്തിപരവും സാമൂഹികവുമായ ലക്ഷ്യങ്ങൾ ശരിയായി സംരക്ഷിക്കേണ്ടതിനായി വിവാഹത്തെ അതിന്റെ എല്ലാവിധ പവിത്രതയോടുംകൂടി സംരക്ഷിക്കുവാൻ പൊതുഅധികാരികൾക്ക് കടമയുണ്ട്.

കാനോന 780: §1. വിവാഹത്തിന്റെ സിവിൽഫലങ്ങളിൽ സിവിൽ നിയമത്തിനുള്ള അധികാരം കണക്കിലെടുത്തുകൊണ്ടുതന്നെ, കത്തോലിക്കരുടെ വിവാഹം-ഒരാൾ മാത്രമേ കത്തോലിക്കാ സഭാംഗമായിട്ടുള്ളുവെങ്കിൽപ്പോലും-ദൈവികനിയമത്താൽ മാത്രമല്ല, സഭാനിയമത്താലും നിയന്ത്രിക്കപ്പെടുന്നു.

§2. കത്തോലിക്കാകക്ഷിയും മാമ്മോദീസ സ്വീകരിച്ച അകത്തോലിക്കാകക്ഷിയും തമ്മിലുള്ള വിവാഹം, ദൈവികനിയമത്തിനുപുറമെ താഴെപ്പറയുന്ന നിയമങ്ങളാലും നിയന്ത്രിക്കപ്പെടുന്നു.

- 1°. അകത്തോലിക്കാകക്ഷി അംഗമായിരിക്കുന്ന സഭ അഥവാ സഭാസമൂഹത്തിന്റെ-ആ സഭാസമൂഹത്തിന് സ്വന്തമായ വൈവാഹികനിയമങ്ങളുണ്ടെങ്കിൽ-നിയമം;
- 2°. അകത്തോലിക്കാകക്ഷി അംഗമായിരിക്കുന്ന സഭാസമൂഹത്തിന് സ്വന്തമായ വിവാഹനിയമങ്ങൾ ഇല്ലെങ്കിൽ, അദ്ദേഹം വിധേയപ്പെട്ടിരിക്കുന്ന നിയമം.

കാനോന 781: ജ്ഞാനസ്നാനം സ്വീകരിച്ച അകത്തോലിക്കരുടെ വിവാഹത്തിന്റെ സാധ്യതയെക്കുറിച്ച് സഭ വിധിക്കേണ്ടി വരുമ്പോൾ:

- 1°. വിവാഹസമയത്ത് അകത്തോലിക്കാദമ്പതിമാർ വിധേയരായിരുന്ന നിയമത്തെ സംബന്ധിച്ച് കാനോന 780§2 പാലിക്കപ്പെടേണ്ടതാണ്;
- 2°. വിവാഹസമയം പരസ്യമായ വിധത്തിൽ പ്രകടിപ്പിച്ചിട്ടുള്ള പക്ഷം വിവാഹപരികർമ്മക്രമത്തെ സംബന്ധിച്ചിടത്തോളം ദമ്പതികൾ വിവാഹസമയത്ത് വിധേയരായിരുന്ന നിയമത്താൽ നിശ്ചിതമോ അംഗീകൃതമോ ആയിരുന്ന

ഏതുക്രമവും സഭ അംഗീകരിക്കുന്നു. എന്നാൽ ദമ്പതികളിൽ ഒരാളെങ്കിലും പൗരസ്ത്യ അകത്തോലിക്കാസഭയിൽ മാമ്മോദീസ സ്വീകരിച്ചതാണെങ്കിൽ വിശുദ്ധകർമ്മത്തോടുകൂടി വിവാഹം നടത്തിയിരുന്നിരിക്കണം.

പല സാഹചര്യങ്ങളിൽ നടക്കുന്ന വിവാഹത്തിന്റെ സാധുതയെക്കുറിച്ചാണ് ഈ കാനോനുകൾ വിവരിക്കുന്നത്. ഒരു പൗരസ്ത്യ കത്തോലിക്കനും, മാമ്മോദീസ സ്വീകരിച്ച ഒരു പൗരസ്ത്യ അകത്തോലിക്കനും, വിവാഹത്തിൽ പാലിക്കേണ്ട നിയമങ്ങളെക്കുറിച്ചും, മാമ്മോദീസ സ്വീകരിച്ച അകത്തോലിക്കരുടെ വിവാഹത്തിന്റെ സാധുതയെക്കുറിച്ചും ഇതിൽ പ്രതിപാദിക്കുന്നു. കത്തോലിക്കാ വിവാഹം മൂന്നു തരത്തിലുള്ള നിയമങ്ങളാൽ നിയന്ത്രിക്കപ്പെടുന്നു. 1. ദൈവിക നിയമങ്ങൾ 2. സഭാനിയമങ്ങൾ 3. സിവിൽ നിയമങ്ങൾ.

വിവാഹത്തിന്റെ സാധുത പരിശോധിക്കുന്നത് വിവാഹസമയത്തുദമ്പതികൾ ഏതു നിയമത്തിനു വിധേയരായിരുന്നു എന്നതിനെ ആശ്രയിച്ചാണ്. ദൈവികനിയമങ്ങൾ എല്ലാവരെയും ഒരുപോലെ ബാധിക്കുന്നു. എന്നാൽ സഭാനിയമങ്ങൾ സഭാംഗങ്ങളെ മാത്രമേ ബാധിക്കുകയുള്ളൂ. എങ്കിലും വിവാഹത്തിൽ ഒരു കക്ഷി മാത്രമേ കത്തോലിക്കനായിട്ടുള്ളൂവെങ്കിലും ദൈവികനിയമവും സഭാനിയമവും സിവിൽനിയമവും ബാധകമാണ്.

കാനോന 782: §1. പൗരസ്ത്യസഭകളുടെ അതിപുരാതനമായ പാരമ്പര്യത്തിൽ പ്രശംസനീയമാംവിധം വിവാഹത്തിനുമുമ്പ് നടത്തപ്പെടുന്ന വിവാഹവാഗ്ദാനം ഓരോ സ്വയാധികാരസഭയുടെയും പ്രത്യേകനിയമത്താൽ ക്രമീകരിക്കപ്പെടുന്നു.

§2. വിവാഹം നടത്തുന്നതിനുവേണ്ട നടപടിയെടുക്കുന്നതിനുള്ള അവകാശം വിവാഹവാഗ്ദാനത്തിൽനിന്ന് ഉളവാകുന്നില്ല; എന്നാൽ വിവാഹവാഗ്ദാനംമൂലം എന്തെങ്കിലും നഷ്ടം ഉണ്ടായിട്ടുള്ളപക്ഷം നഷ്ടപരിഹാരത്തിനു നടപടിയെടുക്കാവുന്നതാണ്.

പൗരസ്ത്യസഭകളുടെ അതിപുരാതനമായ പാരമ്പര്യത്തിൽ വിവാഹത്തിനുമുമ്പുള്ള വിവാഹവാഗ്ദാനം ഓരോ സ്വയാധികാരസഭയുടെയും പാരമ്പര്യങ്ങളിലും ആചാരാനുഷ്ഠാനങ്ങളിലും അധിഷ്ഠിതമാണ്. അതിനാൽ ഓരോ സഭയുടെയും പ്രത്യേകനിയമം ഇക്കാര്യം നിയന്ത്രിക്കുന്നു. മാർത്തോമ്മാക്രിസ്ത്യാനികളുടെ ഇടയിൽ അത് “പറഞ്ഞാക്കൽ” എന്ന പേരിലാണ് അറിയപ്പെട്ടിരുന്നത്. “മനസ്സമ്മതം”, “ഒത്തുകല്ല്യാണം”, “കൂടിക്കാഴ്ച” എന്നീ പേരുകളിലും അറിയപ്പെടുന്നു.

കളിലും ഇത് അറിയപ്പെടുന്നു. വധുവരന്മാരുടെ മാതാപിതാക്കന്മാരും ബന്ധുമിത്രാദികളും പ്രത്യേകിച്ച് മാതൃസഹോദരന്മാരുമാണ് പ്രധാനമായും ഈ കർമ്മത്തിൽ പങ്കാളികളാകുന്നത്. ഓരോ സഭയുടെയും പ്രത്യേകനിയമമനുസരിച്ച് വിവാഹവാഗ്ദാനം നടത്തണമെന്നും അതു നടന്നുവെന്നതിന്റെ പേരിൽ വിവാഹം നിർബന്ധമായും നടത്തണമെന്നില്ലെന്നും എന്നാൽ നഷ്ടം വന്നിട്ടുണ്ടെങ്കിൽ അതിനു പരിഹാരം മറുകക്ഷി കൊടുക്കേണ്ടതാണെന്നും ഈ കാനോന പറയുന്നു. നിലവിലുള്ള സീറോ മലബാർ പാരമ്പര്യമനുസരിച്ച് വിവാഹം നടത്തിക്കൊടുക്കാൻ അധികാരമുള്ള വൈദികൻ ഈ വിവാഹവാഗ്ദാനം കേൾക്കുകയും അതിന്റെ കുറികൊടുക്കുകയും ചെയ്യുന്നു. ഈ വാഗ്ദാനം സാധാരണയായി വധുവിന്റെ ഇടവകപള്ളിയിൽവെച്ചാണ് നടത്തുന്നത്.

അജപാലനശ്രദ്ധയും വിവാഹപരികർമ്മത്തിനുമുമ്പ്

നടക്കേണ്ട കാര്യങ്ങളും

കാനോന 783: §1. താഴെപ്പറയുന്ന മാർഗങ്ങളിലൂടെ ക്രൈസ്തവ വിശ്വാസികളെ വിവാഹാന്തസ്ഥിലേക്ക് പ്രവേശിപ്പിക്കുന്നതിനു തയ്യാറാക്കുവാൻ ആത്മപാലകർ കടപ്പെട്ടിരിക്കുന്നു:

- 1°. ക്രൈസ്തവവിവാഹത്തിന്റെ അർത്ഥം, ദമ്പതികൾ തമ്മിലുള്ള കടമകൾ, മക്കളുടെ ശാരീരികവും മതപരവും സാമ്പത്തികവും സാമൂഹികവും സാംസ്കാരികവുമായ ശിക്ഷണത്തിൽ തങ്ങളാലാവുംവിധം ശ്രദ്ധിക്കുവാൻ മാതാപിതാക്കന്മാർക്കുള്ള പ്രാഥമികമായ അവകാശവും കടമയും എന്നിവയെ സംബന്ധിച്ച് യുവജനങ്ങൾക്കും പ്രായപൂർത്തിയായവർക്കും അനുയോജ്യമായ പ്രസംഗവും വിശ്വാസപരിശീലനവും;
- 2°. പുതിയ ജീവിതാവസ്ഥയിൽ പ്രവേശിക്കുവാൻ വധുവരന്മാരെ ഒരുക്കമുള്ളവരായി തീർക്കുന്നതിന് വിവാഹത്തെ സംബന്ധിച്ച് അവർക്ക് നൽകുന്ന വ്യക്തിപരമായ ഉപദേശം.

§2. കത്തോലിക്കാവധുവരന്മാർ വിവാഹപരികർമ്മാവസരത്തിൽ വി. കുർബാന കൈക്കൊള്ളുന്നത് വളരെ അഭിലഷണീയമാണ്.

§3. വിവാഹത്തിനുശേഷം ദമ്പതികൾ വിവാഹഉടമ്പടി വിശ്വസ്തതയോടെ തുടരുകയും കാത്തുപാലിക്കുകയും ചെയ്ത് അനുദിനവും കൂടുതൽ വിശുദ്ധവും പൂർണ്ണവുമായ കൂട്ടുംബജീവിതം നയിക്കുന്നതിനുവേണ്ട സഹായം ആത്മപാലകർ നൽകണം.

ക്രൈസ്തവവിശ്വാസികളെ വിവാഹജീവിതത്തിലേക്ക് പ്രവേശിപ്പിക്കാൻ അജപാലകർ ചെയ്യേണ്ട കാര്യങ്ങളെക്കുറിച്ചാണ് ഈ കാനോന. വിവാഹത്തിനെന്നുവർക്ക് വേണ്ടത്ര ഒരുക്കമുണ്ടെന്ന് ഇടവകവികാരി ഉറപ്പുവരുത്തുകയും അതിനാവശ്യമായ സഹായങ്ങൾ നൽകുകയും വേണം. ഭാര്യഭർത്താക്കന്മാർ, മാതാപിതാക്കൾ എന്ന നിലകളിൽ ദമ്പതിമാരുടെ ഉത്തരവാദിത്വങ്ങളെക്കുറിച്ചും ക്രൈസ്തവചുമതലകളെക്കുറിച്ചും ആവശ്യമായ ഉപദേശങ്ങൾ, മതബോധനത്തിലൂടെയും വിവാഹത്തിന്റെ ആരാധനക്രമപരമായ ആഘോഷാവസരങ്ങളിലൂടെയും മറ്റും നൽകണം.

വിവാഹജീവിതത്തിന്റെ പ്രാധാന്യത്തെക്കുറിച്ചും അതിന്റെ വിവിധ വശങ്ങളെക്കുറിച്ചും ആത്മപാലകരെ പരിശീലിപ്പിക്കണമെന്നു അവർ വിവാഹത്തിന് ഒരുങ്ങുന്നവരെ വചനപ്രഘോഷണം, വി. കുർബാന, മറ്റ് ആദ്ധ്യാത്മികശുശ്രൂഷകൾ എന്നിവയിലൂടെ വിവാഹത്തിന്റെ ശ്രേഷ്ഠത ബോധ്യപ്പെടുത്തണമെന്നും അവരുടെ വിഷമഘട്ടങ്ങളിൽ അനുകമ്പാർദ്രമായ സമീപനത്തോടെ അവരെ സഹായിക്കണമെന്നും “സഭ ആധുനികയുഗത്തിൽ” എന്ന 2-ാം വത്തിക്കാൻ കൗൺസിൽ പ്രമാണരേഖയിൽ നിഷ്കർഷിക്കുന്നു (G.S.52). വിവാഹത്തിനുശേഷവും വികാരിമാർ ദമ്പതികൾക്ക് അജപാലനപരമായ സഹായങ്ങൾ നൽകണം.

കാനോന 784: വിവാഹപരികർമ്മവുമായി മുന്നോട്ടു പോകുന്നതിന് സൂക്ഷ്മതയോടെ പാലിക്കപ്പെടേണ്ട വധുവരന്മാരുടെ പരിശോധനയെയും വിവാഹത്തിനുമുമ്പു നടത്തേണ്ട, പ്രത്യേകിച്ചും മാമ്മോദീസായെയും സ്വതന്ത്രസ്ഥിതിയെയും സംബന്ധിച്ച, അന്വേഷണങ്ങൾക്കുള്ള മറ്റുപാധികളെയും സംബന്ധിച്ച മാനദണ്ഡങ്ങൾ ഓരോ സ്വയാധികാരസഭയുടെയും പ്രത്യേകനിയമത്തിൽ വ്യവസ്ഥ ചെയ്തിരിക്കണം. അതേ സ്ഥലത്തുതന്നെ തങ്ങളുടെ അധികാരം വിനിയോഗിക്കുന്ന മറ്റു സ്വയാധികാരസഭകളിലെ രൂപതാമെത്രാന്മാരുമായി കൂടിയാലോചിച്ചതിനു ശേഷമാണ് ഇങ്ങനെ ചെയ്യേണ്ടത്.

കാനോന 785: §1. അസാധുവോ നിയമാനുസൃതമല്ലാത്തതോ ആയ വിവാഹങ്ങൾ സ്ഥലകാലസാഹചര്യങ്ങളുടെ ആവശ്യങ്ങളനുസരിച്ച് അനുയോജ്യമായ മാർഗങ്ങളിലൂടെ തടയുന്നതിനുള്ള കടമ ആത്മപാലകർക്കുണ്ട്. അതിനാൽ വിവാഹത്തിനുമുമ്പ് അതിന്റെ സാധുവും നിയമാനുസൃതവുമായ പരികർമ്മത്തിന് എതിരായ ഒന്നുമില്ലെന്ന് ഉറപ്പുവരുത്തേണ്ടതാണ്.

§2. മരണാസന്നാവസ്ഥയിൽ മറ്റു തെളിവുകൾ ലഭ്യമല്ലാതിരിക്കുകയും എതിരായ സൂചനകൾ ഇല്ലാതിരിക്കുകയും ചെയ്യുന്ന

കിൽ, തങ്ങൾ മാമ്മോദീസ സ്വീകരിച്ചവരാണെന്നും യാതൊരു തടസ്സവുമില്ലാത്തവരാണെന്നുമുള്ള വധുവരന്മാരുടെ സത്യപ്രതിജ്ഞയോടുകൂടിയ പ്രസ്താവന മതിയാകുന്നതാണ്.

കാനോന 786: വിവാഹത്തിന് ഏതെങ്കിലും തടസ്സങ്ങൾ ഉണ്ടെന്നറിയാവുന്ന ക്രൈസ്തവവിശ്വാസികൾ അവ വിവാഹത്തിനുമുമ്പ് ഇടവകവികാരിയെയോ സ്ഥലമേലദ്ധ്യക്ഷനെയോ അറിയിക്കുവാൻ കടപ്പെട്ടവരാണ്.

കാനോന 787: അന്വേഷണം നടത്തിയ ഇടവകവികാരി അന്വേഷണഫലത്തെക്കുറിച്ച് വിവാഹം ആശീർവ്വദിക്കുവാനുള്ള ഇടവകവികാരിയെ ആധികാരികമായ രേഖവഴി അറിയിക്കേണ്ടതാണ്.

കാനോന 788: കൃത്യമായ അന്വേഷണത്തിനുശേഷവും വിവാഹം തടസ്സമുണ്ടെന്ന സംശയം അവശേഷിക്കുകയാണെങ്കിൽ ഇടവകവികാരി അക്കാര്യം സ്ഥലമേലദ്ധ്യക്ഷനെ ധരിപ്പിക്കേണ്ടതാണ്.

ഓരോ സ്വയാധികാരസഭയുടെയും പ്രത്യേകനിയമമനുസരിച്ച് വിവാഹത്തിനുമുമ്പ് നടക്കേണ്ട പരിശോധന സംബന്ധിച്ച ചട്ടങ്ങൾ ഒരേ സ്ഥലത്ത് ഭരണാധികാരമുള്ള വിവിധ സ്വയാധികാരസഭകളിലെ മെത്രാന്മാരുമായി ആലോചിച്ച് നിശ്ചയിക്കണം. വിവാഹത്തിനെന്നുവന്ന സ്ത്രീപുരുഷന്മാർ വിവാഹം കഴിയുമ്പോഴേ ദമ്പതിമാർ ആകുന്നുള്ളൂ. സ്ത്രീപുരുഷന്മാർ ഏതെങ്കിലും തടസ്സങ്ങൾക്കു വിധേയരാണോ എന്ന് അന്വേഷിച്ചറിയണം. അവരുടെ മാമ്മോദീസാസ്വീകരണം വാസ്തവമാണെന്ന് വിവാഹത്തിനുമുമ്പ് ഉറപ്പുവരുത്തണം. വാസ്തവമായും നിയമാനുസൃതമായും വിവാഹം ആശീർവ്വദിക്കാൻ ആവശ്യമായവ തങ്ങൾ ചെയ്തു എന്ന് ഇടവകവികാരിമാർക്ക് ബോധ്യമുണ്ടായിരിക്കണം. വിവാഹത്തിലേർപ്പെടുന്നതിനെതിരായ എന്തെങ്കിലും തടസ്സങ്ങൾ ഉണ്ടെന്ന് ഏതെങ്കിലും കക്ഷിയെക്കുറിച്ച് അറിവു ലഭിക്കുകയാണെങ്കിൽ അത് വികാരിയെയോ രൂപതാദ്ധ്യക്ഷനെയോ അറിയിക്കാൻ ഓരോ ക്രൈസ്തവവിശ്വാസിക്കും കടമയുണ്ട്. ഉദാ: മാമ്മോദീസാ സ്വീകരിച്ചില്ലാത്ത വ്യക്തി.

കാനോന 789: മറ്റു കാര്യങ്ങളെ സംബന്ധിച്ചിടത്തോളം സാധുവായി വിവാഹം നടത്തപ്പെടാമെങ്കിലും, നിയമത്തിൽ നിശ്ചയിച്ചിരിക്കുന്ന മറ്റു സാഹചര്യങ്ങൾക്കുപുറമെ, സ്ഥലമേലദ്ധ്യക്ഷന്റെ അനുവാദം കൂടാതെ വൈദികൻ താഴെപ്പറയുന്ന വിവാഹങ്ങൾ ആശീർവ്വദിക്കാൻ പാടില്ല:

- 1°. ദേശാടന (vagus)ക്കാരുടെ വിവാഹം;
- 2°. സിവിൽനിയമനിബന്ധനകൾക്കനുസരിച്ച് അംഗീകരിക്കുകയോ നടത്തുകയോ ചെയ്യാൻ പാടില്ലാത്ത വിവാഹം;
- 3°. മൂന്നാംകക്ഷിയോടോ അയാളുമായുള്ള മുൻബന്ധത്തിൽ നിന്നു ജനിച്ച സന്താനങ്ങളോടോ ഉള്ള സ്വാഭാവികകടമകൾ നിറവേറ്റാൻ ബാധ്യതയുള്ളവരുടെ വിവാഹം;
- 4°. പ്രായപൂർത്തിയാകാത്ത മക്കളുടെ വിവാഹം, മാതാപിതാക്കന്മാരുടെ അറിവില്ലാതെയോ അവരുടെ എതിർപ്പ് അവഗണിച്ചു കൊണ്ടോ;
- 5°. ചില വ്യവസ്ഥകൾ പാലിച്ചതിനുശേഷമല്ലാതെ പുതിയ ഒരു വിവാഹത്തിലേക്ക് പ്രവേശിക്കാൻ പാടില്ലെന്ന് സഭയുടെ ഒരു വിധിതീർപ്പുവഴി വിലക്കിയിരിക്കുന്നവരുടെ വിവാഹം;
- 6°. അകത്തോലിക്കാസഭയിലോ സഭാസമൂഹത്തിലോ അംഗമായിട്ടില്ലെങ്കിലും കത്തോലിക്കാവിശ്വാസം പരസ്യമായി ഉപേക്ഷിച്ച ഒരു വ്യക്തിയുടെ വിവാഹം; കാനോൻ 814 അനുസരിച്ചുള്ള വ്യവസ്ഥകൾ വേണ്ടത്ര അനുരൂപങ്ങളോടെ പാലിച്ചു കൊണ്ടല്ലാതെ ഇവരുടെ വിവാഹം ആശീർവ്വദിക്കുന്നതിനുള്ള അനുവാദം സ്ഥലമേലദ്ധ്യക്ഷൻ നൽകരുത്.

തടസ്സങ്ങളൊന്നുമില്ലെങ്കിലും ചില വിവാഹങ്ങളെ മുൻവിധികളോടെയാണ് സഭ വീക്ഷിക്കുന്നത്. അതിനാൽ മുകളിൽ സൂചിപ്പിച്ചിരിക്കുന്ന വിവാഹങ്ങൾ സ്ഥലമേലദ്ധ്യക്ഷന്റെ അനുവാദത്തോടുകൂടി മാത്രമേ ആശീർവദിക്കാവൂ. ഇപ്രകാരം ചെയ്യുന്നത് കൗദാശികസാധുതയ്ക്കുവേണ്ടിയല്ല മറിച്ച് നിയമപരമായ സാധുതയ്ക്കുവേണ്ടിയാണ്.

വിവാഹതടസ്സങ്ങൾ പൊതുവെ

- കാനോൻ 790: §1.** സാധുവായി വിവാഹം നടത്തുന്നതിന് വിവാഹതടസ്സം ഒരു വ്യക്തിയെ അയോഗ്യനാക്കുന്നു.
- §2.** കക്ഷികളിൽ ഒരാളുടെ ഭാഗത്തുമാത്രമേ വിവാഹതടസ്സം ഉള്ളുവെങ്കിൽപ്പോലും പ്രസ്തുത തടസ്സം വിവാഹത്തെ അസാധുവാക്കുന്നു.
- കാനോൻ 791:** ബാഹ്യതലത്തിൽ തെളിയിക്കുവാൻ സാധിക്കുന്ന വിവാഹതടസ്സം പരസ്യ(public) വിവാഹതടസ്സമായും, അങ്ങനെയല്ലാത്തത് രഹസ്യ(occult) വിവാഹതടസ്സമായും പരിഗ

ണിക്കപ്പെടുന്നു.

കാനോൻ 792: അത്യന്തം ഗൗരവപൂർണ്ണമായ കാരണങ്ങൾ കൂടാതെ ഓരോ സ്വയാധികാരസഭയുടെയും പ്രത്യേകനിയമങ്ങൾവഴി വിവാഹതടസ്സങ്ങൾ ഏർപ്പെടുത്തുവാൻ പാടില്ലാത്തതാകുന്നു. മറ്റു സ്വയാധികാരസഭകളിലെ ബന്ധപ്പെട്ട രൂപതാദ്ധ്യക്ഷന്മാരുടെ അഭിപ്രായം ആരാഞ്ഞും ഷ്ലൈഹികസിംഹാസനവുമായി കൂടിയാലോചിച്ചതിനുശേഷവും മാത്രമേ വിവാഹതടസ്സങ്ങൾ പുതുതായി ഏർപ്പെടുത്താവൂ. എന്നാൽ, മേൽപ്പറഞ്ഞതിന് താഴെയുള്ള ഒരു അധികാരിക്കും പുതിയ വിവാഹതടസ്സങ്ങൾ ഏർപ്പെടുത്തുവാൻ സാധിക്കുകയില്ല.

കാനോൻ 793: പുതിയ ഒരു വിവാഹതടസ്സം ഏർപ്പെടുത്തുന്നതോ നിലവിലുള്ള തടസ്സങ്ങൾക്ക് വിരുദ്ധമായിട്ടുള്ളതോ ആയ ആചാരം റദ്ദാക്കപ്പെട്ടിരിക്കുന്നു.

കാനോൻ 794: §1. തനിക്ക് വിധേയപ്പെട്ടിരിക്കുന്ന ക്രൈസ്തവവിശ്വാസികളുടെ വിവാഹം, അവർ എവിടെയായിരുന്നാലും, പ്രത്യേകസാഹചര്യത്തിൽ സ്ഥലമേലദ്ധ്യക്ഷന് മൂടക്കാവുന്നതാണ്. അതുപോലെതന്നെ തന്റെ രൂപതാതിർത്തിക്കുള്ളിലുള്ളവരും, അതേ സ്വയാധികാരസഭയിൽ അംഗമായിട്ടുള്ളവരുമായ മറ്റു ക്രൈസ്തവവിശ്വാസികളുടെയും വിവാഹം അദ്ദേഹത്തിന് മൂടക്കാവുന്നതാണ്. എന്നാൽ കുറച്ചുകാലത്തേക്കും, വളരെ ഗൗരവമുള്ള കാരണത്താലും, ആ കാരണം നിലനിൽക്കുന്നിടത്തോളംകാലവും മാത്രമേ ഈ മൂടൽ ബാധകമായിരിക്കുകയുള്ളൂ.

§2. പാത്രീയാർക്കൽസഭയുടെ അതിർത്തിക്കുള്ളിൽ തന്റെ അധികാരം വിനിയോഗിക്കുന്നയാളാണ് സ്ഥലമേലദ്ധ്യക്ഷനെങ്കിൽ പാത്രീയർക്കീസിന് വിവാഹമൂടക്കിനോടുകൂടി വിവാഹം അസാധുവാക്കുന്ന ഒരു നിയമഭാഗം (invalidating clause) കൂട്ടിച്ചേർക്കാവുന്നതാണ്. മറ്റു സാഹചര്യങ്ങളിൽ ഷ്ലൈഹികസിംഹാസനത്തിനു മാത്രമേ ഇങ്ങനെ ചെയ്യുവാൻ അധികാരമുള്ളൂ.

ദൈവികനിയമങ്ങളുടെയും മാനുഷികനിയമങ്ങളുടെയും അടിസ്ഥാനത്തിൽ വിവാഹത്തിന്റെ പാവനതയും അവിഭാജ്യതയും മുൻനിറുത്തിക്കൊണ്ട് സഭ വിവാഹതടസ്സങ്ങൾ ഏർപ്പെടുത്തിയിട്ടുണ്ട്.

കാനോൻ 795: §1. തനിക്ക് വിധേയപ്പെട്ടിരിക്കുന്ന ക്രൈസ്തവവിശ്വാസികൾ എവിടെയായിരുന്നാലും അവർക്കും അതുപോ

ലെതന്നെ തന്റെ രൂപതാതിർത്തിക്കുള്ളിലായിരിക്കുന്നതും മറ്റൊരു സ്വയാധികാരസഭയിൽ അംഗമായിരിക്കുന്നതുമായ ക്രൈസ്തവവിശ്വാസികൾക്കും താഴെപ്പറയുന്നതൊഴികെയുള്ള വിവാഹതടസ്സങ്ങളിൽനിന്നും വിടുതൽ നൽകാൻ സ്ഥലമേലദ്ധ്യക്ഷനു സാധിക്കും:

- 1°. തിരുപ്പട്ടങ്ങൾ;
- 2°. രൂപതാപദവിയിലുള്ള കോൺഗ്രിഗേഷനുകളുടെ കാര്യത്തിലൊഴികെ, ഒരു സന്യാസസമൂഹത്തിൽ നടത്തിയിട്ടുള്ള പരസ്യമായ നിത്യബ്രഹ്മചര്യവ്രതവാഗ്ദാനം
- 3°. ദമ്പതീവധം.

§2. ഈ തടസ്സങ്ങളിൽനിന്നുള്ള മോചനം ശ്ലൈഹികസിംഹാസനത്തിനായി നീക്കിവച്ചിരിക്കുന്നു. എന്നിരുന്നാലും ദമ്പതീവധം മൂലമുള്ള തടസ്സവും, അതുപോലതന്നെ കോൺഗ്രിഗേഷനുകളിലെ-അവ ഏത് നൈയാമികപദവികളിൽപ്പെട്ടതായാലും -പരസ്യനിത്യബ്രഹ്മചര്യവ്രതവാഗ്ദാനത്തിൽനിന്നുള്ളവാകുന്ന തടസ്സവും മോചിക്കുവാൻ പാത്രീയർക്കീസിന് കഴിയും.

§3. തായ്പരമ്പരയിലുള്ളതോ, ശാഖാപരമ്പരയിൽ രണ്ടാം കരിന്തലയിലുള്ളതോ ആയ രക്തബന്ധത്തിൽനിന്ന് ഉദ്ഭൂതമാകുന്ന വിവാഹതടസ്സത്തിൽനിന്നും ഒരിക്കലും ഒഴിവു നൽകുന്നതല്ല.

തക്കകാരണത്തിന്റെ അടിസ്ഥാനത്തിൽ ഒരു പ്രത്യേക സാഹചര്യത്തിൽ തികച്ചും സഭാപരമായ നിയമം ഇളവു ചെയ്യുന്നതിനെയാണ് നിയമത്തിൽനിന്നുള്ള ഒഴിവാക്കൽ (dispensation) എന്നു പറയുന്നത് (c. 1536). നിയമനിർമ്മാതാവോ മേലധികാരിയോ ആണ് സാധ്യമായി ഈ ഇളവ് അഥവാ ഒഴിവു നൽകുക. ക്രൈസ്തവവിശ്വാസികളുടെ ആദ്ധ്യാത്മികനന്മയാണ് ഒഴിവു നൽകുന്നതിനുള്ള നീതിപൂർവ്വകവും യുക്തിസഹവുമായ കാരണം. നിയമാനുസൃതം തങ്ങൾക്ക് ആരുടെമേൽ അധികാരമുണ്ടോ അവർക്ക് ചിലപ്രത്യേക സാഹചര്യങ്ങളിൽ ഒഴിവുകൊടുക്കാനുള്ള അധികാരം ഓരോ മെത്രാനും സഭയുടെ പൊതുനിയമപ്രകാരമുണ്ട്. ഇങ്ങനെയൊക്കെയാണെങ്കിലും തായ്പരമ്പരവഴിയുള്ളതും ശാഖാപരമ്പരയിൽ രണ്ടാം കരിന്തലവരെയുള്ളതുമായ രക്തബന്ധത്തിൽനിന്നുളവാകുന്ന തടസ്സത്തിൽനിന്നും ഒരിക്കലും മോചനം നൽകുന്നില്ല. ഉദാഹരണത്തിന്, സഹോദരനും സഹോദരിയും തമ്മിലുള്ള വിവാഹം അനുവദിച്ചിട്ടില്ല.

കാനോന 796: §1. തന്റെ അധികാരത്തിൻകീഴിലുള്ള ക്രൈസ്തവ

വിശ്വാസികൾ എവിടെയായിരുന്നാലും അവർക്കും, തന്റെ രൂപതാതിർത്തിക്കുള്ളിൽ വരുന്ന മറ്റു ക്രിസ്തീയവിശ്വാസികൾക്കും നിയമം നിർദ്ദേശിക്കുന്ന വിവാഹത്തിന്റെ കാനോനികക്രമത്തിൽനിന്നും സഭാനിയമം ഏർപ്പെടുത്തിയിട്ടുള്ള രഹസ്യസ്വഭാവമോ പരസ്യസ്വഭാവമോ ഉള്ള എല്ലാ വിവാഹതടസ്സങ്ങളിൽനിന്നും-പുരോഹിതപട്ടതടസ്സമൊഴികെ-മരണാസന്നാവസ്ഥയിൽ ഒഴിവു നൽകുവാൻ സ്ഥലമേലദ്ധ്യക്ഷന് അധികാരമുണ്ട്.

§2. അതേ അവസ്ഥയിൽ, എന്നാൽ സ്ഥലമേലദ്ധ്യക്ഷനെ സമീപിക്കുവാൻ സാധിക്കാത്ത സാഹചര്യങ്ങളിൽമാത്രം, വിവാഹതടസ്സങ്ങളിൽനിന്ന് ഒഴിവുകൊടുക്കുവാൻ താഴെപ്പറയുന്നവർക്കും ഇതേ അധികാരമുണ്ട്: ഇടവകവികാരി; വിവാഹം ആശീർവ്വദിക്കുവാൻ അധികാരമുള്ള മറ്റൊരു വൈദികൻ; കാനോന 832§2-ൽ പരാമർശിച്ചിരിക്കുന്ന കത്തോലിക്കാപുരോഹിതൻ. ആന്തരികതലത്തിലുള്ള രഹസ്യവിവാഹതടസ്സമാണെങ്കിൽ കുമ്പസാരക്കാരന് കുമ്പസാരത്തിലോ കുമ്പസാരത്തിനു വെളിയിലോ ഒഴിവ് നൽകാവുന്നതാണ്.

§3. കത്തു മുഖേനയോ വ്യക്തിപരമായോ സ്ഥലമേലദ്ധ്യക്ഷനെ സമീപിക്കുവാൻ സാധിക്കാത്ത സാഹചര്യങ്ങളിൽ അദ്ദേഹം അപ്രാപ്യനാണെന്ന് കരുതേണ്ടിയിരിക്കുന്നു.

മരണാസന്നാവസ്ഥയിൽ സ്ഥലമേലദ്ധ്യക്ഷനും, അദ്ദേഹത്തെ സമീപിക്കാൻ സാധ്യമല്ലാത്ത അവസ്ഥയിൽ ഇടവകവികാരിയും, വിവാഹം ആശീർവ്വദിക്കാൻ അധികാരമുള്ള വൈദികനും, കൂടാതെ ഏതൊരു കത്തോലിക്കാവൈദികനും പരസ്യമോ രഹസ്യമോ ആയ വിവാഹതടസ്സങ്ങളിൽനിന്നും മോചനം നൽകാവുന്നതാണ്.

കാനോന 797: §1. വിവാഹത്തിനുവേണ്ടി എല്ലാ തയ്യാറാക്കിയതിനുശേഷം(omnia parata)ഒരു തടസ്സം കണ്ടുപിടിക്കപ്പെടുകയും തക്ക അധികാരിയിൽനിന്ന് ഒഴിവു ലഭിക്കുന്നതുവരെ വിവാഹം നീട്ടിക്കൊണ്ടുപോകുവാൻ ഗുരുതരമായ നഷ്ടം കൂടാതെ സാധിക്കാതെവരികയും ചെയ്യുന്ന സാഹചര്യത്തിൽ കാനോന 795,§1, 111.1-ലും2-ലും പരാമർശിച്ചിരിക്കുന്നതൊഴികെയുള്ള എല്ലാ തടസ്സങ്ങളിൽനിന്നും ഒഴിവുകൊടുക്കുന്നതിന് സ്ഥലമേലദ്ധ്യക്ഷന് അധികാരമുണ്ട്. രഹസ്യസ്വഭാവമുള്ള തടസ്സങ്ങളാണെങ്കിൽ കാനോന 796 §2-ൽ പരാമർശിച്ചിരിക്കുന്ന എല്ലാ വ്യക്തികൾക്കും പ്രസ്തുത കാനോനയിൽ നിർദ്ദേശിച്ചിരിക്കുന്ന വ്യവസ്ഥകൾ പാലിച്ചുകൊണ്ട് ഒഴിവു നൽകാവുന്നതാണ്.

§2. നീട്ടിവയ്ക്കുന്നതിൽ ഇതേ അപകടം ഉണ്ടായിരിക്കുകയും തക്ക അധികാരിയെ സമീപിക്കുവാൻ ആവശ്യത്തിന് സമയം ഇല്ലാതിരിക്കുകയും ചെയ്യുന്ന സാഹചര്യത്തിൽ വിവാഹം സാധുവാക്കുന്നതിനും(convalidate)ഈ അധികാരം ഉപയോഗിക്കാവുന്നതാണ്.

ഗൗരവമായ അടിയന്തരസാഹചര്യങ്ങളിൽ, രഹസ്യസ്വഭാവമുള്ള തടസ്സങ്ങൾ (തിരുപ്പട്ടം, വ്രതവാഗ്ദാനം എന്നിവ ഒഴികെ) ഒഴിവാക്കാനുള്ള സാധ്യതകളെക്കുറിച്ച് 797-ാം കാനോന പറയുന്നു. വിവാഹ തടസ്സം കണ്ടുപിടിക്കപ്പെടുമ്പോൾ വിവാഹത്തിന് എല്ലാം തയ്യാറാക്കപ്പെട്ടതിനുശേഷമാണെങ്കിൽ ഈ അടിയന്തരാവസ്ഥ സാഹചര്യങ്ങളുടെ പശ്ചാത്തലത്തിൽ, (പ്രത്യേകിച്ച് വിവാഹം മാറ്റിവയ്ക്കാൻ സാധിക്കാതിരിക്കുന്ന സാഹചര്യം) വിലയിരുത്തണം. ഇത് ഒരുപക്ഷേ ആദ്ധ്യാത്മികമോ ഭൗതികമോ ആയ ദോഷങ്ങൾക്ക് കാരണമാകാം. ഉദാ:- സൽപേരിന് കളങ്കം വരുത്തുക, ഇടർച്ച, നഷ്ടം, വഴക്ക് etc.

കാനോന 798: 796§2, 797§1 എന്നീ കാനോനുകളിൽ പരാമർശിച്ചിരിക്കുന്ന വൈദികർ ബാഹ്യതലത്തിൽ തങ്ങൾ ഒഴിവുനൽകിയ വിവാഹ തടസ്സത്തെപ്പറ്റിയും സാധുവാക്കിയ (convalidated)വിവാഹത്തെപ്പറ്റിയും എത്രയും പെട്ടെന്ന് സ്ഥലമേലദ്ധ്യക്ഷനെ അറിയിക്കുകയും പ്രസ്തുത കാര്യം വിവാഹരജിസ്റ്ററിൽ രേഖപ്പെടുത്തുകയും വേണം.

കാനോന 799: ഐക്യസംഹാരത്തിന്റെ കല്പനവഴിയോ, തങ്ങളുടെ അധികാരപരിധിക്കുള്ളിൽ പാത്രീയർക്കീസിന്റെയോ രൂപതാദ്ധ്യക്ഷന്റെയോ കല്പനവഴിയോ, മറിച്ച് നിശ്ചയിച്ചിട്ടില്ലെങ്കിൽ കുമ്പസാരത്തിൽക്കൂടിയല്ലാതെ ആന്തരികതലത്തിൽ രഹസ്യതടസ്സങ്ങളിൽനിന്ന് ഒഴിവാക്കിയതുസംബന്ധിച്ചുള്ള വിവരങ്ങൾ രൂപതാക്കച്ചേരിയിലെ രഹസ്യരേഖാലയത്തിലാണ് രേഖപ്പെടുത്തേണ്ടത്. പ്രസ്തുത രഹസ്യതടസ്സം പിന്നീട് പരസ്യമായാൽപ്പോലും ബാഹ്യതലത്തിൽ വേറൊരു വിടുതലി (dispensation)ന്റെ ആവശ്യമില്ല.

ബാഹ്യതലത്തിൽ നൽകപ്പെടുന്ന പൊതുഒഴിവ് ആന്തരികതലത്തിലും സാധ്യത നേടുന്നു. കുമ്പസാരക്കാരൻ ആന്തരികതലത്തിൽ നൽകുന്ന മോചനം രേഖയിൽ സൂക്ഷിക്കേണ്ടതില്ല. ഇത് കുമ്പസാരത്തിന്റെ രഹസ്യസ്വഭാവം കാത്തുസൂക്ഷിക്കേണ്ടതിനാണ്. കുമ്പസാരക്കാരൻ നൽകുന്ന മോചനം ആന്തരികതലത്തിൽ മാത്രമേ നടക്കുന്നുള്ളൂ. രഹസ്യമായ ഒരു കാര്യത്തിന് മോചനം നൽകിയതിനുശേഷം അത് പിന്നീട് പരസ്യതടസ്സം ആവുകയാണെങ്കിൽ

ബാഹ്യതലത്തിലുള്ള മോചനം നേടേണ്ടതില്ല. തടസ്സങ്ങളിൽനിന്നും ഒഴിവിട്ടിട്ടുള്ള വിവരം കൃത്യമായി രജിസ്റ്ററിൽ ചേർക്കേണ്ടതാണ്.

വിവാഹതടസ്സങ്ങൾ പ്രത്യേകിച്ച്

കാനോന 800: §1. പതിനാറുവയസ്സു തികയുന്നതിനുമുമ്പ് പുരുഷനും പതിനാലുവയസ്സു തികയുന്നതിനുമുമ്പ് സ്ത്രീക്കും സാധുവായി വിവാഹിതരാകുവാൻ കഴിയുകയില്ല.

§2. വിവാഹം നിയമപരമായി നടത്തുന്നതിന് കൂടുതൽ ഉയർന്ന പ്രായപരിധി നിശ്ചയിക്കുക സ്വയാധികാരസഭയുടെ പ്രത്യേക നിയമത്തിന്റെ പരിധിയിൽവരുന്ന കാര്യമാണ്.

പുരുഷന് 16 വയസ്സും സ്ത്രീക്ക് 14 വയസ്സും തികഞ്ഞിരിക്കണം എന്നാണ് പൊതുവായ സഭാനിയമം. ഇത് ഏറ്റവും കുറഞ്ഞ പ്രായ പരിധിയാണ്. എന്നാൽ ഇതിലും ഉയർന്ന വയസ്സ് ഓരോ സ്വയാധികാരസഭയ്ക്കും നിർദ്ദേശിക്കാവുന്നതാണ്. ഇത് വിവാഹത്തിന്റെ സാധ്യതയെ ബാധിക്കുന്നില്ല; നിയമപരമായ ഒരു ആവശ്യമാണിത്.

കാനോന 801: §1. പുരുഷന്റെ ഭാഗത്തോ സ്ത്രീയുടെ ഭാഗത്തോ ഉള്ള, കേവലമോ ആപേക്ഷികമോ ആയ, ലൈംഗികസംയോഗത്തിനുള്ള ശേഷിക്കുറവ് വിവാഹത്തിനുമുമ്പുള്ളതും ശാശ്വതവുമാണെങ്കിൽ അതിന്റെ സ്വഭാവത്താൽത്തന്നെ വിവാഹത്തെ അസാധുവാക്കുന്നു.

§2. നിയമത്തെപ്പറ്റിയുള്ള സംശയമോ വസ്തുതയെപ്പറ്റിയുള്ള സംശയമോമൂലം ലൈംഗികശേഷിക്കുറവ് എന്ന തടസ്സം സംശയകര(doubtful)മാണെങ്കിൽ സംശയം നിലനിൽക്കുന്നിടത്തോളം വിവാഹം തടസ്സപ്പെടുത്തുകയോ അസാധുവാണെന്ന് പ്രഖ്യാപിക്കുകയോ ചെയ്യരുത്.

§3. കാനോന 821 പരിഗണിച്ചുകൊണ്ടുതന്നെ, വന്ധ്യത വിവാഹത്തെ വിലക്കുകയോ അസാധുവാക്കുകയോ ചെയ്യുന്നില്ല.

വിവാഹത്തിനു മുമ്പുള്ളതും ശാശ്വതവുമായ ലൈംഗികശേഷിക്കുറവ് കേവലമാണെങ്കിലും ആപേക്ഷികമാണെങ്കിലും അത് വിവാഹത്തെ അസാധുവാക്കുന്നു. പ്രകൃതിനിയമമനുസരിച്ച് വന്ധ്യത എന്നത് ലൈംഗികശേഷിക്കുറവിനെയല്ല മറിച്ച് പ്രത്യുല്പാദനം നടത്തുവാനുള്ള കഴിവിനെയാണ് ബാധിക്കുന്നത്. വന്ധ്യത അതിനാൽത്തന്നെ വിവാഹതടസ്സമോ അസാധ്യതയ്ക്ക് കാരണമോ ആകുന്നില്ല. എന്നാൽ ഇത് സ്വയം മറച്ചുവെച്ചു കൊണ്ടാണ് വിവാഹത്തിലേക്ക് പ്രവേശിക്കുന്നതെങ്കിൽ അത് വിവാഹസമ്മതത്തെ വികലമാക്കുന്നു.

കാനോൻ 802: §1. മുൻവിവാഹബന്ധം നിലനിൽക്കെ മറ്റൊരു വിവാഹം നടത്തുന്നത് അസാധുവായിരിക്കും.

§2. ആദ്യവിവാഹം ഏതെങ്കിലും കാരണത്താൽ അസാധുവായിരിക്കുകയോ ബന്ധം വേർപെടുത്തപ്പെടുകയോ ചെയ്തിരുന്നാൽത്തന്നെയും ഒന്നാമത്തെ വിവാഹത്തിന്റെ അസാധുതയോ അല്ലെങ്കിൽ വേർപെടുത്തലോ നിയമപരമായും നിശ്ചിതമായും സ്ഥാപിക്കപ്പെടാതെ മറ്റൊരു വിവാഹം നടത്തുന്നത് നിയമാനുസൃതമല്ല.

വിവാഹത്തിന്റെ ഐക്യത്തെയും അതിന്റെ ശാശ്വതസ്വഭാവത്തെയും കുറിച്ച് ഈ കാനോൻ പ്രതിപാദിക്കുന്നു. മുൻവിവാഹം നിലനിൽക്കെ ഒരാൾ മറ്റൊരു വിവാഹത്തിലേക്ക് പ്രവേശിക്കുന്നത് നിയമാനുസൃതമല്ല. ഇത് സ്വാഭാവികമായ ഒരു നിയമവും എല്ലാ വിവാഹത്തെയും ഒന്നുപോലെ ബാധിക്കുന്നതുമാണ്. ഒരു വിവാഹബന്ധം അവസാനിക്കുന്നത് ഏതെങ്കിലും ജീവിതപങ്കാളിയുടെ മരണംമൂലമോ, റോമാമാർപാപ്പയിൽനിന്നു മോചനം ലഭിക്കുമ്പോഴോ, വിശ്വാസത്തിന്റെ ആനുകൂല്യമുള്ളപ്പോഴോ, അല്ലെങ്കിൽ വിവാഹം അസാധുവാണെന്ന് പ്രഖ്യാപിക്കുമ്പോഴോ ആണ്.

കാനോൻ 803: §1. മാമ്മോദീസ സ്വീകരിക്കാത്ത ഒരു വ്യക്തിയുമായി സാധുവായി വിവാഹബന്ധത്തിലേർപ്പെടുവാൻ പാടില്ല.

§2. വിവാഹത്തിന്റെ സമയത്ത് കക്ഷി മാമ്മോദീസ സ്വീകരിച്ചതാണെന്ന് പൊതുവെ ധാരണയുണ്ടായിരിക്കുകയോ, അയാളുടെ മാമ്മോദീസ സംശയകര(doubtful)മായിരിക്കുകയോ ചെയ്താൽ, ഒരു കക്ഷിമാത്രമേ മാമ്മോദീസ സ്വീകരിച്ചിട്ടുള്ളുവെന്നും മറ്റേ കക്ഷി മാമ്മോദീസ സ്വീകരിച്ചിട്ടില്ലെന്നും വ്യക്തമായി തെളിയിക്കപ്പെടുന്നതുവരെ കാനോൻ 779-ന്റെ മാനദണ്ഡപ്രകാരം വിവാഹം സാധുവായി പരിഗണിക്കേണ്ടതാണ്.

§3. വിടുതൽ കൊടുക്കുന്നതിനുള്ള വ്യവസ്ഥകളെ സംബന്ധിച്ച് കാനോൻ 814 പാലിക്കപ്പെടേണ്ടതാണ്.

മതവ്യത്യാസമുള്ള വ്യക്തികൾ തമ്മിൽ വിവാഹബന്ധത്തിൽ ഏർപ്പെടുന്നത് അസാധുവാണ്. എന്നാൽ മതവ്യത്യാസം എന്ന വിവാഹതടസ്സത്തിൽനിന്നും ഒഴിവ് നൽകുവാൻ തക്ക അധികാരിക്ക് കഴിയുന്നതാണ്. അപ്പോൾ പ്രസ്തുത വ്യക്തികൾ തമ്മിലുള്ള വിവാഹം സാധുവാകും.

കാനോൻ 804: തിരുപ്പട്ടം സ്വീകരിച്ചിട്ടുള്ള വ്യക്തികൾക്ക് സാധു

വായി വിവാഹിതരാകുവാൻ കഴിയില്ല.

തിരുപ്പട്ടം സ്വീകരിച്ചിട്ടുള്ളവർ വിവാഹബന്ധത്തിൽ ഏർപ്പെടുന്നത് അസാധുവാണ്. പുരാതനകാലങ്ങളിൽ വിവാഹിതരായവരെ പൗരോഹിത്യത്തിലേക്കും മ്ശംശാനപട്ടത്തിലേക്കും സ്വീകരിച്ചിരുന്നു. വിവാഹിതർക്ക് പൗരോഹിത്യം നൽകുന്നത് പൗരസ്ത്യസഭകളുടെ പ്രത്യേകനിയമപ്രകാരമാണ്. ഹെവുപ്പദിയാക്കോനാപ്പട്ടം പല പൗരസ്ത്യസഭകളിലും ചെറുപട്ടമായാണ് കാണുന്നത്. അതുകൊണ്ട് ഹെവുപ്പദിയാക്കോനാപ്പട്ടം സാധുവായി വിവാഹബന്ധത്തിലേർപ്പെടാൻ തടസ്സമല്ല. വിവാഹിതനായ ഒരു വ്യക്തിക്ക് ഡീക്കൻപട്ടം സ്വീകരിക്കാനുള്ള സാധ്യത ലത്തീൻനിയമസംഹിതയും നൽകുന്നുണ്ട് (CIC 1031§2); പക്ഷേ 35 വയസ്സു പൂർത്തിയാവുകയും ഭാര്യയുടെ സമ്മതം ലഭിക്കുകയും വേണം. സ്ഥിരം മ്ശംശാനപ്പട്ടം മറ്റൊരു പ്രത്യേകതയാണ്. സ്ഥിരംമ്ശംശാനപ്പട്ടം സ്വീകരിച്ച ഒരു വ്യക്തിയുടെ ഭാര്യ മരിച്ചതിനുശേഷം പുനർവിവാഹത്തിൽ ഏർപ്പെടണമെങ്കിൽ അയാൾക്ക് ബ്രഹ്മചര്യത്തിൽനിന്നു വിടുതൽ ലഭിച്ചിരിക്കണം, കാരണം മ്ശംശാനപ്പട്ടം ഒരു ഉയർന്ന പട്ടമാണ്.

കാനോൻ 805: ഒരു സന്ന്യാസസമൂഹത്തിൽ പരസ്യനിത്യബ്രഹ്മചര്യവ്രതവാഗ്ദാനം നടത്തിയിരിക്കുന്ന വ്യക്തികൾക്ക് സാധുവായി വിവാഹം നടത്തുവാൻ സാധിക്കുകയില്ല.

ഏതെങ്കിലും സന്ന്യാസസഭയിൽ നിത്യവും പരസ്യവുമായ ചാരിത്ര്യവ്രതവാഗ്ദാനം നടത്തിയിട്ടുള്ള വ്യക്തിക്ക് സാധുവായി വിവാഹബന്ധത്തിൽ ഏർപ്പെടുവാൻ സാധിക്കുകയില്ല. വ്രതങ്ങളെ ആഘോഷമായ വ്രതവാഗ്ദാനം(solemn vows), സാധാരണ വ്രതവാഗ്ദാനം (simple profession)എന്നിങ്ങനെ തിരിച്ചിരിക്കുന്നു. സാധാരണ വ്രതവാഗ്ദാനത്തിൽത്തന്നെ നിത്യവ്രതവും(perpetual profession) താൽക്കാലികവ്രതവും(temporary profession)മുണ്ട്. ഇവ രണ്ടും പരസ്യവ്രത (public vow)ങ്ങളിൽപ്പെടുന്നു. എന്നാൽ പരസ്യമായ താൽക്കാലികവ്രതവാഗ്ദാനം സാധുവായി വിവാഹത്തിൽ ഏർപ്പെടുവാൻ തടസ്സമല്ല. നിത്യവും പരസ്യവുമായ ചാരിത്ര്യവ്രതം മാത്രമേ സാധുവായ വിവാഹബന്ധത്തിനു തടസ്സമായി നിലകൊള്ളൂ.

കാനോൻ 806: വിവാഹം നടത്തുവാനുള്ള ഉദ്ദേശ്യത്തോടെ തട്ടി കൊണ്ടുപോകപ്പെടുകയോ കുറഞ്ഞപക്ഷം അധീനതയിൽ വയ്ക്കപ്പെടുകയോ ചെയ്തിരിക്കുന്ന വ്യക്തിയുമായി സാധുവായി വിവാഹം നടത്തുവാൻ സാധ്യമല്ല. അല്ലാത്തപക്ഷം പ്രസ്തുത വ്യക്തി അപഹർത്താവിൽനിന്നോ അധീനമാക്കിയ

ആളിൽനിന്നോ മോചിപ്പിക്കപ്പെട്ട് സുരക്ഷിതവും സ്വതന്ത്രവുമായ ഒരു സ്ഥലത്തെത്തിയിരിക്കുകയും സ്വതന്ത്രമായി വിവാഹത്തിന് സമ്മതിക്കുകയും വേണം.

വിവാഹം കഴിക്കണമെന്ന ഉദ്ദേശ്യത്തോടെ തട്ടിക്കൊണ്ടുപോകപ്പെടുകയോ അധീനതയിൽ ആക്കപ്പെടുകയോ ചെയ്ത വ്യക്തിയുമായി സാധുവായി വിവാഹം നടത്താൻ സാധിക്കില്ല. ഇത് സ്ത്രീകൾക്കെന്നതുപോലെ പുരുഷന്മാർക്കും ബാധകമാണ്. ഒരു വ്യക്തിയെ തട്ടിക്കൊണ്ടുപോകുക, അധീനതയിൽ വയ്ക്കുക തുടങ്ങിയവ മനുഷ്യന്റെ സ്വാതന്ത്ര്യത്തിന് എതിരായതുകൊണ്ട് തീർച്ചയായും ശിക്ഷാർഹമാണ്. തട്ടിക്കൊണ്ടു പോകപ്പെട്ട വ്യക്തി സ്വതന്ത്രമായ സ്ഥലത്തെത്തി സ്വതന്ത്രമനസ്സോടെ വിവാഹത്തിനു സമ്മതിച്ചാൽ വിവാഹതടസ്സം തീരുന്നു.

കാനോന 807: §1. ഒരു നിശ്ചിത വ്യക്തിയുമായി വിവാഹത്തിലേർപ്പെടുവാനുള്ള ലക്ഷ്യത്തോടുകൂടി ആ വ്യക്തിയുടെ വിവാഹപങ്കാളിയുടെയോ സ്വന്തം വിവാഹപങ്കാളിയുടെയോ മരണത്തിനിടയാക്കുന്ന വ്യക്തി പ്രസ്തുത വിവാഹത്തിലേർപ്പെടുന്നത് അസാധുവായിരിക്കും.

§2. ശാരീരികമോ ധാർമ്മികമോ ആയ പരസ്പരസഹകരണത്തോടെ വിവാഹപങ്കാളിയെ അപായപ്പെടുത്തുന്നവർ തമ്മിൽ വിവാഹത്തിനു ശ്രമിക്കുന്നത് അസാധുവായിരിക്കും.

ഒരു നിശ്ചിത വ്യക്തിയുമായി വിവാഹത്തിലേർപ്പെടാൻവേണ്ടി സ്വന്തം ജീവിതപങ്കാളിയെയോ മറുകക്ഷിയുടെ ജീവിതപങ്കാളിയെയോ അപായപ്പെടുത്തുന്നതിനെ ദമ്പതീവധം(conjugicide)എന്നു പറയുന്നു. ഇത് സാധുവായി വിവാഹം നടത്തുന്നതിനു തടസ്സമായി നിലക്കുന്നു. ദമ്പതീവധം ഗൗരവകരമായ ഒരു കുറ്റമായതിനാൽ അത് കുറ്റം ചെയ്തയാളെ വിവാഹത്തിന് അയോഗ്യനാക്കുന്നു. ഈ തടസ്സത്തിൽനിന്നു മോചനം നൽകാൻ മാർപാപ്പയ്ക്കും പാത്രീയർക്കീസിനും മാത്രമേ സാധിക്കൂ. ദമ്പതീവധം സഹകരിച്ചുള്ള പ്രവർത്തനത്താലോ പ്രേരണയാലോ ആകാം.

കാനോന 808: §1. തായ്പരമ്പരയിലുള്ള രക്തബന്ധംമൂലം മുൻഗാമികളും പിൻഗാമികളും തമ്മിലുള്ള വിവാഹം അസാധുവായിരിക്കും.

§2. ശാഖാപരമ്പരയിലുള്ള രക്തബന്ധംമൂലം നാലാം കരിന്തല ഉൾപ്പെടെവരെ വിവാഹം അസാധുവാണ്.

§3. കക്ഷികൾ തായ്പരമ്പരയിലെ ഏതെങ്കിലും കരിന്തലയിലോ ശാഖാപരമ്പരയിലെ രണ്ടാം കരിന്തലയിലോ രക്തബന്ധമു

ള്ളവരാണെന്ന് എന്തെങ്കിലും സംശയമുണ്ടെങ്കിൽ വിവാഹം ഒരിക്കലും അനുവദിക്കുന്നതല്ല.

§4. രക്തബന്ധംമൂലമുള്ള വിവാഹതടസ്സം പെരുകുന്നില്ല (is not multiplied).

കാനോന 809: §1. ചാർച്ചാബന്ധം തായ്പരമ്പരയിൽ ഏതു കരിന്തലയിലുമുള്ള വിവാഹത്തെയും ശാഖാപരമ്പരയിൽ രണ്ടാം കരിന്തലയിലുള്ള വിവാഹത്തെയും അസാധുവാക്കുന്നു.

§2. ചാർച്ചാബന്ധംമൂലമുള്ള വിവാഹതടസ്സം പെരുകുന്നില്ല.

രക്തബന്ധം(consanguinity) രണ്ടുതരത്തിലുണ്ട്. ഇത് തായ്പരമ്പരയിലും(direct line)ശാഖാപരമ്പരയിലും(collateral line)ആകാം. പൊതുകാരണവരെ ഒഴിവാക്കി ആകെ എത്രപേർ ഉണ്ടെന്ന് നോക്കിയാണ് ഡിഗ്രി അഥവാ കരിന്തല കണക്കാക്കുക. തായ്പരമ്പരയിൽ (ഉദാ: അപ്പൻ, മകൾ, പേരക്കുട്ടി എന്നിവർ) ഒരിക്കലും വിവാഹം അനുവദനീയമല്ല. ഈ ബന്ധം ഉള്ളവർ തമ്മിൽ സാധുവായി വിവാഹത്തിൽ ഏർപ്പെടാൻ സാധിക്കില്ല. ഈ തടസ്സം ആർക്കും ഒഴിവാക്കാനും അധികാരമില്ല. ശാഖാപരമ്പരയിൽ നാലാം കരിന്തല ഉൾപ്പെടെവരെ വിവാഹതടസ്സമുണ്ട് (ഉദാ:- ജ്യേഷ്ഠൻ-അനുജൻ, ആങ്ങള-പെങ്ങൾ, ചേച്ചി-അനുജത്തി എന്നിവരുടെ മക്കൾ തമ്മിൽ). ശാഖാപരമ്പരയിലെ രണ്ടാം കരിന്തലയിലെ വ്യക്തികൾക്ക് (ഉദാ:-ആങ്ങള, പെങ്ങൾ) വിവാഹതടസ്സത്തിൽനിന്നും ഒഴിവ് ലഭിക്കില്ല.

കാനോന 810: §1. പൊതുമാന്യതയുടെ അടിസ്ഥാനത്തിലുള്ള വിവാഹതടസ്സം താഴെപ്പറയുന്ന സാഹചര്യങ്ങളിൽനിന്നുള്ളവാകുന്നു:

- 1°. അസാധുവായ വിവാഹത്തിനുശേഷമുള്ള കുട്ടായ ജീവിതം;
- 2°. കുപ്രസിദ്ധമോ പരസ്യമോ ആയ ഉപസ്ത്രീ സഹവാസം;
- 3°. നിയമം നിർദ്ദേശിക്കുന്ന കാനോനിക ക്രമമനുസരിച്ച് വിവാഹം നടത്തേണ്ട വ്യക്തികൾ അതിനു വിപരീതമായി ഒരു സിവിൽ ഉദ്യോഗസ്ഥന്റെയോ, അകത്തോലിക്കാപുരോഹിതന്റെയോ മുമ്പാകെ വിവാഹം നടത്തിയതിനു ശേഷം നയിക്കുന്ന കുട്ടായ ജീവിതം

§2. ഈ വിവാഹതടസ്സം സ്ത്രീക്ക് പുരുഷന്റെയോ പുരുഷന് സ്ത്രീയുടെയോ തായ്പരമ്പരയിലെ ഒന്നാം കരിന്തലയിൽ രക്തബന്ധമുള്ളവരുമായുള്ള വിവാഹം അസാധുവാക്കുന്നു.

സ്ത്രീക്ക് പുരുഷന്റെയോ പുരുഷന് സ്ത്രീയുടെയോ തായ്പര

മ്പരയിലെ ഒന്നാം കഠിനലയിൽപ്പെട്ട ബന്ധുക്കളുമായുള്ള വിവാഹം അസാധുവാകുന്നു. ഉദാഹരണത്തിന്, ഒരു പുരുഷനും, തന്റെ ഉപസ്ത്രീക്ക് ശരിയല്ലാത്ത മറ്റൊരു ബന്ധത്തിൽനിന്നുണ്ടായ മകളുമായുള്ള വിവാഹം അസാധുവാണ്.

കാനോന 811: §1. *മാമ്മോദീസ സ്വീകരിക്കുന്ന വ്യക്തിയും അതു പോലെതന്നെ അയാളുടെ മാതാപിതാക്കളും തലതൊടുന്ന വ്യക്തിയുമായി വിവാഹത്തിലേർപ്പെടുന്നത് അസാധുവാക്കുന്ന ഒരു ആത്മീയബന്ധം മാമ്മോദീസയിൽനിന്നുളവാകുന്നു.*

§2. *വ്യവസ്ഥാധിഷ്ഠിതമായി മാമ്മോദീസ ആവർത്തിക്കപ്പെടുകയാണെങ്കിൽ, ഒരേ വ്യക്തിതന്നെ രണ്ടാമതും തലതൊടാത്ത പക്ഷം, ആത്മീയബന്ധം ഉടലെടുക്കുന്നില്ല.*

മാമ്മോദീസവഴി തലതൊട്ടപ്പനും തലതൊട്ടമ്മയ്ക്കും കൂട്ടിയോടും ഒരു ആത്മീയബന്ധം(spiritual relationship)ഉണ്ടാകുന്നുണ്ട്. ഇവർ തമ്മിലുള്ള വിവാഹത്തിന് ഈ ബന്ധം ഒരു തടസ്സമാണ്. എന്നാൽ ലത്തീൻ നിയമസംഹിതയിൽ ഇത് വിവാഹതടസ്സമല്ല.

കാനോന 812: *ദത്തടുകുലിൽനിന്നുളവാകുന്ന നിയമാനുസൃത ബന്ധംവഴി തായ്പരമ്പരയിലോ, ശാഖാപരമ്പരയിലെ രണ്ടാം കഠിനലയിലോ ബന്ധപ്പെട്ടിരിക്കുന്നവർതമ്മിൽ സാധുവായി വിവാഹത്തിലേർപ്പെടുവാൻ സാധ്യമല്ല.*

ദത്തുവഴി ഉളവാകുന്ന നിയമാനുസൃതമായ ബന്ധം(legal relationship)വിവാഹത്തിന് ഒരു തടസ്സമാണ്. ഇക്കാര്യത്തിൽ അതാതു സ്ഥലത്തെ സിവിൽനിയമം പാലിക്കേണ്ടതാണ്.

മിശ്രവിവാഹങ്ങൾ

കത്തോലിക്കനും മാമ്മോദീസ സ്വീകരിച്ചിട്ടുള്ള അകത്തോലിക്കനും തമ്മിലുള്ള വിവാഹത്തെയാണ് ഈ നിയമസംഹിതയിൽ മിശ്രവിവാഹം എന്നു പറയുന്നത്. നിയമാനുസൃതാധികാരിയുടെ അനുവാദംകൂടാതെ ഇങ്ങനെയുള്ള വിവാഹം അനുവദനീയമല്ല. തക്കതായ കാരണമുള്ളപ്പോൾ വ്യവസ്ഥകളെല്ലാം പാലിക്കുമെന്ന് ഉറപ്പുവരുത്തിക്കൊണ്ട് രൂപതാധ്യക്ഷന് പ്രസ്തുത വിവാഹത്തിന് അനുവാദം നൽകാം. മാർത്തോമ്മാക്രിസ്ത്യാനികളുടെ ഇടയിൽ മിശ്രവിവാഹം ഒരിക്കലും അനുവദിച്ചിരുന്നില്ല. എന്നാൽ ഒഴിവാക്കാൻ പറ്റാത്ത ഗൗരവമാർന്ന കാരണങ്ങൾ ഉണ്ടെങ്കിൽ മറ്റുള്ളവർക്ക് ഉതപ്പിനു കാരണമാകാതെ മിശ്രവിവാഹം ഇപ്പോൾ അനുവദിക്കാറുണ്ട്.

കാനോന 813: *തക്ക അധികാരിയിൽനിന്നു മുൻകൂട്ടിയുള്ള അനുവാദമില്ലാതെ, മാമ്മോദീസ സ്വീകരിച്ച രണ്ടുപേർ തമ്മിൽ, അവരിൽ ഒരാൾ കത്തോലിക്കാവിശ്വാസിയും മറ്റേയാൾ അകത്തോലിക്കാവിശ്വാസിയുമായിരിക്കുമ്പോൾ, വിവാഹം നടത്തുന്നത് നിരോധിക്കപ്പെട്ടിരിക്കുന്നു.*

ക്രൈസ്തവവിശ്വാസത്തിനു ഹാനികരമായേക്കാമെന്നതിനാൽ കത്തോലിക്കരും അക്രൈസ്തവരുമായുള്ള വിവാഹം ആദിമകാലംമുതലേ അനുവദിക്കപ്പെട്ടിരുന്നില്ല. ഇതേ കാരണത്താൽത്തന്നെ കത്തോലിക്കാകൂട്ടായ്മയിൽനിന്നകന്നുനില്ക്കുന്ന അകത്തോലിക്കരുമായുള്ള വിവാഹവും ഒരിക്കലും പ്രോത്സാഹിപ്പിക്കപ്പെട്ടിരുന്നില്ല. എന്നാൽ എക്യുമെനിസത്തെയും മതസ്വാതന്ത്ര്യത്തെയും കുറിച്ചുള്ള രണ്ടാം വത്തിക്കാൻ കൗൺസിൽ ഡിക്രികളുടെ അടിസ്ഥാനത്തിൽ കൂടുതൽ തുറന്ന ചിന്താഗതിയോടെ ആധുനികലോകത്തിൽ വർത്തിക്കുവാനായി മിശ്രവിവാഹങ്ങൾ നിബന്ധനകളോടെ സഭ അംഗീകരിച്ചുതുടങ്ങി. തക്കഅധികാരിയിൽനിന്ന് അനുവാദം വാങ്ങണമെന്ന നിബന്ധന മിശ്രവിവാഹത്തിലെ ഒരു പ്രത്യേക വ്യവസ്ഥയായി നിലനിർത്തുന്നു. അതായത്, പൊതുനിയമം അനുസരിച്ച് മിശ്രവിവാഹം പ്രോത്സാഹിപ്പിക്കപ്പെടുന്നില്ല. മിശ്രവിവാഹത്തെ സംബന്ധിച്ച് ഏതെങ്കിലും അകത്തോലിക്കാസഭകളുമായി ധാരണയിലെത്തിയിട്ടുണ്ടെങ്കിൽ അവയിലെ നിബന്ധനകൾ പാലിക്കുകയും വേണം. ഉദാഹരണത്തിന്, കത്തോലിക്കാസഭയും മലങ്കര സിറിയൻ ഓർത്തഡോക്സ് സഭയുമായി വിവാഹത്തെ സംബന്ധിച്ചെത്തിച്ചേർന്നിട്ടുള്ള ധാരണയിലെ നിർദ്ദേശങ്ങൾ ഈ സഭാംഗങ്ങൾ തമ്മിലുള്ള വിവാഹത്തിൽ പാലിക്കപ്പെടേണ്ടതാണ്.

കാനോന 814: *ന്യായമായ കാരണത്താൽ സ്ഥലമേലദ്ധ്യക്ഷന് (മിശ്രവിവാഹത്തിന്) അനുവാദം നൽകാൻ കഴിയും. എന്നിരുന്നാലും താഴെപ്പറയുന്ന വ്യവസ്ഥകൾ പാലിക്കപ്പെടുന്നില്ലെങ്കിൽ അദ്ദേഹം ഇത് അനുവദിക്കരുത്:*

- 1°. *തന്റെ വിശ്വാസത്തിൽനിന്ന് വ്യതിചലിച്ചു പോയേക്കാവുന്ന അപകടസാഹചര്യങ്ങൾ ഒഴിവാക്കുന്നതിന് തയ്യാറാണെന്ന് കത്തോലിക്കാകക്ഷി പ്രഖ്യാപിക്കുകയും കൂട്ടിക്കളളാവരെയും കത്തോലിക്കാസഭയിൽ മാമ്മോദീസയും ശിക്ഷണവും നൽകി വളർത്തുന്നതിന് തന്റെ കഴിവിനനുസരിച്ച് പരിശ്രമിക്കുന്നതാണെന്ന് ആത്മാർത്ഥമായി വാഗ്ദാനം ചെയ്യുകയും ചെയ്യുന്നു;*
- 2°. *കത്തോലിക്കാകക്ഷി ചെയ്യേണ്ട വാഗ്ദാനങ്ങളെപ്പറ്റി അകത്തോലിക്കാകക്ഷിയെ യഥാസമയം അറിയിക്കണം.*

കത്തോലിക്കാകക്ഷിയുടെ വാഗ്ദാനത്തെയും കടമയെയും പറ്റി അകത്തോലിക്കാകക്ഷി ശരിക്കും ബോധവാനാണ് എന്ന് വ്യക്തമാകുന്നതിനുവേണ്ടിയാണിത്;

3°. വിവാഹത്തിന്റെ അടിസ്ഥാനപരമായ ഉദ്ദേശ്യങ്ങളെയും ഗുണങ്ങളെയുംകുറിച്ച് രണ്ടു കക്ഷികളെയും ബോധവൽക്കരിക്കണം; ദമ്പതിമാരിൽ ആരും ഈ ഉദ്ദേശ്യങ്ങളും ലക്ഷ്യങ്ങളും ഒഴിവാക്കാൻ പാടില്ല.

മിശ്രവിവാഹത്തെ ഒരു അപവാദമായി (exceptional case) പരിഗണിക്കുന്നതിനാലാണ് ന്യായമായ കാരണത്താലേ ഇതനുവദിക്കാവൂ എന്ന് നിയമം അനുശാസിക്കുന്നത്. ഒരേ വിശ്വാസത്തിലുള്ളവരുടെ വിവാഹമാണ് അഭികാമ്യം. ന്യായമായ കാരണമുണ്ടെങ്കിലും മെത്രാന് മിശ്രവിവാഹത്തിനുള്ള അനുമതി നിഷേധിക്കാവുന്നതാണ്.

അനുമതി ലഭിക്കണമെങ്കിൽ ചില നിബന്ധനകൾ പാലിക്കണം. കത്തോലിക്കാവിശ്വാസത്തിനെതിരായവ തിരസ്കരിക്കുകയും മക്കളെ വിശ്വാസത്തിൽ വളർത്തുകയും ചെയ്യണം. ഇത് അകത്തോലിക്കാപങ്കാളിയുടെ അവകാശങ്ങളുടെ നിഷേധമല്ല. കാരണം രണ്ടു കക്ഷികളുംകൂടി കാര്യങ്ങൾ നേരത്തേതന്നെ ചർച്ചചെയ്ത് തെറ്റിദ്ധാരണകൾ മാറ്റാനാവശ്യപ്പെട്ടിരിക്കും. കത്തോലിക്കാകക്ഷിയുടെ വാഗ്ദാനങ്ങളെപ്പറ്റി അകത്തോലിക്കാകക്ഷിയെ യഥാകാലം ധരിപ്പിക്കണം. വിവാഹ ഒരുക്കം കൃത്യമായി നടത്തിയേ വിവാഹത്തിലേക്ക് പ്രവേശിക്കാവൂ. ഇതിന് ഇന്ന് നിലവിലുള്ള വിവാഹഒരുക്കസെമിനാറുകൾ സഹായകമാണ്.

കാനോന 815: എല്ലായ്പ്പോഴും ആവശ്യമായ ഈ പ്രഖ്യാപനങ്ങളും നടത്തേണ്ട വിധത്തെപ്പറ്റിയും ബാഹ്യതലത്തിൽ തൽസംബന്ധമായി എന്തു തെളിവുവേണം എന്നതിനെപ്പറ്റിയും ഏതു വിധത്തിൽ ഇക്കാര്യങ്ങൾ അകത്തോലിക്കാകക്ഷിയുടെ ശ്രദ്ധയിൽകൊണ്ടുവരണം എന്നതിനെപ്പറ്റിയും ഓരോ സ്വയാധികാരസഭയുടെയും പ്രത്യേകനിയമം വ്യവസ്ഥ ചെയ്യണം.

ലോകത്തിലെ വ്യത്യസ്ത സാഹചര്യങ്ങളുമായി പൊരുത്തപ്പെടുന്ന രീതിയിൽ, 814-ാം കാനോനയിലെ വ്യവസ്ഥകളുടെ വെളിച്ചത്തിൽ, ഓരോ സഭയ്ക്കും മിശ്രവിവാഹത്തിന്റെ കാര്യത്തിൽ പ്രത്യേകനിയമം നിർമ്മിക്കുവാനുള്ള അധികാരമുണ്ട്. ഇങ്ങനെയുള്ള വിവാഹാവസരങ്ങളിൽ നടത്തുന്ന പ്രഖ്യാപനങ്ങളും വാഗ്ദാനങ്ങളും ഒരു പ്രത്യേക രജിസ്റ്ററിൽ രേഖപ്പെടുത്തുന്നത് പ്രായോഗികതലത്തിൽ വളരെ ഉപകാരപ്രദമാണ്. മിശ്രവിവാഹത്തിന്റെ നടപടിക്ര

മങ്ങളും പ്രത്യേകനിയമത്തിൽ പറഞ്ഞിരിക്കേണ്ടതാണ്.

കാനോന 816: തങ്ങളുടെ മനഃസാക്ഷിയുടെ കടമകൾ നിറവേറ്റുന്നതിന് കത്തോലിക്കാകക്ഷിക്കും മിശ്രവിവാഹത്തിൽനിന്നുണ്ടാകുന്ന കുട്ടികൾക്കും ആവശ്യമായ ആദ്ധ്യാത്മികസഹായത്തിൽ കുറവുവരാതിരിക്കുവാനും വൈവാഹികജീവിതത്തിലെയും കുടുംബജീവിതത്തിലെയും ഐക്യം പരിപോഷിപ്പിക്കുന്നതിന് ദമ്പതിമാരെ സഹായിക്കുവാനും സ്ഥലമേലദ്ധ്യക്ഷന്മാരും മറ്റ് ആത്മപാലകരും ശ്രദ്ധിക്കണം.

മിശ്രവിവാഹം നടത്തിയവർക്ക് പ്രത്യേകമായ അജപാലനപരിഗണന ആവശ്യമാണ്. സ്ഥലമേലദ്ധ്യക്ഷനും ഇടവകവികാരിയ്ക്കും ഇക്കാര്യത്തിൽ പ്രത്യേകം കടമയുണ്ട്. കുടുംബജീവിതത്തിലെ ഐക്യം പരിപോഷിപ്പിക്കുവാനും കത്തോലിക്കാകക്ഷിയ്ക്കുവേണ്ട പിന്തുണ നൽകുവാനും അവരുടെ മക്കളെ കത്തോലിക്കാവിശ്വാസത്തിൽ വളർത്തുന്നതിൽ സഹായിക്കുവാനുമുള്ള കടമ അജപാലകർക്കുണ്ട്.

വിവാഹസമ്മതം

കാനോന 817: §1. വിവാഹബന്ധം സ്ഥാപിക്കുന്നതിനായി സ്ത്രീയും പുരുഷനും അലംഘനീയമായ ഒരു ഉടമ്പടിപരിപരസ്പരം നൽകുകയും സ്വീകരിക്കുകയും ചെയ്യുന്ന, ഇച്ഛാശക്തിയുടെ പ്രവൃത്തി(act of will)യാണ് വിവാഹസമ്മതം.

§2. യാതൊരു മാനുഷികശക്തിക്കും ഈ വിവാഹസമ്മതത്തിന് പകരംനിൽക്കാനാവില്ല.

വിവാഹസമ്മതംവഴി വധുവരന്മാർ പരസ്പരം നൽകുന്നു. സ്നേഹമില്ലാതെയുള്ള നൽകൽ യഥാർത്ഥമായ നൽകൽ അല്ല. വിവാഹജീവിതം ആരംഭിക്കുന്നതിനായി സ്ത്രീയും പുരുഷനും തങ്ങളെത്തന്നെ പരസ്പരം നൽകുന്നതാണ് വിവാഹസമ്മതം കൊണ്ട് ഉദ്ദേശിക്കുന്നത്.

കാനോന 818: താഴെപ്പറയുന്നവർ വിവാഹം നടത്തുവാൻ പ്രാപ്തിയില്ലാത്തവരാണ്:

- 1°. മതിയായ ആലോചനാശക്തിയില്ലാത്തവർ;
- 2°. പരസ്പരം നൽകുകയും സ്വീകരിക്കപ്പെടുകയും ചെയ്യേണ്ട അടിസ്ഥാനപരമായ വൈവാഹിക അവകാശങ്ങളെയും കടമകളെയും സംബന്ധിച്ച വിവേചനാശക്തിക്ക് ഗൗരവമാർന്ന ന്യൂനതയുള്ളവർ;

3°. മാനസികസ്വഭാവമുള്ള കാരണങ്ങളാൽ വിവാഹത്തിന്റെ അടിസ്ഥാനപരമായ ഉത്തരവാദിത്വങ്ങൾ ഏറ്റെടുക്കുവാൻ അപ്രാപ്തരായവർ.

ആരൊക്കെയാണ് വിവാഹം കഴിക്കുന്നതിന് അയോഗ്യർ എന്നാണ് ഈ കാനോന പഠയുന്നത്. മാനസികരോഗികൾ തങ്ങളുടെ അവസ്ഥയെക്കുറിച്ച് പലപ്പോഴും ബോധവാന്മാരല്ല. ആവശ്യമായ ആലോചനാശക്തിയില്ലാത്തവർ മനസ്സിലാക്കാനും തീരുമാനമെടുക്കാനും അപ്രാപ്തരാണ്. ഇവയെല്ലാം ഉത്തരവാദിത്വ പൂർണ്ണമായി കാര്യങ്ങൾ ചെയ്യാൻ തടസ്സമാണ്.

കാനോന 819: വിവാഹമെന്നത് ലൈംഗികസഹകരണംവഴി സന്താനോല്പാദനം നിർവ്വഹിക്കുന്നതിനായി പുരുഷനും സ്ത്രീയും തമ്മിലുള്ള സ്ഥിരമായ ഒരു കൂട്ടായ്മയാണെന്നുള്ള കാര്യത്തിലെങ്കിലും ഇരുകക്ഷികളും അജ്ഞരല്ലാതിരിക്കുന്നത് വിവാഹസമ്മതം സാധുവാകുന്നതിന് ആവശ്യകമാണ്.

വിവാഹത്തിന്റെ അടിസ്ഥാനകാര്യങ്ങളെക്കുറിച്ചുള്ള അജ്ഞത വിവാഹസമ്മതത്തെ അസാധുവാക്കാം. വിവാഹം സ്ഥിരമായ കൂട്ടായ്മയാണെന്നും എതിർലിംഗത്തിൽപ്പെട്ടയാളുമായുള്ള ലൈംഗിക സഹകരണത്തിലൂടെയാണ് സന്താനോല്പാദനം സാധിക്കുന്നതെന്നുമുള്ള അറിവെങ്കിലും വിവാഹിതരാകുന്നവർക്കുണ്ടാകണം.

കാനോന 820: §1. വ്യക്തി മാറിപ്പോകുന്ന അവസ്ഥ(error concerning person)വിവാഹത്തെ അസാധുവാക്കുന്നു.

§2. വ്യക്തിയുടെ ഏതെങ്കിലും ഗുണവിശേഷത്തെ സംബന്ധിച്ച തെറ്റായ അറിവ് വിവാഹത്തിന് കാരണമായിരുന്നാൽത്തന്നെയും പ്രസ്തുത ഗുണവിശേഷം നേരിട്ടും മുഖ്യമായും ഉദ്ദേശിക്കപ്പെട്ടില്ലായിരുന്നെങ്കിൽ അത് വിവാഹത്തെ അസാധുവാക്കുന്നില്ല.

തെറ്റിദ്ധാരണയാൽ, നിശ്ചയിച്ച വ്യക്തിക്കുപകരം മറ്റൊരാളെ വിവാഹം ചെയ്താൽ അത് അസാധുവാണ്. കാരണം, അവിടെ വിവാഹസമ്മതമില്ല. എന്നാൽ പങ്കാളിയിൽ പ്രതീക്ഷിച്ച ഏതെങ്കിലും ഗുണത്തിന്റെ അഭാവം സമ്മതത്തെ അസാധുവാക്കുന്നില്ല. പ്രത്യക്ഷമായും മുഖ്യമായും ഉദ്ദേശിച്ച ഗുണവിശേഷങ്ങളുടെ അഭാവം മാത്രമേ വിവാഹത്തെ അസാധുവാക്കുകയുള്ളൂ.

കാനോന 821: ദാമ്പത്യജീവിതക്കൂട്ടായ്മയെ സ്വഭാവത്താൽത്തന്നെ ദുഷ്കരമാക്കുന്ന, പങ്കാളിയുടെ ഏതെങ്കിലും ഗുണവിശേഷത്തെ സംബന്ധിച്ച് വിവാഹസമ്മതം ലഭിക്കുന്നതിനായി

വഞ്ചനയാൽ തെറ്റിദ്ധരിപ്പിക്കപ്പെട്ട് വിവാഹത്തിലേർപ്പെടുന്ന വ്യക്തിയുടെ വിവാഹം അസാധുവാണ്.

വ്യക്തിമാഹാത്മ്യത്തിന് വേണ്ടത്ര ബഹുമാനം കൊടുക്കുകയാണ് ഈ കാനോനയുടെ ലക്ഷ്യം. ചതിപ്രയോഗത്താൽ നിർവ്വഹിക്കപ്പെടുന്ന നൈയാമികപ്രവൃത്തികൾ അസാധുവാണ്. അതിനാൽ ചതിക്കപ്പെട്ടയാളുടെ വ്യക്തിപരമായ നിലപാടിനെയല്ല, പിന്നെയോ, വിവാഹക്കൂട്ടായ്മ, ജീവിതത്തെ സാരമായി ബാധിക്കുന്ന വഞ്ചനയുടെ സ്വഭാവത്തെയാണ് പരിഗണിക്കേണ്ടത്. ചതിപ്രയോഗം നടത്തുന്നവർ കാനോന 935 അനുസരിച്ച് നഷ്ടപരിഹാരം നൽകുവാൻ ബാധ്യസ്ഥരാണ്.

കാനോന 822: വിവാഹത്തിന്റെ ഐക്യത്തെയോ, അദ്വൈതത്തെയോ കൗദാശികപദവിയിലെയോ സംബന്ധിച്ചുള്ള തെറ്റായ അറിവ് ഇച്ഛാശക്തിയെ നിശ്ചയിക്കാത്തതിടത്തോളം അത് വിവാഹസമ്മതത്തെ പ്രതികൂലമായി ബാധിക്കുന്നില്ല.

ക്രൈസ്തവവിവാഹത്തിന്റെ ലക്ഷണങ്ങളെയും ലക്ഷ്യങ്ങളെയും പറ്റിയുള്ള ഒരു വ്യക്തിയുടെ അറിവ് തെറ്റാണെങ്കിൽപ്പോലും അദ്വൈതത്തിന്റെ വിവാഹസമ്മതം ഇച്ഛാശക്തിയുടെ സ്വതന്ത്രമായ തീരുമാനമാണെങ്കിൽ ആ തെറ്റായ അറിവ് വിവാഹത്തെ അസാധുവാക്കുകയില്ല.

കാനോന 823: വിവാഹത്തിന്റെ അവസ്തവികതയെ സംബന്ധിച്ചുള്ള അറിവോ അഭിപ്രായമോ വിവാഹസമ്മതത്തെ അവശ്യം ഇല്ലാതാക്കുന്നില്ല.

വിവാഹത്തിന്റെ സാധുതയില്ലായ്മയെക്കുറിച്ചുള്ള അറിവോ അഭിപ്രായമോ വിവാഹസമ്മതം ഇല്ലാതാക്കണമെന്നില്ല. ചിലപ്പോൾ ഇത് ഒരു കാരണമായേക്കാം എന്നുമാത്രം.

കാനോന 824: §1. മനസ്സിന്റെ ആന്തരികസമ്മതം വിവാഹകർമ്മത്തിലെ വാക്കുകളും അടയാളങ്ങളുമായി ഒത്തുപോകുന്നുവെന്ന് അനുമാനിക്കപ്പെടുന്നു.

§2. എന്നാൽ കക്ഷികളിൽ ആരെങ്കിലും ഒരാളോ, അല്ലെങ്കിൽ രണ്ടുപേരുമോ, ഇച്ഛാശക്തിയുടെ നിയതമായ നിശ്ചയത്തിലൂടെ വിവാഹത്തെത്തന്നെയോ, അതിന്റെ കാതലായ ഏതെങ്കിലും ഘടകത്തെയോ, അതിന്റെ സാരവത്തായ ഏതെങ്കിലും ഗുണവിശേഷത്തെയോ ഒഴിവാക്കുകയാണെങ്കിൽ ആ വിവാഹം അസാധുവായിരിക്കും.

ബുദ്ധിയുള്ള മനുഷ്യന്റെ പ്രവൃത്തികൾ അവന്റെ നിയോഗങ്ങൾ

ബാഹ്യങ്ങളായുള്ളിലൂടെ അവതരിപ്പിക്കുന്നവയാണ്. ഇതനുസരിച്ച് വിവാഹഘോഷത്തിൽ ഉപയോഗിക്കുന്ന വാക്കുകളിലും അടയാളങ്ങളിലും മനസ്സിന്റെ ആന്തരികസമ്മതമുണ്ടെന്നുമാനിക്കാം. മനസ്സിന്റെ നിയതമായ നിശ്ചയത്തിലൂടെ വിവാഹത്തെത്തന്നെയോ അതിന്റെ കാതലായ ഘടകങ്ങളെയോ ഗുണങ്ങളെയോ ഒഴിച്ചു നിർത്തുന്നത് വിവാഹം അസാധുവാക്കും.

വിവാഹസമ്മതത്തിന്റെ കപടഭാവം (simulation)പൂർണ്ണമോ ഭാഗികമോ ആകാം. അത് പൂർണ്ണമാവുന്നത് വിവാഹസമ്മതം ബാഹ്യമായി പ്രകടിപ്പിക്കുകയും അതേസമയം ഇച്ഛാശക്തിയുടെ നിശ്ചയത്തിലൂടെ ആന്തരികമായി അതു നിഷേധിക്കുകയും ചെയ്യുമ്പോഴാണ്. വിവാഹത്തിന്റെ ഒഴിച്ചുകൂടാനാവാത്ത ഏതെങ്കിലും ഗുണങ്ങൾ ഒഴിവാക്കപ്പെടുമ്പോഴാണ് അത് ഭാഗികമാകുന്നത്. ഒഴിച്ചുകൂടാനാവാത്ത ഗുണങ്ങൾ എന്നു പറയുമ്പോൾ നാം മനസ്സിലാക്കേണ്ടത് വ്യക്തിപരമായ ബന്ധത്തിനുള്ള അവകാശം, ലൈംഗികബന്ധത്തിലേർപ്പെടാനുള്ള അവകാശം, സന്താനോല്പാദനത്തിനുള്ള അവകാശം തുടങ്ങിയവയാണ്. ഗർഭനിരോധനോപാധികളുടെ ഉപയോഗം മേല്പറഞ്ഞ അവകാശങ്ങളുടെ ലംഘനമാണ്. വിവാഹഉടമ്പടി അറിഞ്ഞുകൊണ്ട് ലംഘിക്കുവാനുള്ള മനസ്സിന്റെ ശക്തമായ നിയോഗം(wilful intentsion)വിവാഹത്തെ അസാധുവാക്കുന്നു. ഇത് വിവാഹഉടമ്പടിയുടെ അവിഭാജ്യതയ്ക്ക് എതിരാണ്.

കാനോന 825: ബലപ്രയോഗത്തിൽനിന്നോ പുറമേനിന്നുണ്ടാകുന്ന വലിയ ഭയത്തിൽനിന്നോ രക്ഷപ്പെടുന്നതിനുവേണ്ടി ഒരു വ്യക്തി വിവാഹം നടത്തുവാൻ നിർബന്ധിതനാകുകയാണെങ്കിൽ-പ്രസ്തുത ഭീഷണി മനഃപൂർവ്വമുള്ളതല്ലായിരുന്നെങ്കിൽത്തന്നെയും-ആ വിവാഹം അസാധുവായിരിക്കും.

ന്യായമായോ അന്യായമായോ അടിച്ചേൽപ്പിക്കപ്പെട്ട ഭയത്തിൽനിന്നു രക്ഷപ്പെടാനുള്ള ഒരേയൊരു മാർഗമായി, വിവാഹത്തിന് ആഗ്രഹമില്ലെങ്കിലും വിവാഹത്തെ കാണുന്നവരുണ്ട്. ഇങ്ങനെ നേരിട്ടും അല്ലാതെയുമുള്ള ഭയത്താൽ നടത്തപ്പെടുന്ന വിവാഹം അസാധുവാണ്.

ബലപ്രയോഗം(force)എന്നത് ശാരീരികമോ ധാർമ്മികമോ ആവാം. ഭയം(fear)മനഃശാസ്ത്രപരമായ സമ്മർദ്ദഫലമായോ ധാർമ്മികപ്രേരണയുടെ ഫലമായോ മനസ്സിനുണ്ടാകുന്ന സമ്മർദ്ദഫലമായോ ധാർമ്മികപ്രേരണയുടെ ഫലമായോ മനസ്സിനുണ്ടാകുന്ന ഒരു ചാഞ്ചല്യമാണ്. ഇതിൽനിന്നു സ്വതന്ത്രമാകുന്നതിനായിട്ടാകാം ചിലർ വിവാഹം തിരഞ്ഞെടുക്കുന്നത്.

അടിച്ചേൽപ്പിക്കപ്പെട്ടതോ ആവശ്യമില്ലാത്തതോ ആയ വിവാഹത്തോടുള്ള താല്പര്യമില്ലായ്മ ഭയത്തിന്റെ ഒരു പരോക്ഷമായ തെളിവാണ്. വിവാഹത്തോടുള്ള താല്പര്യമില്ലായ്മ വ്യക്തിയോടുള്ള താല്പര്യമില്ലായ്മയാവണമെന്നില്ല.

കാനോന 826: ഏതെങ്കിലും വ്യവസ്ഥവച്ചുകൊണ്ട് വിവാഹം സാധുവായി നടത്തുവാൻ സാധിക്കുകയില്ല.

വ്യവസ്ഥയോടുകൂടിയ വിവാഹം(conditional marriage)അസാധുവാണ്. ഇത്തരം വിവാഹത്തോടുള്ള എതിർപ്പ് എല്ലാ പൗരസ്ത്യ സഭാപാരമ്പര്യങ്ങളിലും പണ്ടുമുതലേ പ്രകടമാണ്.

ക്രിസ്തീയവിവാഹത്തിന് അവശ്യവേണ്ട പൂർണ്ണമായ സ്വയം സമർപ്പണത്തിനെതിരാണ് വിവാഹാവസരത്തിൽ വ്യവസ്ഥകൾ വയ്ക്കുന്നത്. ഇത് വിവാഹഉടമ്പടിയുടെ പൂർണ്ണത, ആത്മാർത്ഥത, പരിശുദ്ധി എന്നിവയ്ക്കും എതിരാണ്.

കാനോന 827: വിവാഹതടസ്സമുള്ളതിനാലോ, നിയമം ആവശ്യപ്പെടുന്ന കാനോനികക്രമത്തിൽ വന്ന വൈകല്യംമൂലമോ വിവാഹം അസാധുവായാണ് നടന്നിട്ടുള്ളതെങ്കിൽപ്പോലും, വിവാഹസമ്മതം പിൻവലിച്ചതായി തെളിയിക്കപ്പെടുന്നതുവരെ അതു തുടരുന്നതായി പരിഗണിക്കപ്പെടുന്നു.

വിവാഹസമ്മതം ഒരു നിശ്ചിതസമയത്തേക്കുള്ളതല്ല, പിന്നെയോ എന്നെന്നേക്കുമുള്ളതാണ്. വിവാഹതടസ്സങ്ങളാലോ സമ്മതത്തിന്റെ പോരായ്മയാലോ വിവാഹം അസാധുവായാണ് നടന്നത് എന്നു വ്യക്തമാണെങ്കിലും ദമ്പതികളിലൊരാൾ അത് ഏറ്റുപറയുകയും അത് ഔദ്യോഗികമായി പ്രഖ്യാപിക്കപ്പെടുകയും ചെയ്യുന്നതുവരെ വിവാഹസമ്മതം തുടരുന്നതായി കണക്കാക്കണം.

വിവാഹത്തിന്റെ കാനോനികക്രമം

കാനോന 828: §1. സ്ഥലമേലദ്ധ്യക്ഷന്റെയോ സ്ഥലത്തെ വികാരിയുടെയോ, അല്ലെങ്കിൽ വിവാഹം ആശീർവ്വദിക്കുവാൻ അവരിലൊരാളെയും അധികാരപ്പെടുത്തുന്ന വൈദികന്റെയോ സാന്നിധ്യത്തിലും രണ്ടുസാക്ഷികളുടെ മുമ്പാകെയും, എന്നാൽ 832,828§2എന്നീ കാനോനുകളിൽ പറഞ്ഞിരിക്കുന്ന അപവാദങ്ങൾ കണക്കിലെടുത്തുകൊണ്ടും താഴെക്കാടുത്തിരിക്കുന്ന കാനോനുകൾ അനുസരിച്ച് തിരുകർമ്മത്തോടുകൂടി നടത്തുന്ന വിവാഹങ്ങൾ മാത്രമേ സാധുവായിരിക്കുകയുള്ളൂ.

§2. വിവാഹം പരികർമ്മംചെയ്തുകൊണ്ടും ആശീർവ്വദിച്ചുകൊണ്ടുമുള്ള വൈദികന്റെ സാന്നിധ്യമാണ് 'തിരുകർമ്മം'

എന്നതുകൊണ്ട് ഇവിടെ വിവക്ഷിക്കുന്നത്.

വൈദികരുടെ നേതൃത്വത്തിലുള്ള തിരുക്കർമ്മശുശ്രൂഷ എന്ന തിനൊപ്പം തന്നെ, വിവാഹം വൈദികന്റെ ആശീർവാദത്തോടുകൂടിയ വിശുദ്ധമായ ഒരു കർമ്മമാണെന്ന് പൗരസ്ത്യസഭാനിയമം അനുസ്മരിപ്പിക്കുന്നു. ലത്തീൻ കാനൻനിയമത്തിൽ, കക്ഷികളിൽനിന്ന് സഭയുടെ നാമത്തിൽ സമ്മതം ചോദിക്കുവാൻ വൈദികനും ഡീക്കനും അനുവാദമുണ്ട്. എന്നാൽ വൈദികന്റെ ആശീർവാദത്താൽ വിശുദ്ധമായിത്തീരുന്ന കർമ്മം എന്ന നിലയ്ക്ക് പൗരസ്ത്യസഭാനിയമത്തിൽ ഡീക്കന്റെയോ അതായരുടെയോ മാത്രം സാന്നിധ്യത്തിൽ വിവാഹം സാധാരണയായി നടക്കാറില്ല.

കാനോന 829: §1. ഔദ്യോഗികമായി അധികാരമേൽക്കുന്ന അനുസ്മൃതൽ നിയമാനുസൃതമായി ഉദ്യോഗത്തിൽ ഇരിക്കുന്നിടത്തോളം കാലം സ്ഥലമേലദ്ധ്യക്ഷനും സ്ഥലത്തെ വികാരികും, തങ്ങളുടെ അധീനതയിൽപ്പെട്ടവരായാലും അല്ലാത്തവരായാലും കക്ഷികളിലൊരാളെങ്കിലും തന്റെ സ്വയാധികാരസഭയിൽ അംഗമാണെങ്കിൽ അവരുടെ വിവാഹം തന്റെ അതിർത്തിക്കുള്ളിൽ എവിടെയും വെച്ച് സാധുവായി ആശീർവ്വദിക്കാവുന്നതാണ്.

§2. ഒരു കക്ഷിയെങ്കിലും തങ്ങളുടെ അധീനതയിലുള്ള ആളാണെങ്കിൽ വ്യക്തിപരമായ അധികാരം വിനിയോഗിക്കുന്നമേലദ്ധ്യക്ഷനും വികാരികും തങ്ങളുടെ അധികാരത്തിൽപ്പെട്ടവരുടെ മാത്രം ഔദ്യോഗികാധികാരത്താൽ വിവാഹം സാധുവായി ആശീർവ്വദിക്കുവാൻ കഴിയും.

§3. ഒരു കക്ഷിയെങ്കിലും താൻ ആദ്ധ്യക്ഷ്യം വഹിക്കുന്ന സഭയിൽ അംഗമായിരിക്കുന്നിടത്തോളംകാലം നിയമത്തിന്റെ മറ്റ് അനുശാസനങ്ങൾ പാലിച്ചുകൊണ്ട് ലോകത്തിന്റെ ഏതുഭാഗത്തും വ്യക്തിപരമായി വിവാഹം ആശീർവ്വദിക്കുന്നതിന് പാത്രീയർക്കീസിന് നിയമത്താൽത്തന്നെ അധികാരമുണ്ട്.

കാനോന 830: §1. നിയമാനുസൃതമായി അധികാരം വഹിക്കുന്നിടത്തോളംകാലം സ്ഥലമേലദ്ധ്യക്ഷനും സ്ഥലത്തെ വികാരികും തങ്ങളുടെ അതിർത്തിക്കുള്ളിലുള്ള ഒരു നിശ്ചിതവിവാഹം ആശീർവ്വദിക്കുന്നതിനുള്ള അധികാരം ഏതു സ്വയാധികാരസഭയിലെ വൈദികർക്കും-ലത്തീൻസഭയിലെപ്പോലും-നൽകുവാൻ കഴിയും.

§2. എന്നിരുന്നാലും, കാനോന302§2 പരിഗണിച്ചുകൊണ്ടുതന്നെ, വിവാഹം ആശീർവ്വദിക്കുന്നതിനുള്ള പൊതുവായ അധികാരം

(general faculty)നൽകുവാൻ സ്ഥലമേലദ്ധ്യക്ഷനുംമാത്രമേ കഴിയുകയുള്ളൂ.

§3. വിവാഹങ്ങൾ ആശീർവ്വദിക്കുവാനുള്ള അധികാരം നൽകുന്നത് സാധുവാകണമെങ്കിൽ പ്രസ്തുത അധികാരം നിശ്ചിത വൈദികർക്ക് വ്യക്തമായി നൽകപ്പെടണം. കൂടാതെ ഈ അധികാരം പൊതുവായത് ആണെങ്കിൽ അത് രേഖാമൂലം നൽകപ്പെടണം.

വിവാഹം ആശീർവ്വദിക്കുന്നതിന് ലത്തീൻസഭയിൽ അധികാരപരിധിയുടെ അതിർത്തി(territorial competence)മാത്രമേ പരിഗണിക്കേണ്ടതുള്ളൂ. പൗരസ്ത്യകാനൻനിയമങ്ങളിൽ അധികാരപരിധിയുടെ അതിർത്തികൂടാതെ റീത്തിന്റെ അധികാരപരിധി(territorial competence)യുംകൂടി പരിഗണിക്കണം; അതായത് വിവാഹം ആശീർവ്വദിക്കുന്ന പുരോഹിതന്റെ റീത്തും വധുവരന്മാരിലൊരാളുടെ റീത്തും ഒന്നായിരിക്കണം.

നേരത്തെ ഒരു പൗരസ്ത്യകത്തോലിക്കാമെത്രാന്മാനോ വൈദികനോ തന്റെ സഭാംഗങ്ങളല്ലാത്ത രണ്ടുപേരുടെ വിവാഹം സാധുവായി ആശീർവ്വദിക്കുവാൻ അനുവാദമില്ലായിരുന്നു; അതുപോലെ ലത്തീൻസഭയിലെ മെത്രാനും വൈദികനും രണ്ടു പൗരസ്ത്യകാനൻനിയമം ലത്തീൻസഭയിൽപ്പെട്ട വൈദികനാണെങ്കിൽപ്പോലും പൗരസ്ത്യരുടെ വിവാഹം ആശീർവ്വദിക്കുവാനുള്ള അർപ്പിതാധികാരം(delegation)അദ്ദേഹത്തിനു നൽകുവാൻ സ്ഥലമേലദ്ധ്യക്ഷനോ വികാരിക്കോ അനുവാദം നൽകുന്നു. കൂടിയേറ്റം വർദ്ധിച്ചുവരുന്ന ആധുനികസാഹചര്യത്തിൽ പൗരസ്ത്യരെ സംബന്ധിച്ചിടത്തോളം ഇതു പ്രസക്തമാണ്.

കാനോന 831: §1. താഴെപ്പറയുന്ന അവസരങ്ങളിൽ സ്ഥലമേലദ്ധ്യക്ഷനോ സ്ഥലത്തെ വികാരിക്കോ നിയമാനുസൃതം വിവാഹം ആശീർവ്വദിക്കാവുന്നതാണ്:

- 1. കക്ഷികളുടെ സ്ഥിരവാസസ്ഥാനമോ, താൽക്കാലികവാസസ്ഥാനമോ ഒരു മാസത്തിൽ കുറയാത്ത താമസമോ സ്ഥിരവാസമില്ലാതെ ഊരുച്ചുറ്റി നടക്കുന്നവരുടെ കാര്യത്തിലാണെങ്കിൽ വിവാഹം നടക്കുന്ന സ്ഥലത്ത് ഏതെങ്കിലും ഒരു കക്ഷിക്ക് യഥാർത്ഥത്തിലുള്ള താമസമോ സ്ഥിരീകരിച്ചതിനുശേഷം;
- 2. മുകളിൽപ്പറഞ്ഞിരിക്കുന്ന സാഹചര്യങ്ങൾ ഇല്ലാത്തപ്പോൾ, ന്യായമായ കാരണം ഒഴിവ് അനുവദിക്കാത്തപക്ഷം, ഏതെങ്കിലും ഒരു കക്ഷിയുടെ സ്ഥിരവാസസ്ഥലത്തെയോ

താൽക്കാലികവാസസ്ഥലത്തെയോ മേലദ്ധ്യക്ഷന്റെയോ ഇടവകവികാരിയുടെയോ അനുവാദം അദ്ദേഹത്തിനുണ്ടെങ്കിൽ;

3°. മറ്റൊരു സ്വയാധികാരസഭയുടെ മാത്രമായ സ്ഥലത്തുവച്ചാണെങ്കിൽ അവിടെ തന്റെ അധികാരം വിനിയോഗിക്കുന്ന മേലദ്ധ്യക്ഷൻ വ്യക്തമായ എതിർപ്പ് പ്രകടിപ്പിച്ചിട്ടില്ലെങ്കിൽ.

§2. പ്രത്യേകനിയമം മറിച്ചു നിശ്ചയിക്കാതിരിക്കുകയോ ന്യായമായ കാരണം ഇളവനുവദിക്കാതിരിക്കുകയോ ആണെങ്കിൽ വരന്റെ ഇടവകവികാരിയുടെ മുമ്പാകെയാണ് വിവാഹം നടത്തേണ്ടത്.

വിവാഹം നിയമാനുസൃതം ആശീർവ്വദിക്കുവാനുള്ള അധികാരം വരന്റെയോ വധുവിന്റെയോ സ്ഥലമേലദ്ധ്യക്ഷനും ഇടവകവികാരികളുമാണുള്ളത്. സ്ഥലമേലദ്ധ്യക്ഷനെ അല്ലെങ്കിൽ വികാരിയെ നിശ്ചയിക്കുന്നത് കക്ഷികളുടെ സ്ഥിരവാസസ്ഥാനത്തിന്റെയോ താൽക്കാലികവാസസ്ഥാനത്തിന്റെയോ അടിസ്ഥാനത്തിലാണ്. ഇവ രണ്ടു മില്ലാത്തവരുടെ കാര്യത്തിൽ, വിവാഹം നടക്കുന്ന സ്ഥലത്തുള്ള ഒരു മാസത്തെ താമസം കണക്കിലെടുക്കണം. ഊരുചുറ്റി നടക്കുന്നവരുടെ കാര്യത്തിൽ അവർ താമസിക്കുന്ന സ്ഥലമാണ് പരിഗണിക്കേണ്ടത്. മറ്റു വൈദികർക്ക് വിവാഹം ആശീർവ്വദിക്കണമെങ്കിൽ മുകളിൽപ്പറഞ്ഞ സ്ഥലമേലദ്ധ്യക്ഷന്റെയോ ഇടവകവികാരിയുടെയോ അനുവാദം ആവശ്യമാണ്.

കാനോന 833: §1. പൗരസ്ത്യ അകത്തോലിക്കാസഭയിലെ വിശ്വാസികൾക്ക് ഗൗരവമാർന്ന അസൗകര്യംകൂടാതെ തങ്ങളുടെ സഭയിലെ ഒരു വൈദികനെ സമീപിക്കുവാൻ സാധിക്കാതിരിക്കുകയും ആശീർവ്വാദത്തിന് അവർ സ്വമനസാ ആവശ്യപ്പെടുകയും ചെയ്യുകയാണെങ്കിൽ, സാധുവും നിയമാനുസൃതവുമായ വിവാഹത്തിന് യാതൊന്നും തടസ്സമാകാത്തതിടത്തോളം സ്ഥലമേലദ്ധ്യക്ഷന് അവരുടെ വിവാഹം ആശീർവ്വദിക്കുന്നതിനുള്ള അധികാരം ഏതു കത്തോലിക്കാപുരോഹിതനും നൽകാവുന്നതാണ്.

സ്വന്തം വൈദികരുടെ സേവനം ലഭ്യമല്ലാത്ത അവസരത്തിൽ അകത്തോലിക്കരുടെ വിവാഹം ആശീർവ്വദിക്കുവാൻ സ്ഥലമേലദ്ധ്യക്ഷൻ കത്തോലിക്കാപുരോഹിതന് അംഗീകാരം നൽകുക അജപാലനപരമായ ആവശ്യങ്ങളെ മുൻനിറുത്തിയാണ്. സാധുവായും നിയമാനുസൃതമായും വിവാഹം നടത്തുവാൻ സാധ്യമായ നിർദ്ദേശങ്ങളുണ്ടെങ്കിൽമാത്രമേ ഇത് സാധിക്കൂ. അകത്തോലിക്കാകക്ഷികളുടെ അധികാരിയെ ഇക്കാര്യം അറിയിക്കുവാൻ വിവാഹം

ആശീർവ്വദിക്കുന്ന പുരോഹിതനു കടമയുണ്ട്.

കാനോന 834: §1. ദമ്പതിമാരിൽ ഒരാളെങ്കിലും കത്തോലിക്കാസഭയിൽ മാമ്മോദീസ മുങ്ങുകയോ അതിലേക്ക് സ്വീകരിക്കപ്പെടുകയോ ചെയ്തിട്ടുള്ളതാണെങ്കിൽ നിയമം അനുശാസിക്കുന്ന വിവാഹത്തിന്റെ കാനോനികക്രമം പാലിക്കേണ്ടതാണ്.

§2. എന്നിരുന്നാലും ഏതെങ്കിലും പൗരസ്ത്യസ്വയാധികാരസഭയിൽ അംഗമായിരിക്കുന്ന കത്തോലിക്കാകക്ഷി പൗരസ്ത്യ അകത്തോലിക്കാസഭയിലെ കക്ഷിയുമായി വിവാഹത്തിലേർപ്പെടുകയാണെങ്കിൽ നിയമം അനുശാസിക്കുന്ന വിവാഹത്തിന്റെ കാനോനികക്രമം പാലിക്കേണ്ടത് നൈയാമികതയ്ക്കുവേണ്ടി മാത്രമാണ്. നിയമത്തിന്റെ മറ്റ് അനുശാസനങ്ങൾ പാലിക്കുന്നതോടൊപ്പം പുരോഹിതന്റെ ആശീർവ്വാദവും സാധുതയ്ക്കുവേണ്ടി ആവശ്യമാണ്.

ലത്തീൻസഭാനിയമം അനുസരിച്ച് ഔദ്യോഗികമായി സഭവിട്ടുപോയ വ്യക്തി സഭയുടെ കാനോനികക്രമം അനുസരിക്കുവാൻ ബാധ്യസ്ഥനല്ല. കാരണം, അത് ഒരു സഭാനിയമം മാത്രമാണ്. പൗരസ്ത്യകാനൻനിയമമനുസരിച്ച് കത്തോലിക്കാസഭയിൽ മാമ്മോദീസ സ്വീകരിച്ച എല്ലാവരും-അവർ കത്തോലിക്കാസഭയുടെ അംഗങ്ങളായി തങ്ങളെ കരുതിയാലും ഇല്ലെങ്കിലും-സഭയുടെ കാനോനികക്രമം അനുസരിക്കുവാൻ ബാധ്യസ്ഥരാണ്.

പൗരസ്ത്യഅകത്തോലിക്കരും പൗരസ്ത്യകത്തോലിക്കരുമായുള്ള വിവാഹബന്ധത്തിന്റെ നിയമാനുസൃതത്വവും സാധുതയും സംബന്ധിച്ചുള്ള നിർദ്ദേശങ്ങൾ പൗരസ്ത്യസഭകളെ സംബന്ധിച്ചുള്ള വത്തിക്കാൻ കൗൺസിൽ ഡിക്രി(O.E.)യിൽനിന്നു സ്വീകരിച്ചവയാണ്.

കാനോന 835: നിയമം ആവശ്യപ്പെടുന്ന വിവാഹത്തിന്റെ കാനോനികക്രമത്തിൽനിന്നു വിടുതൽ നൽകുന്നത് ശ്ലൈഹികസിംഹാസനത്തിനോ പാത്രിയർക്കീസിനോ ആയി നീക്കിവച്ചിരിക്കുന്നു; വളരെ ഗൗരവമായ കാരണമില്ലാത്തപക്ഷം അവർ ഇപ്രകാരം വിടുതൽ നൽകുകയില്ല.

മെത്രാന്മാരെക്കുറിച്ചുള്ള കൗൺസിൽ ഡിക്രി(C.D.)പൊതുവായ കാര്യങ്ങൾക്ക് ഒഴിവു നൽകുവാൻ മെത്രാന്മാർക്കു നൽകിയിരിക്കുന്ന അധികാരം പാശ്ചാത്യപൗരസ്ത്യ മെത്രാന്മാർക്ക് തുല്യമാണെങ്കിലും കാനോനികക്രമത്തിൽനിന്ന് ഒഴിവു നൽകുവാനുള്ള അവകാശം പൗരസ്ത്യസഭകളിലെ രൂപതാമെത്രാന്മാർക്ക് ഇല്ല. വളരെ ഗൗരവമുള്ള കാരണത്തിന്റെ പേരിൽ ശ്ലൈഹികസിംഹാസന

ത്തിനോ പാത്രീയർക്കീസിനോ വിവാഹത്തിന്റെ കാനോനികക്രമത്തിൽനിന്നും മോചനം നൽകാം. ലത്തീൻ സഭയിൽ എല്ലാ രൂപതാമെത്രാന്മാർക്കും ഉള്ള ഈ അധികാരം പൗരസ്ത്യസഭയിൽ ഐക്യസഭാസമന്വയത്തിനും പാത്രീയർക്കീസിനുമായി സംവരണം ചെയ്തിരിക്കുന്നു.

കാനോന 836: *അത്യാവശ്യസാഹചര്യങ്ങളിലൊഴികെ, വിവാഹം പരികർമ്മം ചെയ്യുന്നതിൽ ആരാധനക്രമപുസ്തകങ്ങളിലെ നിർദ്ദേശങ്ങളും നിയമാനുസൃത ആചാരങ്ങളും പാലിക്കേണ്ടതാണ്.*

വിവാഹത്തിന്റെ കാനോനികക്രമം സാധുതയ്ക്കുവേണ്ടിയും ആരാധനക്രമകർമ്മങ്ങൾ നിയമാനുസൃതത്വത്തിനുവേണ്ടിയുമാണ്. വിവാഹത്തിൽ ആരാധനക്രമത്തിന്റെ ഉപയോഗത്തിന് ഒഴിവുകൊടുക്കുന്ന അടിയന്തര സാഹചര്യങ്ങളായി കണക്കാക്കേണ്ടവ 832-ാം കാനോനയിൽ പറഞ്ഞിരിക്കുന്നവയാണ്. ഉദാ: മരണം ആസന്നമായിരിക്കുന്ന അവസ്ഥ.

കാനോന 837: §1. *ഇരുകക്ഷികളും ഒരേസമയം സന്നിഹിതരായിരിക്കുകയും വിവാഹസമ്മതം പരസ്പരം വെളിപ്പെടുത്തുകയും ചെയ്യേണ്ടത് വിവാഹം സാധുവായി നടത്തുന്നതിന് ആവശ്യമാണ്*

§2. *സ്വയാധികാരസഭയുടെ പ്രത്യേകനിയമം മറിച്ച് വ്യവസ്ഥചെയ്യുന്നില്ലെങ്കിൽ വിവാഹം പകരക്കാരൻ(proxy)വഴി സാധുവായി നടത്തുവാൻ കഴിയുകയില്ല. അങ്ങനെ ചെയ്യുകയാണെങ്കിൽ ഇപ്രകാരമുള്ള വിവാഹം നടത്തുന്നതിനുവേണ്ട വ്യവസ്ഥകൾകൂടി പ്രത്യേകനിയമം നൽകിയിരിക്കണം.*

വിവാഹത്തിന് ആന്തരികസമ്മതം മാത്രം പോരാ. സമ്മതം ബാഹ്യമായും പ്രകടിപ്പിക്കേണ്ടതുണ്ട്. കാരണം, ഇതിന് ബാഹ്യതലത്തിലും പ്രസക്തിയുണ്ട്. ലത്തീൻനിയമത്തിലെ പകരക്കാരൻ വഴി (by proxy)യുള്ള വിവാഹം(CIC.c. 1105)ത്തിൽനിന്നു വ്യത്യസ്തമായി, പൗരസ്ത്യകാനൻനിയമം ദമ്പതികൾസന്നിഹിതരായി പരസ്പരസമ്മതം നടത്തണമെന്ന് നിഷ്കർഷിക്കുന്നു. പൗരസ്ത്യസഭകളുടെ പാരമ്പര്യമനുസരിച്ച് സമ്മതത്തിന്റെയും ഉടമ്പടിയുടെയും ഐക്യം ഇതിൽനിന്നു വ്യക്തമാണ്. പരിശുദ്ധാത്മാവു നൽകുന്ന വിശുദ്ധീകരണത്തിന്റെ കൃപ ദമ്പതികൾക്കു ലഭിക്കുന്നത് വിവാഹാവസരത്തിലായതിനാൽ അവർ വ്യക്തിപരമായി അവിടെ സന്നിഹിതരായിരിക്കണം. കത്തുകൾ, ടെലഗ്രാം, ടെലഫോൺ, മറ്റു ദൃശ്യശ്രാവ്യമാദ്ധ്യമങ്ങൾ എന്നിവവഴി സാധുവായി വിവാഹം നട

ത്തുവാൻ കഴിയില്ലെന്ന് ഈ കാനോന വ്യക്തമാക്കുന്നു.

പൊതുനിയമത്തിൽ പകരക്കാരൻ വഴിയുള്ള വിവാഹം നടത്തുവാൻ സാധ്യത നൽകിയിട്ടില്ല. എന്നാൽ, ഓരോ സ്വയാധികാരസഭയുടെയും പ്രത്യേകനിയമത്തിൽ അതിനു വ്യവസ്ഥ ചെയ്യുവാൻ നിയമം അനുവദിക്കുന്നുണ്ട്.

കാനോന 838: §1. *വിവാഹം നടത്തേണ്ടത് ഇടവകദൈവാലയത്തിലോ, സ്ഥലമേലദ്ധ്യക്ഷന്റെയോ സ്ഥലത്തെ വികാരിയുടെയോ അനുവാദത്തോടുകൂടി മറ്റേതെങ്കിലും വിശുദ്ധസ്ഥലത്തോടൊപ്പമാണ്. എന്നാൽ സ്ഥലമേലദ്ധ്യക്ഷന്റെ അനുവാദം കൂടാതെ ഇതരസ്ഥലങ്ങളിൽവെച്ച് വിവാഹം നടത്തുവാൻ സാധിക്കില്ല.*

§2. *ഓരോ സ്വയാധികാരസഭയുടെയും പ്രത്യേകനിയമം വ്യവസ്ഥ ചെയ്തിരിക്കുന്ന നിബന്ധനകളാണ് വിവാഹനടത്തിപ്പിന്റെ സമയത്തെ സംബന്ധിച്ചു പാലിക്കേണ്ടത്.*

വിവാഹപരികർമ്മം വളരെ പ്രാധാന്യമുള്ള വിശുദ്ധമായ ഒരു കർമ്മവും തന്മൂലം വൈദികന്റെ സാന്നിധ്യത്തിൽ നടത്തേണ്ടതുമാണ്. ഇടവകദൈവാലയമാണ് കുദാശാപരികർമ്മത്തിനുള്ള അനുയോജ്യമായ സ്ഥലം. കാരണം, ഇടവകസമൂഹത്തിലാണ് ക്രൈസ്തവജീവിതത്തിന്റെ യഥാർത്ഥരൂപവത്കരണം നടക്കുന്നത്. വിവാഹകർമ്മത്തിന്റെ സമയം പ്രത്യേക നിയമം അനുശാസിക്കുന്ന നിർദ്ദേശങ്ങൾക്കനുസൃതമായിരിക്കണം.

കാനോന 839: *വിവാഹത്തിന്റെ കാനോനിക പരികർമ്മത്തിനു മുമ്പോ അതിനുശേഷമോ, വിവാഹസമ്മതം നൽകുന്നതിനോ പുതുക്കുന്നതിനോ ആയി അതേ വിവാഹത്തിന്റെതന്നെ മതപരമായ മറ്റൊരു കർമ്മം നടത്തുന്നത് നിരോധിച്ചിരിക്കുന്നു. അതുപോലെ, ഒരേ മതകർമ്മത്തിൽ കത്തോലിക്കാപുരോഹിതനും അകത്തോലിക്കാശുശ്രൂഷിയും വെവ്വേറെ കക്ഷികളുടെ സമ്മതം ചോദിക്കുന്നതും നിരോധിച്ചിരിക്കുന്നു.*

കാനോനികക്രമപ്രകാരം പരികർമ്മം ചെയ്യപ്പെട്ട വിവാഹം സാധുവാണെന്നും, ദമ്പതികൾ മാമ്മോദീസ സ്വീകരിച്ചവരാണെങ്കിൽ അത് ഒരു കുദാശയാണെന്നും 839-ാം കാനോന വ്യക്തമാക്കുന്നു. അതിനാൽ മറ്റു വിവാഹാഘോഷങ്ങളോ, വിവാഹസമ്മതത്തിന്റെ ആവർത്തനമോ വിശ്വാസികളിൽ വിവാഹസമ്മതത്തെക്കുറിച്ച് സംശയങ്ങൾ ഉളവാക്കും. മിശ്രവിവാഹങ്ങളിൽ വിവാഹം ഒന്നുകിൽ കത്തോലിക്കാപുരോഹിതന്റെയോ അല്ലെങ്കിൽ അകത്തോലിക്കാപുരോഹിതന്റെയോ മാത്രം കാർമ്മികത്വത്തിൽ നടത്തപ്പെ

ടുന്നുവെന്നതിനാൽ മറ്റേയാൾക്കും ക്രമങ്ങളിൽ സംബന്ധിക്കാം; എന്നാൽ സമ്മതം ചോദിക്കുന്നത് ഒരാൾ മാത്രമാണ്.

കാനോൻ 840: §1. ഗൗരവാവഹവും അടിയന്തരവുമായ ഒരു കാരണത്താൽ സ്ഥലമേലദ്ധ്യക്ഷന് രഹസ്യവിവാഹത്തിന് അനുവാദം നൽകാവുന്നതാണ്. സ്ഥലമേലദ്ധ്യക്ഷനും, ഇടവകവികാരിയും, വിവാഹം ആശീർവ്വദിക്കുവാൻ അനുവാദം നൽകപ്പെട്ട വൈദികനും, സാക്ഷികളും, ഒരു കക്ഷി ഇത് വെളിവാക്കുവാൻ സമ്മതിക്കുന്നില്ലാത്തപക്ഷം ഇതരകക്ഷിയും രഹസ്യം പാലിക്കുവാനുള്ള ഗൗരവമായ ഉത്തരവാദിത്വംകൂടി ഈ അനുവാദം ഉൾക്കൊള്ളുന്നുണ്ട്.

§2. രഹസ്യം പാലിക്കുന്നതുകൊണ്ട് ഗുരുതരമായ ഉതപ്പോ, വിവാഹത്തിന്റെ പരിശുദ്ധിക്ക് സാരമായ ഭംഗമോ സംഭവിക്കുവാൻ സാധ്യതയുണ്ടെങ്കിൽ രഹസ്യം പാലിക്കുവാനുള്ള കടമ സ്ഥലമേലദ്ധ്യക്ഷന് ഇല്ലാതാകുന്നു.

§3. രഹസ്യമായി നടത്തിയ വിവാഹം രൂപതാകാര്യാലയത്തിലെ രഹസ്യരേഖാലയത്തിൽ സൂക്ഷിക്കേണ്ട പ്രത്യേക രജിസ്റ്ററിൽ മാത്രം-അത്യന്തം ഗൗരവമുള്ള ഒരു കാരണം തടസ്സമാകുന്നില്ലെങ്കിൽ-രേഖപ്പെടുത്തണം.

രഹസ്യവിവാഹം സഭയെ സംബന്ധിച്ചിടത്തോളം അസാധാരണമായ പ്രത്യേകാനുവാദം നൽകലാണ്. സഭ വാസ്തവത്തിൽ രഹസ്യവിവാഹങ്ങൾക്കെതിരാണ്. കാരണം വളരെ ഗൗരവമേറിയ തെറ്റുകളായ ബഹുഭാര്യത്വം, ചതി, ഉതപ്പുനൽകൽ തുടങ്ങിയവയൊക്കെ ഇതിന്റെ ഫലങ്ങളായി ഉണ്ടാകാവുന്നതാണ്. അടിയന്തരാവശ്യമോ ഗുരുതരമായ കാരണമോമൂലം സ്ഥലമേലദ്ധ്യക്ഷന് രഹസ്യവിവാഹം അനുവദിക്കാവുന്നതാണ്. കക്ഷികളുടെ സാമൂഹ്യാവസ്ഥയിലുള്ള തുല്യതയില്ലായ്മ, മാതാപിതാക്കളിൽനിന്നുള്ള അകാരണമായ എതിർപ്പ്, സിവിൽനിയമപ്രകാരമുള്ള നിരോധനം തുടങ്ങിയവ രഹസ്യവിവാഹം അനുവദിക്കാൻ കാരണമായേക്കാം.

കാനോൻ 841: §1. വിവാഹത്തിനുശേഷം എത്രയുംപെട്ടെന്ന് വിവാഹം നടന്ന സ്ഥലത്തെ വികാരിയോ വികാരിയുടെ സ്ഥാനം വഹിക്കുന്ന വൈദികനോ-അവരല്ല വിവാഹം ആശീർവ്വദിച്ചതെങ്കിൽപ്പോലും-താഴെപ്പറയുന്ന കാര്യങ്ങൾ വിവാഹരജിസ്റ്ററിൽ രേഖപ്പെടുത്തേണ്ടതാണ്: ദമ്പതികളുടെ വിവാഹം ആശീർവ്വദിച്ച വൈദികന്റെയും സാക്ഷികളുടെയും പേരുകൾ; വിവാഹം നടത്തിയ സ്ഥലവും തീയതിയും; കാനോനികക്രമത്തിൽനിന്നോ മറ്റു വിവാഹതടസ്സങ്ങളിൽനിന്നോ

ഒഴിവു നൽകിയിട്ടുണ്ടെങ്കിൽ അവയും, ഒഴിവ് നൽകിയിരിക്കുന്ന അധികാരിയുടെ പേരും ഒഴിവു നൽകപ്പെട്ട വിവാഹതടസ്സവും അതിന്റെ കഠിനതയും; വിവാഹം ആശീർവ്വദിക്കുന്നതിന് അധികാരം നൽകിയതും; അതുപോലെ തന്നെ സ്വന്തം രൂപതാദ്ധ്യക്ഷൻ നിർദ്ദേശിച്ചിരിക്കുന്ന രീതിയനുസരിച്ച് മറ്റുകാര്യങ്ങളും.

§2. കൂടാതെ, തന്റെ ഇടവകയിൽവെച്ച് ഇന്നദിവസം ദമ്പതികൾ വിവാഹം നടത്തി എന്ന് മാമ്മോദീസ രജിസ്റ്ററിൽ സ്ഥലം വികാരി ചേർക്കേണ്ടതാണ്. ദമ്പതിമാർ ഒരാൾ മറ്റൊരു സ്ഥലത്താണ് മാമ്മോദീസ സ്വീകരിച്ചിട്ടുള്ളതെങ്കിൽ ആ വ്യക്തിയുടെ മാമ്മോദീസ രേഖപ്പെടുത്തിയിട്ടുള്ള സ്ഥലത്തെ വികാരിക്ക് വിവാഹത്തിന്റെ രേഖ സ്ഥലംവികാരി വ്യക്തിപരമായോ, രൂപതാകാര്യാലയംവഴിയോ അയച്ചുകൊടുക്കണം. വിവാഹക്കാര്യം മാമ്മോദീസ രജിസ്റ്ററിൽ ചേർത്തു എന്നുള്ള അറിയിപ്പ് കിട്ടിയതിനുശേഷം മാത്രമേ അദ്ദേഹത്തിന്റെ ഉത്തരവാദിത്വം തീരുന്നുള്ളൂ.

§3. കാനോൻ 832 അനുസരിച്ചാണ് വിവാഹം നടത്തിയിരിക്കുന്നതെങ്കിൽ പ്രസ്തുത വിവരം കഴിയുന്നതുവേഗം നിശ്ചിതരജിസ്റ്ററിൽ ചേർക്കുന്ന കാര്യത്തിൽ, വിവാഹം ആശീർവ്വദിച്ചിട്ടുണ്ടെങ്കിൽ ആശീർവ്വദിച്ച വൈദികനും അല്ലെങ്കിൽ സാക്ഷികളും ദമ്പതികളും ശ്രദ്ധിക്കണം.

കാനോൻ 842: ബാഹ്യതലത്തിൽ സാധുവാക്കപ്പെട്ടതോ അസാധുവാണെന്ന് പ്രഖ്യാപിക്കപ്പെട്ടതോ മരണംമൂലമല്ലാതെ നിയമാനുസൃതം വേർപെടുത്തപ്പെട്ടതോ ആയ വിവാഹത്തിന്റെ കാര്യത്തിൽ പ്രസ്തുത വിവരം വിവാഹ-മാമ്മോദീസ രജിസ്റ്ററുകളിൽ ചേർക്കേണ്ടതിനായി കാര്യം വിവാഹം നടന്ന സ്ഥലത്തെ ഇടവകവികാരിയെ അറിയിക്കേണ്ടതാണ്.

ഇടവകവികാരിയോ അസ്തേന്തിയോ ആശീർവ്വദിച്ചതല്ലെങ്കിൽക്കൂടിയും വിവാഹകർമ്മത്തിന്റെ വിവരങ്ങൾ രജിസ്റ്ററിൽ ചേർക്കുക എന്നത് അവരുടെ ഗൗരവമുള്ള ഉത്തരവാദിത്വവും കടമയുമാണ്. വിവാഹകർമ്മത്തിന്റെ സാധുതയെയും നിയമാനുസൃതതയെയും സംബന്ധിക്കുന്ന പ്രസക്തമായ വിവരങ്ങൾ, തടസ്സങ്ങളിൽനിന്നുള്ള ഒഴിവാക്കൽ, മറ്റു തെളിവുകൾ തുടങ്ങിയവയൊക്കെ ഈ രജിസ്റ്ററിൽ ഉൾച്ചേർക്കേണ്ടതുണ്ട്. സിവിൽ നിയമസാധുതയ്ക്കായി സാക്ഷികളുടെ ഒപ്പ് അത്യാവശ്യമാണ്. ഭാവിയിലെ പ്രസക്തമായ വിവരങ്ങൾ രേഖപ്പെടുത്താനായി രജിസ്റ്ററിൽ അല്പം സ്ഥലം ഒഴിച്ചിടുക ഒരാവശ്യമാണ്.